

تجرباتی ایڈیشن

درسی کتاب


4

# معاشرتی علوم

جماعت چہارم

یکساں قومی نصاب ۲۰۲۰ء کے مطابق

ہر حکومت بلوچستان کی جانب سے تعلیمی سال  
لیے نئی تقسیم کی جاتی ہے اور ناقابل فروخت ہے



حکومت بلوچستان کا پروگرام "معیاری تعلیم سب کے لیے"



بلوچستان ٹیکسٹ بک بورڈ کوئٹہ



بِسْمِ اللّٰهِ الرَّحْمٰنِ الرَّحِیْمِ  
شروع اللہ کے نام سے جو بڑا مہربان نہایت رحم والا ہے۔

درسی کتاب

# معاشرتی علوم

(Social Studies)

جماعت چہارم

یکساں قومی نصاب 2020 کے مطابق

ایک قوم ایک نصاب

یہ کتاب محکمہ تعلیم حکومت بلوچستان کی جانب سے تعلیمی سال  
2025ء کے لیے مفت تقسیم کی جا رہی ہے اور ناقابل فروخت ہے

پبلشرز

بلوچستان ٹیکسٹ بک بورڈ کوئٹہ



## جملہ حقوق بحق بلوچستان ٹیکسٹ بک بورڈ کو محفوظ ہیں

یہ کتاب یکساں قومی نصاب 2020 کے مطابق اور قومی نظر ثانی کمیٹی کی منظور کردہ ہے۔ جملہ حقوق بلوچستان ٹیکسٹ بک بورڈ، کوئٹہ محفوظ ہیں۔ منظور کردہ صوبائی محکمہ تعلیم حکومت بلوچستان کوئٹہ لیٹر نمبر: SO (Acad:) 2-1/2021/2289-93 مورخہ 14 اکتوبر 2021ء این او سی نمبر 312-15/CB مورخہ 17/12/2021 دفتر ڈائریکٹر بیورو آف کریکولم اینڈ ایجوکیشن سینٹر بلوچستان، کوئٹہ۔ یہ درسی کتاب بلوچستان ٹیکسٹ بک بورڈ، کوئٹہ نے سرکاری ونچی اسکولوں اور مدارس کے لئے طبع کی ہے۔ اس کتاب کا کوئی حصہ نقل یا ترجمہ نہیں کیا جاسکتا اور نہ ہی اسے ٹیسٹ پیپر، گائیڈ بکس، خلاصہ، نوٹس یا امدادی کتب کی تیاری میں استعمال کیا جاسکتا ہے۔

مصنفہ: اسماء زبیر

زیر نگرانی محمد رفیق طاہر

جو اینٹ ایجوکیشنل ایڈوائزر قومی نصاب کونسل، وفاقی وزارت تعلیم و پیشہ ورانہ تربیت، اسلام آباد

### اراکین جائزہ کمیٹی

مہر صفدر ولید (پنجاب کریکولم اینڈ ٹیکسٹ بک بورڈ) فوزیہ مجاہد (فیڈرل ڈائریکٹوریٹ آف ایجوکیشن)  
حامد خان (خیبر پختونخوا ڈائریکٹوریٹ آف کریکولم اینڈ ٹیچر ایجوکیشن) شازیہ کامران (دی سٹی اسکول اسلام آباد)  
ڈاکٹر گلاب ظلمی (بلوچستان بیورو آف کریکولم) آصفہ فیصل (ایف جی ای آئی کینٹ گریڈن راولپنڈی کینٹ)  
حاجی محمد انور (محکمہ تعلیم گلگت بلتستان) ڈاکٹر بکیر علی (آغا خان یونیورسٹی کراچی) مریم چغتائی (لمز یونیورسٹی)

### اراکین صوبائی جائزہ کمیٹی

احسان اللہ خان (ماہر مضمون ادارہ نصابیات کوئٹہ)، محمد انور (ماہر مضمون ادارہ نصابیات کوئٹہ)، محمد یوسف (ماہر مضمون ادارہ نصابیات کوئٹہ)، الیاس احمد (ماہر مضمون ادارہ نصابیات کوئٹہ)، جنید فاروق (ماہر مضمون ادارہ نصابیات کوئٹہ)، اورنگزیب ترین، (ماہر مضمون ادارہ نصابیات کوئٹہ)، شائستہ عظیم (ماہر مضمون ادارہ نصابیات کوئٹہ)، بہار شاہ بخاری (ماہر مضمون ادارہ نصابیات کوئٹہ)، رخسانہ بگوش (ماہر مضمون ادارہ نصابیات کوئٹہ)، عمران خان (جے ای ٹی ادارہ نصابیات کوئٹہ)، منیر احمد (ٹی او ٹی ادارہ نصابیات کوئٹہ)، عذامری (پوسٹ گریجویٹ گریجویٹ کالج کوئٹہ کینٹ) فیروز خان کاسی (گورنمنٹ پوسٹ گریجویٹ کالج کوئٹہ)، شہانہ اختر (سردار بہادر خان دو من یونیورسٹی)، اختر امین (پوسٹ گریجویٹ کالج کوئٹہ)، سید عبدالوہاب (گورنمنٹ موسی کالج کوئٹہ)، عنبر ناز غرشین (گورنمنٹ گریجویٹ اسکول فیض آباد)، بلقیس کمال (گورنمنٹ گریجویٹ اسکول زیارت)، سعید احمد (گورنمنٹ ہائی اسکول مستونگ)، ذاکرہ قادر (گورنمنٹ گریجویٹ اسکول کولانچی گوادر)، محمد تقی (گورنمنٹ موسی کالج کوئٹہ)، محمد امین (گورنمنٹ پوسٹ گریجویٹ کالج سریاب کوئٹہ)

تفصیلی معاونت: نگہت لون، اسفندیار خان، جعفر خان ترین ڈیسک آفیسر: صنم علی (قومی نصاب کونسل) کوآرڈینیٹر: محمد سرفراز احمد

کمپوزر: حافظ قادر حسین ڈیزائنر: بشارت احمد، عبدالاحد ایڈیٹنگ اینڈ ڈیزائننگ: انعام خان کاکڑ اسٹریٹر: شٹر سٹاک، افق عامر

نگران طباعت: تنویر سراج بلوچ (ماہر مضمون) پرنٹر: ٹاپ مائٹین پرنٹرز اینڈ پبلیشرز لاہور

# اپیل

بلوچستان ٹیکسٹ بک بورڈ ایک وقف شدہ ادارہ ہے جو منظور شدہ نصاب کے مطابق معیاری نصابی کتابوں کی اشاعت کی ذمہ داری لینے کے لئے پر عزم ہے۔ یہ نصابی کتابیں معروف ماہرین تعلیم اور ماہرین کی کاوشوں کا نتیجہ ہیں۔ ہماری مسلسل کوششوں کے باوجود غلطیوں کے امکانات کو مکمل طور پر رد نہیں کیا جاسکتا اور بہتری کی ہمیشہ گنجائش موجود ہے۔ لہذا ہم معیاری نصابی کتابوں کی تیاری میں قیمتی تجاویز کے منتظر ہیں۔ اس سلسلے میں بلوچستان ٹیکسٹ بک بورڈ (BTBB) نے ایک آن لائن پورٹل، آراء اور نصابی کتابوں کی نظر ثانی کا نظام قائم کیا ہے تاکہ اساتذہ، طلباء، والدین اور معاشرے کی وسیع رائے کو حاصل اور منظم کیا جاسکے۔ اپنی رائے درج ذیل طریقوں سے شیئر کی جاسکتی ہیں۔

i- ویب سائٹ: [www.btbb.com.pk](http://www.btbb.com.pk)


ii- ای میل [btbb\\_quetta@yahoo.com](mailto:btbb_quetta@yahoo.com)

iii- فون نمبر 081-2470501, 2470503

ڈاکٹر گلاب خان خلمچی  
چئیرمین

بلوچستان ٹیکسٹ بک بورڈ کوئٹہ

مفت تقسیم کی درسی کتب کی عدم فراہمی کی صورت میں طلباء و طالبات والدین ذیل میں دیے گئے نمبر پر رابطہ کریں



محکمہ تعلیم  
حکومت بلوچستان  
کا تعلیمی نظام سے  
متعلق شکایات  
کے ازالے کا نظام

[www.emis.gob.pk](http://www.emis.gob.pk)

پرفورمنس منیجمنٹ سسٹم  
Performance Management System

081 111 098 765

# فہرست

صفحہ نمبر

عنوانات

باب

1

شہریت (Citizenship)

اول

14

ثقافت (Culture)

دوم

30

ریاست اور حکومت (State and Government)

سوم

44

تاریخ (History)

چہارم

58

جغرافیہ (Geography)

پنجم

93

معاشیات (Economics)

ششم

103

فرہنگ

# شہریت (Citizenship)

## شہریت اور انسانی حقوق

### (Citizenship and Human Rights)

حاصلاتِ تعلیم: Learning Outcomes

اس سبق کی تکمیل کے بعد آپ اس قابل ہو جائیں گے کہ:

- شہری (Citizen)، عالمی شہری (Global Citizen) اور ڈیجیٹل/سائبر شہری (Digital/Cyber Citizen) کی تعریف اور فرق کر سکیں۔
- انسانی حقوق (Human Rights) کی تعریف کر سکیں۔
- بنیادی انسانی حقوق (Fundamental Human Rights) کی وضاحت کر سکیں۔
- حقوق (Rights) اور ذمہ داریوں (Responsibilities) میں فرق کر سکیں۔

شہریت کا تصور سب سے پہلے قدیم یونانیوں نے پیش کیا۔

ہماری پہچان ہمارا ملک پاکستان ہے۔ ہم اس کے باشندے ہیں۔ وہ فرد جو کسی ملک کا باشندہ ہو، جہاں عموماً اسے تمام معاشرتی، معاشی، سیاسی اور دیگر حقوق حاصل ہوں اور وہ اپنے تمام فرائض ادا کرنے اور اپنے حقوق کے تحفظ کا پابند ہو، اس ملک کا شہری (Citizen) کہلاتا ہے۔ عام طور پر کوئی شخص جس ملک میں پیدا ہو، اسی ملک کا شہری ہوتا ہے۔

سوچیں اور جواب دیں! (Think and Answer!)

- آپ کس ملک کے شہری ہیں؟
- کیا آپ کو یہ چند حقوق حاصل ہیں؟ جی ہاں یا جی نہیں میں جواب لکھیں۔

صحیح کا حق:

تعلیم کا حق:

جینے کا حق:

کوئی بھی فرد کسی ایک ملک کا شہری ہونے کے ساتھ ساتھ عالمی شہری بھی ہوتا ہے۔ آئیے! جانتے ہیں کہ عالمی شہری کون ہوتا ہے۔

## عالمی شہری (Global Citizen)

عالمی شہری (Global Citizen) سے مراد وہ شہری ہے جو عالمی معاملات کے بارے میں آگاہی رکھتا ہے۔ رنگ نسل، جنس، زبان اور ثقافت کی تمیز کیے بغیر سب کا احترام کرتا ہے۔ وہ اپنے ملک کے ساتھ ساتھ دنیا میں رہنے والے تمام افراد کی بھلائی کے لیے کام کرتا ہے۔ مساوات اور امن کے فروغ کے لیے جدوجہد کرتا ہے۔ بطور عالمی شہری وہ اس بات پر یقین رکھتا ہے کہ ایک فرد یا ایک قوم کی خوشحالی دوسرے افراد یا قوموں کی خوشحالی پر منحصر ہوتی ہے۔

## عالمی شہری کی ذمہ داریاں (Responsibilities of Global Citizen)

دنیا کو مزید بہتر اور پر امن بنانے کے لیے بطور عالمی شہری ہماری چند ذمہ داریاں یہ ہیں:

- تمام انسانوں کا احترام کرنا
- انسانی حقوق کی حفاظت کرنا
- دنیا کی فلاح و بہبود کے لیے وسائل کا مل باندھنا
- کرا استعمال کرنا
- سب کی مدد کرنا
- ماحول کو صاف رکھنا اور قدرتی وسائل کا احتیاط سے استعمال کرنا
- بات چیت سے معاملات کا حل نکالنا

ڈاکٹر روتھ فاؤ (Ruth Pfau) ایک جرمن معالج تھیں۔ انھیں (Mother of Leprosy Patients) بھی کہا جاتا ہے۔ انھوں نے پاکستان میں 57 سال اپنی خدمات پیش کی اور کوڑھ کے مرض کا خاتمہ کیا۔ انھوں نے 1963ء میں کراچی میں لیپری سینٹر (جزام سینٹر) کی بنیاد رکھی۔ اس سینٹر میں ملک بھر سے مریض آکر اپنا علاج کرواتے۔ بعد ازاں انھوں نے خیبر پختونخوا، بلوچستان اور گلگت بلتستان میں بھی لیپری سینٹر بنائے اور کوڑھ کے مریضوں کا علاج کیا۔ حکومت پاکستان نے انھیں ملک میں کوڑھ کے مرض کے خاتمے پر ستارہ قائد اعظم کے ایوارڈ سے نوازا۔



Twitter



Instagram



WhatsApp



Face Book

## ڈیجیٹل شہری (Digital Citizen)

ایسا شہری جو سماجی، سیاسی اور معاشی سرگرمیوں میں حصہ لینے کے لیے انٹرنیٹ (Internet) اور دیگر ڈیجیٹل ذرائع ٹیکنالوجی کا موثر استعمال کرتا ہے، ڈیجیٹل یا سائبر شہری (Digital citizen) کہلاتا ہے۔ آج کل فیس بک (Facebook)، واٹس ایپ (WhatsApp)، انسٹاگرام (Instagram) اور دیگر ڈیجیٹل ذرائع ٹیکنالوجی کا موثر استعمال کرتا ہے، ڈیجیٹل یا سائبر شہری (Digital citizen) کہلاتا ہے۔


طلبہ کو شہری، عالمی شہری اور ڈیجیٹل شہری کا فرق سمجھائیں۔ انھیں بتائیں کہ ٹیکنالوجی کی ترقی نے دنیا کو گلوبل وِلج (Global Village) بنا دیا ہے۔ گلوبل وِلج (Global Village) کا تصور یہ ہے کہ لوگ ماس میڈیا اور الیکٹرانک مواصلات کے ذریعے سے جڑے ہوئے ہیں اور ایک ہی برادری بن چکے ہیں۔ گلوبل وِلج کی ایک مثال پوری دنیا کے تمام مشترکہ معاشرے ہیں۔ بچوں کو انسانی حقوق کی اہمیت بتائیں۔ انھیں بتائیں کہ اسلام انسانی حقوق کا علمبردار ہے۔



اور ٹویٹر (Twitter) کا استعمال بہت بڑھ گیا ہے۔ کسی بھی ڈیجیٹل شہری کی آن لائن سرگرمیاں اس کے ساتھ ساتھ دوسروں کو بھی متاثر کرتی ہیں۔

## ڈیجیٹل شہری کی ذمہ داریاں (Responsibilities of a Digital Citizen)

ڈیجیٹل شہری کی کئی ذمہ داریاں ہیں۔ اسے چاہیے کہ وہ:



- لوگوں کی ذاتی معلومات کی حفاظت کرے۔
- لوگوں کی معلومات، تصاویر یا کام کو محفوظ (Download) کرنے یا ان کا اشتراک (Share) کرنے سے پہلے ان کی اجازت حاصل کرے۔
- غلط اور غیر اخلاقی معلومات پھیلانے سے گریز کرے۔
- ہر قسم کے تعصب سے گریز کرے۔
- کسی شخص کی ساکھ اور کام کو نقصان نہ پہنچائے۔
- انسانی حقوق کا احترام کرے۔



UNITED NATIONS

## انسانی حقوق (Human Rights)

اللہ تعالیٰ نے تمام انسان برابر پیدا کیے ہیں۔ چونکہ تمام انسان حضرت آدم علیہ السلام اور حضرت حوا علیہا السلام کی اولاد ہیں۔ اس لیے ذات پات کی بنیاد پر کوئی اعلیٰ یا ادنیٰ نہیں ہے۔ تمام انسانوں کو بنیادی حقوق حاصل ہیں جو سب کے لیے برابر ہیں، جیسے زندگی کا حق، خوراک کا حق اور آزادی کا حق۔ یہ حقوق اقوام متحدہ (UN) کے منشور میں بھی درج ہیں۔

کیا آپ مزید جاننا چاہتے ہیں؟

**Do you want to know more?**

1945ء میں ایک عالمی تنظیم اقوام متحدہ کی بنیاد رکھی گئی۔ امن، ترقی اور انسانی حقوق کا تحفظ اس تنظیم کے منشور (Charter) کے تین بنیادی نکات ہیں۔

انسانی حقوق وہ معیار ہیں جو تمام انسانوں کے وقار کا تحفظ کرتے ہیں۔ ان کے تحت تمام انسان یکساں بنیادی ضروریات اور سہولیات کے حق دار ہیں۔ انسان خواہ کسی بھی مذہب کا پیروکار ہو یا کسی بھی رنگ و نسل سے تعلق رکھتا ہو، ہر حکومت کا اولین فرض ہے کہ ان حقوق کی فراہمی یقینی بنائیں۔

## بنیادی انسانی حقوق (Fundamental Human Rights)

چند بنیادی انسانی حقوق یہ ہیں:

- ہر شخص کو زندگی گزارنے کا آزادانہ حق حاصل ہے۔
- تمام انسان رنگ، نسل، زبان اور ثقافت کے اعتبار سے برابر ہیں۔
- ہر شخص کو مذہبی آزادی حاصل ہے۔
- ہر فرد کو تعلیم کا حق حاصل ہے۔
- قانون کی نظر میں تمام انسان برابر ہیں۔
- ملک کی جغرافیائی حدود کے اندر ہر کسی کو آزادانہ نقل و حرکت کا حق حاصل ہے۔
- ہر انسان کو اظہار رائے اور تقریر کا حق حاصل ہے۔

ذرا رکھیں اور بتائیں

### Stop and Tell

کیا آپ دوسروں کے حقوق کا احترام کرتے ہیں؟  
مثال دے کر واضح کریں۔


کرتے ہیں، کچھ نیا

### Let's do something new!

اپنے ساتھیوں کے ساتھ مل کر ایک عوامی مقام جیسے بینک، ہسپتال یا پارک کا دورہ کریں اور مشاہدہ کریں کہ ان مقامات پر موجود اشیا جیسے بیچ، پودے، بلب، پتکے وغیرہ کس حالت میں موجود ہیں۔ اپنے ساتھیوں سے تبادلہ خیال کریں کہ ان اٹانوں کو اچھی حالت میں رکھنے کے لیے کون کون سے اقدامات کیے جاسکتے ہیں۔

## ذمہ داریاں (Responsibilities)

حقوق کے ساتھ ساتھ شہریوں کی کچھ ذمہ داریاں بھی ہیں۔ کسی کام کو درست طریقے سے انجام دینے یا مکمل کرنے کی ذمہ داری کو فرض کہتے ہیں۔ چند اہم فرائض یہ ہیں:



- اپنے ملک کا وفادار ہونا
- قوانین کی پابندی اور احترام کرنا
- دوسروں کے حقوق، عقیدے اور رائے کا احترام کرنا
- ایمان داری اور پابندی سے ٹیکس کی ادائیگی کرنا
- عوامی مقامات مثلاً پارکوں، بس اڈوں، ریلوے اسٹیشنوں، ہوائی اڈوں اور سڑکوں کی صفائی کا خیال رکھنا
- وسائل مثلاً پانی، بجلی اور گیس کا احتیاط سے استعمال کرنا



- ہر شہری ملکی، عالمی اور ڈیجیٹل سطح پر دوسروں کے حقوق کے تحفظ کا ذمہ دار ہوتا ہے۔
- انسانی حقوق وہ معیار ہیں جن کے تحت تمام انسان یکساں بنیادی ضروریات اور سہولیات کے حق دار ہیں۔
- حقوق کے ساتھ ساتھ ہر شہری کے کچھ فرائض بھی ہیں۔
- کسی کام کو درست طریقے سے انجام دینے یا مکمل کرنے کی ذمہ داری کو فرض کہتے ہیں۔

میرے کرنے کے کام  
(Work for me to do)



1۔ دیے ہوئے سوالات کے مختصر جواب لکھیں۔

i شہریت کی تعریف لکھیں۔

ii شہری اور عالمی شہری میں کیا فرق ہے؟


iii شہریوں کو حقوق فراہم کرنا کس کی ذمہ داری ہے؟

2۔ دیے ہوئے سوالات کے تفصیلی جواب لکھیں۔

i آپ کے خیال میں انسانی حقوق کا تحفظ کیوں ضروری ہے؟ چند بنیادی انسانی حقوق تحریر کریں۔

ii ڈیجیٹل شہری کون ہوتا ہے اور اس کے کیا فرائض ہیں؟

3۔ دو عالمی شہریوں کے بارے میں معلومات دی ہوئی جگہ میں لکھیں اور تصاویر چسپاں کریں۔



نام

ملک

خدمات

نام

ملک

خدمات

4۔ وہ کون سے ایسے تین کام ہیں جو آپ عالمی شہری کی حیثیت سے کرنا چاہیں گے؟

i

ii

iii

ہمارے کرنے کے کام  
(Work for us to do)



سرگرمی۔ بطور طالب علم اپنے حقوق اور فرائض کا ایک چارٹ بنائیں اور کمرہ جماعت میں آویزاں کریں۔

انٹرنیٹ لنک (Internet Link)



انسانی بنیادی حقوق کے بارے میں مزید جاننے کے لیے دی ہوئی ویب سائٹ ملاحظہ کریں۔

<https://www.un.org/en/universal-declaration-human-rights/>

سرگرمی: طلبہ کو گروپس (Groups) میں تقسیم کریں۔ ان سے کہیں کہ وہ سوچ بچار کے بعد اپنے حقوق اور فرائض کی فہرست بنائیں۔ ایک چارٹ پیپر پر دو کالم بنائیں ایک طرف حقوق لکھیں اور دوسری طرف فرائض۔ چارٹ پیپر کو کمرہ جماعت میں آویزاں کروائیں اور ان پر عمل پشیر بنوائیں۔



# تنوع اور رواداری (Diversity and Tolerance)

حاصلاتِ تعلم: Learning Outcomes


اس سبق کی تکمیل کے بعد آپ اس قابل ہو جائیں گے کہ:

- تنوع (Diversity) کی تعریف کر سکیں اور معاشرے میں مختلف گروہوں کی اہم خصوصیات کی نشان دہی کر سکیں۔
- معاشرے کی خوش حالی میں تنوع کا کردار واضح کر سکیں۔
- رواداری (Tolerance) کی تعریف کر سکیں۔
- معاشرتی اور ثقافتی فرق قبول کرتے ہوئے ایک دوسرے کے ساتھ ہم آہنگی (Harmony) سے رہنے کی اہمیت کی وضاحت کر سکیں۔
- گھریلو اور محلے کی سطح پر ذاتی اور گروہی اختلافِ رائے کی وجوہات کی شناخت کر سکیں۔
- امن (Peace) اور تنازع (Conflict) کی اصطلاحات کی تعریف کر سکیں۔
- رویوں کے فرق سے تنازع پیدا ہوتا ہے اور امن متاثر ہوتا ہے، کی وضاحت کر سکیں۔
- بات چیت کے ذریعے سے تنازعات کو حل کر سکیں۔
- تمدنی شعور (Civic Sense) کو مثالوں کے ذریعے سے واضح کر سکیں: مثلاً ٹریفک کے قواعد (Traffic Rules)، ماحول کی صفائی، واش (WASH) عمومی آداب (Common Etiquettes) مثلاً اخلاق و شائستگی، بڑوں کا احترام، دوسروں کی مدد، محنت کی عظمت اور نظم و ضبط وغیرہ کی شناخت کر سکیں۔

پاکستان میں مختلف رنگ، نسل، مذہب، زبان اور علاقے سے تعلق رکھنے والے لوگ ایک ساتھ رہتے ہیں۔ پاکستان کی طرح دنیا کے کم و بیش ہر ملک میں مختلف رنگ و نسل سے تعلق رکھنے والے لوگ آباد ہیں۔ یہ لوگ مشترکہ خصوصیات کی بنا پر مل جل کر زندگی گزارتے ہیں۔ مثال کے طور پر امریکا (America)، کینیڈا (Canada)، سپین (Spain)، نائیجیریا (Nigeria) اور سنگا پور (Singapore) ایسے ممالک ہیں، جہاں مختلف رنگ و نسل سے تعلق رکھنے والے لوگ آپس میں مل جل کر زندگی گزار رہے ہیں۔

سوچیں اور جواب دیں! (Think and Answer!)

- کیا آپ ساتھیوں کے ساتھ مل جل کر رہتے ہیں؟
- مل جل کر رہنے کے کوئی سے دو فائدے لکھیں۔



حسن اسلام آباد میں رہتا ہے۔ اُس کے ابو سرکاری ملازم ہیں۔ حسن کے خاندان کی طرح اور بھی بہت سے خاندان یہاں رہتے ہیں۔ شام کو سب بچے پارک میں جمع ہوتے ہیں اور ایک دوسرے کے ساتھ مل جل کر کھیلتے ہیں۔ مائیکل، انجلی، ہرجیت سنگھ اور یویان سے حسن کی گہری دوستی ہے۔ عید کے موقع پر سب اُسے مبارک باد دینے آتے ہیں۔ حسن بھی ان کے تہواروں کرسمس (Christmas)، دیوالی

(Diwali)، بیساکھی (Baisakhi) اور سپرنگ فیسٹول (Spring Festival) پر اُن کے گھر جاتا ہے۔ سب ایک دوسرے کی خوشیوں کا خیال رکھتے ہیں۔ ایک دوسرے کے کام آتے ہیں۔

### تنوع (Diversity)

لوگوں کا ایک دوسرے سے رنگ، نسل، مذہب، زبان اور علاقے کے لحاظ سے مختلف ہونا تنوع (Diversity) کہلاتا ہے۔

اسلام آباد کی طرح دنیا میں اور بھی بہت سے ایسے شہر اور جگہیں ہیں جہاں مختلف رنگ، نسل، مذہب، زبان اور عقیدے سے تعلق رکھنے والے لوگ ایک ساتھ رہتے ہیں۔ معاشرے میں رہنے والے لوگ الگ الگ صلاحیتوں اور خوبیوں کے مالک ہوتے ہیں۔ دنیا میں ایسے لوگ موجود ہوں تو ہر کام کم وقت اور اعلیٰ درجے میں تکمیل پاتا ہے۔ جس سے ملک ترقی کرتا ہے اور امن کی فضا قائم ہوتی ہے۔

### امن اور تنازع (Peace and Conflict)

### رواداری (Tolerance)

معاشرے میں مختلف عقیدوں، نظریات اور رویوں کا احترام کرنا رواداری (Tolerance) کہلاتا ہے۔

امن (Peace) کے معانی سکون کے اور آپس میں صلح صفائی سے رہنے کے ہیں۔ امن سے معاشرے میں اعتماد، احترام اور سکون کی فضا قائم ہوتی ہے۔ ہر معاشرے میں چونکہ مختلف طرح کے لوگ اکٹھے رہتے ہیں تو کبھی کبھار ایک دوسرے کی باتوں سے اختلاف بھی پیدا ہو جاتا ہے۔ لوگوں کے درمیان اصولوں اور مفادات کے ٹکراؤ کے نتیجے میں پیدا ہونے والے اختلاف کو تنازع (Conflict) کہتے ہیں۔ حسن معاملہ یہ ہے کہ کسی بھی صورت میں اختلاف تنازع کی شکل اختیار نہ کرے۔ ہر قسم کے اختلاف کو امن و سکون اور بات چیت سے دور کیا جائے۔

دوسروں کے بارے میں ہماری سوچ اور خیالات ہمارے رویوں کو تشکیل دیتے ہیں۔ روزمرہ زندگی میں ہمارے رویے انتہائی اہمیت کے حامل ہوتے ہیں۔ مثال کے طور پر اگر ہم کسی کے بارے میں منفی رویہ رکھتے ہیں تو ہم اسے ہمیشہ غلط ہی سمجھیں گے۔ ہمارے اس رویے سے تنازعات پیدا ہو سکتے ہیں۔ مثبت رویہ دوسروں کے بارے میں مثبت رائے اور اچھی سوچ رکھنے میں مدد دیتا ہے۔ یوں مثبت رویوں کی وجہ سے امن اور اعتماد کی فضا قائم ہوتی ہے۔



طلبہ کو تنوع کا تصور مثالوں کے ذریعے سے سمجھائیں اور بتائیں کہ کس طرح ایک معاشرے میں مختلف لوگ آپس میں مل جل کر رہتے ہیں۔ رواداری کے ساتھ ایک دوسرے کو سمجھتے، قبول کرتے اور برداشت کرتے ہیں۔ اس سے صحت مند معاشرہ وجود میں آتا ہے۔



ہم اپنے رویوں میں بہتری لاکر تمام تنازعات اور معاملات حل کر سکتے ہیں خواہ وہ گھریلو سطح کے ہوں یا محلے کی سطح کے۔ ہم میں سے کوئی بھی لڑائی جھگڑے کو پسند نہیں کرتا۔ زیادہ تر لوگ تنازعات سے بچنے کی کوشش کرتے ہیں تاکہ امن سے رہ سکیں۔ تنازعات لمبے عرصے تک موجود رہیں تو کئی مسائل پیدا ہوتے ہیں۔ ہمیں چاہیے کہ ہم آپس کے تنازعات ختم کر کے امن و امان سے رہیں۔ اختلافات کو دور کر کے اور مثبت رویے اختیار کر کے ہم اچھے انسان اور اچھے شہری ہونے کا ثبوت دیتے ہیں۔ اختلافات دور کرنے کا بہترین حل بات چیت ہے اور دوسروں کی رائے کا احترام کرنا ہے۔

ہم درج ذیل طریقوں سے تنازعات ختم کر سکتے ہیں:

ذرا رکھیں اور بتائیں

Stop and Tell

تنازع کو کس طرح کم یا ختم کرنے کی کوشش کی جاسکتی ہے؟

- بات کرنا کسی بھی مسئلے کے حل کی طرف پہلا قدم ہے۔ ہم اپنی سوچ اور احساسات کو مناسب الفاظ میں بیان کر کے بات چیت کا آغاز کر سکتے ہیں۔
- سب سے پہلے دوسرے شخص کی بات توجہ سے سنیں۔ اُسے بات مکمل کرنے کا موقع دیں۔ پھر اپنا نقطہ نظر بیان کریں۔
- دوسروں کے نقطہ نظر کو سمجھنا سیکھیں۔ اس سے معاملات بہتر ہونا شروع ہو جاتے ہیں۔
- اگر تنازع خود ختم نہ کر سکیں تو کسی تیسرے فرد کو ثالث بنا کر فیصلہ کروائیں اور ثالث کا فیصلہ خوش دلی سے قبول کریں۔

## تمدنی شعور (Civic Sense)

امن سے رہنا ایک اچھے شہری کی خصوصیات میں شامل ہے۔ اس کے ساتھ ساتھ ایک اچھے شہری میں تمدنی شعور کا موجود ہونا معاشرے کے لیے ضروری ہے۔ کسی معاشرے میں رہتے ہوئے جب لوگوں میں آداب و اخلاقیات کا شعور پیدا ہو جائے تو وہ تمدنی شعور (Civic Sense) کہلاتا ہے۔ درج ذیل آداب پر عمل کرتے ہوئے ہم با شعور شہری بن سکتے ہیں:

ذرا رکھیں اور بتائیں

Stop and Tell

آپ خود کو اور ماحول کو صاف رکھنے کے لیے کیا کرتے ہیں؟

## تمدنی شعور کے آداب (Ethics of Civic Sense)


- گھر، محلے اور شہر کی صفائی کا خیال رکھنا اور ماحول کو بہتر بنانا
- ٹریفک قوانین کی پابندی کرنا
- صحت و صفائی کا خیال رکھنا



یہ کتاب محمد تقی محمد تقی حکومت ہوجستان کی جانب سے تعلیمی سال 2025ء کے لیے منتظمی کی جاتی ہے اور ناقابل فروخت ہے

## WASH

WASH (Water, Sanitation and Hygiene) کا مخفف ہے۔ یہ ایک عالمی پروگرام ہے جو صحت کو بہتر بنانے کے ساتھ ساتھ ہنگامی صورتحال اور جان لیوا بیماریوں کی روک تھام کے لیے کام کرتا ہے۔ اس پروگرام کے بنیادی مقاصد یہ ہیں:



- پینے کے لیے صاف پانی کی فراہمی
- جسمانی صفائی ستھرائی کی اہمیت کی آگہی (بیت الخلا کا استعمال وغیرہ)
- حفظانِ صحت کے اصولوں پر عمل کو یقینی بنانا (صابن سے ہاتھ دھونا)

## عمومی آداب (Common Etiquettes)

کرتے ہیں کچھ نیا!

Let's do something new!

آپ نے کورونا (Corona) کے دوران میں اچھے شہری ہونے کا ثبوت کیسے دیا؟ اس کے بارے میں اپنے ساتھی طلبہ کو بتائیں۔

جس طرح ٹریفک کے قوانین کی پابندی کرنا اور ماحول کو صاف رکھنا ایک اچھے شہری کی ذمہ داریوں میں شامل ہیں۔ اسی طرح چند عمومی آداب ہیں جو کسی بھی فرد کو اچھا شہری بنانے میں مددگار ہوتے ہیں۔

چند عمومی آداب یہ ہیں:


- نرم لہجے میں بات کرنا
- کسی کو برا بھلا نہ کہنا
- اپنی غلطی تسلیم کرنا
- بولنے سے پہلے سوچنا
- سب کے ساتھ عزت و احترام سے پیش آنا
- دوسروں کی مدد کرنا
- وقت کی پابندی کرنا
- عوامی مقامات پر قطار بنانا
- اپنا کام محنت اور ایمان داری سے کرنا
- اجنبی لوگوں سے بات چیت نہ کرنا

طلبہ کو بتائیں کہ اچھا شہری ٹریفک کے اشاروں کی پابندی کرتا ہے۔ سڑک پار کرتے ہوئے زیبرا کراسنگ کا استعمال کرتا ہے۔ گاڑی چلاتے ہوئے سیٹ بیلٹ اور موٹر سائیکل چلاتے ہوئے ہیلمٹ کا استعمال کرتا ہے۔ اپنے گھر، محلے اور شہر کو صاف ستھرا رکھتا ہے۔ زیادہ سے زیادہ درخت لگاتا ہے۔ کوڑا، کوڑے دان میں پھینکتا ہے۔ عوامی مقامات مثلاً پارک، بس اڈہ، مسجد اور بازار جیسی جگہوں پر کچر نہیں پھیلاتا اور چیزوں کو نقصان نہیں پہنچاتا۔ اچھا شہری بیت الخلا کا استعمال کرتا ہے۔ گھر اور محلے میں گندہ پانی جمع نہیں ہونے دیتا۔ طلبہ کو بتائیں کہ دوسروں کی مدد کے مختلف طریقے ہیں جیسا کہ قدرتی آفات، سیلاب، زلزلہ یا دباکی صورت میں متاثرہ افراد کے لیے خوراک، پناہ گاہ اور دوائیں مہیا کرنے میں حکومت کی مدد کرنا ہے۔ بچوں کو ان عوامی جگہوں کے بارے میں بتائیں جہاں قطار بنائی جاسکتی ہے: جیسا کہ ٹکٹ گھر میں ٹکٹ لینے کے لیے، بینک وغیرہ میں بل جمع کروانے کے لیے، اس کے علاوہ بس یاریل میں سوار ہونے کے لیے بھی قطار بنائی جاسکتی ہے۔



- ایک دوسرے سے رنگ، نسل، مذہب، زبان اور علاقے کے لحاظ سے مختلف ہونا تنوع (Diversity) کہلاتا ہے۔
- معاشرے میں مختلف عقیدوں، نظریات اور رویوں کا احترام کرنا رواداری (Tolerance) کہلاتا ہے۔
- ہم آہنگی سے ایک صحت مند معاشرہ قائم ہوتا ہے۔
- بات چیت کے طریقے سے ہم تنازعات کو ختم کر سکتے ہیں۔
- ٹریفک کے قوانین کی پابندی، دوسروں کی مدد، ماحول کی صفائی اور نظم و ضبط اچھے شہریوں کے آداب میں شامل ہیں۔

میرے کرنے کے کام  
(Work for me to do)



1۔ دیے ہوئے سوالات کے مختصر جواب لکھیں۔

i امن اور تنازع کی تعریف کریں۔

ii تنازعات حل کرنے کا بہترین طریقہ کون سا ہے؟

iii کوئی سے ایسے تین آداب لکھیں جن پر آپ عمل کرتے ہیں۔

2۔ دیے ہوئے سوالات کے تفصیلی جواب لکھیں۔

i تنوع کی تعریف کریں اور بتائیں کہ تنوع کس طرح معاشرے کی خوش حالی میں مددگار ثابت ہوتا ہے؟

ii رواداری کی تعریف کریں اور بتائیں کہ معاشرے میں رواداری کیسے پیدا ہوتی ہے؟

3۔ اپنے گھر، اسکول یا محلے میں پیش آنے والا کوئی ایسا واقعہ لکھیں جس میں آپ نے کسی بات سے اختلاف کیا ہو؟ اختلاف کی وجہ بھی لکھیں۔

4۔ اپنے علاقے یا شہر کے اچھے شہری (Model Citizen) کا انتخاب کریں۔ اس کی چند نمایاں خصوصیات لکھیں۔

5۔ دی ہوئی تصویر میں بچہ کس بنیادی حق سے محروم ہے؟ تحریر کریں۔



کارخانے میں کام کرتا ہوا بچہ

ہمارے کرنے کے کام  
(Work for us to do)



سرگرمی 1: چارٹ پر کمرہ جماعت اور اسکول کے چند ایسے اصولوں کی فہرست بنائیں، جن پر ایک اچھا طالب علم عمل کرتا ہے۔

سرگرمی 2: اپنے اسکول یا محلے میں درخت لگانے کی مہم ”صاف اور سبز پاکستان“ کا آغاز کریں۔

سرگرمی 3: کمرہ جماعت میں داخل ہوتے وقت اور باہر جاتے وقت قطار بنانے کا عملی مظاہرہ کریں۔

انٹرنیٹ لنک (Internet Link)



ایک اچھا شہری ہونے کی بنا پر ہماری بہت سی ذمہ داریاں ہیں۔ آداب شہریت کے بارے میں مزید معلومات حاصل کرنے کے لیے دی ہوئی ویب سائٹ ملاحظہ کریں۔

[https://youth.punjab.gov.pk/civic\\_sense#:~:text=Civic%20means%20city%20or%20town,dealing%20and%20interacting%20with%20others.](https://youth.punjab.gov.pk/civic_sense#:~:text=Civic%20means%20city%20or%20town,dealing%20and%20interacting%20with%20others.)

سرگرمی 1: طلبہ کو اچھے شہریوں کی مثالیں دیں جیسے قائد اعظم، فاطمہ جناح، عبدالستار ایڈھی، روتھ فاؤ، وغیرہ۔ ان کو گروپس میں تقسیم کریں۔ انہیں بتائیں کہ ایک اچھا طالب علم بھی اچھے شہری کے ذمے میں آتا ہے۔ ان سے پوچھیں کہ ایک اچھا طالب علم کن اصولوں کو اپناتا ہے۔ بعد ازاں یہ اصول چارٹ پر فہرست کی صورت میں مرتب کرائیں اور کمرہ جماعت میں سرگرمی کارنر (Activity Corner) میں آویزاں کریں۔



سرگرمی 2: طلبہ سے ماحول کو صاف ستھرا رکھنے کے طریقے پوچھیں اور ان طریقوں کی فہرست بنوائیں۔ ان کو درختوں کی اہمیت کے بارے میں بتائیں۔ انہیں بتائیں کہ درخت ہمارے ماحول کو صاف ستھرا رکھتے ہیں۔ اسکول میں درخت لگانے کی مہم کا آغاز کریں۔ اسکول کے باقی بچوں کو بھی اس میں شامل کریں۔ طلبہ کو اپنے گھر اور محلے میں بھی درخت لگانے کو کہیں۔

## حصہ معروضی (Objectives)

- 1- درست جواب کا انتخاب کریں اور (✓) کا نشان لگائیں۔
  - i- ہر انسان کا پہلا بنیادی حق یہ ہے:
    - (ا) برابری کا
    - (ب) آزادی کا
    - (ج) زندگی کا
    - (د) تعلیم کا
  - ii- ڈیجیٹل شہری کا دوسرا نام یہ ہے:
    - (ا) عوامی شہری
    - (ب) مفید شہری
    - (ج) سیاسی شہری
    - (د) سائبر شہری
  - iii- لوگوں کا ایک دوسرے سے رنگ، نسل، مذہب، زبان اور علاقے کے لحاظ سے مختلف ہونا کہلاتا ہے:
    - (ا) رواداری
    - (ب) مساوات
    - (ج) تنوع
    - (د) انصاف
  - iv- کسی معاشرے میں رہتے ہوئے جب لوگوں میں آداب و اخلاقیات کا شعور پیدا ہو جائے تو وہ کہلاتا ہے:
    - (ا) تمدنی شعور
    - (ب) امن
    - (ج) تنازع
    - (د) تنوع
  - v- نرم لہجے میں بات کرنا شامل ہے:
    - (ا) حقوق میں
    - (ب) فرائض میں
    - (ج) تنوع میں
    - (د) آداب میں

2- درست جملے کے سامنے (✓) اور غلط کے سامنے (x) کا نشان لگائیں۔

|  |
|--|
|  |
|  |
|  |
|  |
|  |

- i- ڈیجیٹل شہری کی آن لائن سرگرمیاں اس کے ساتھ ساتھ دوسروں کو بھی متاثر کرتی ہیں۔
- ii- لوگوں کی معلومات، تصاویر یا کام کو محفوظ کرنے کی اجازت حاصل کرنا ضروری ہے۔
- iii- ہر کسی کو اظہار رائے اور تقریر کا حق حاصل ہے۔
- iv- امن کے معنی سکون اور آپس میں صلح صفائی سے رہنے کے ہیں۔
- v- بات چیت اختلافات کرنے کا حل نہیں ہے۔

3- کالم (الف) کو کالم (ب) سے ملائیں۔

| کالم (الف)           | ◇ | ◇ | کالم (ب)  |
|----------------------|---|---|---|
| بات چیت کرنا         | ◇ | ◇ | بنیادی انسانی حقوق ہیں۔                                 |
| تعلیم، خوراک اور صحت | ◇ | ◇ | ہمارے فرائض میں شامل ہے۔                                |
| وقت کی پابندی کرنا   | ◇ | ◇ | معاشرے میں اعتماد، احترام اور سکون کی فضا قائم ہوتی ہے۔ |
| امن سے               | ◇ | ◇ | کسی بھی مسئلے کے حل کی طرف پہلا قدم ہے۔                 |

# ثقافت (Culture)

## حاصلاتِ تعلم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- ثقافت (Culture) کی تعریف کر سکیں اور اس کے اجزا بیان کر سکیں۔
  - پاکستان کی متنوع ثقافت (Diverse Culture) پہچان سکیں۔
  - مذہبی ہم آہنگی (Harmony) کو بیان کر سکیں اور بتا سکیں کہ کس طرح اقلیتیں اپنے تہوار مناتی ہیں۔
  - پاکستان کے مختلف خطوں میں متنوع ثقافت کے احترام کا مظاہرہ بیان کر سکیں۔
  - قوم (Nation) اور قومیت (Nationality) کی تعریف کر سکیں۔
  - محب وطن (Patriotic) پاکستانی ہونے پر فخر کرنے کے اسباب بیان کر سکیں۔

## ثقافت (Culture)

انسان اکیلا زندگی نہیں گزار سکتا۔ وہ دوسرے انسانوں کے ساتھ مل جل کر رہتا ہے۔ آپس کا میل جول، رسم و رواج اور رہنے سہنے کا طریقہ ثقافت (Culture) کہلاتا ہے۔ زبان، لباس، خوراک، تہوار اور مذہب بھی ثقافت کے اہم حصے ہیں۔

سوچیں اور جواب دیں! (Think and Answer!)



• پاکستان کا قومی لباس کیا ہے؟

• اپنے بارے میں لکھیں:

مجھے کھانے میں \_\_\_\_\_ پسند ہے۔

میرا پسندیدہ لباس \_\_\_\_\_ ہے۔

میں \_\_\_\_\_ زبان بول اور سمجھ سکتا/سکتی ہوں۔

پاکستانی قوم کی ایک خاص پہچان اور مخصوص تاریخ ہے جس سے یہاں کے لوگوں کی ثقافت کی عکاسی ہوتی ہے۔ پاکستانی ثقافت ایک متنوع ثقافت ہے۔ یہاں پنجابی، سندھی، بلوچ، کشمیری، پشتون، فارسی اور گلگت بلتستانی ثقافتوں کے رنگ نمایاں نظر آتے ہیں۔ آئیے! پاکستان کی متنوع ثقافت کے بارے میں جانیں۔

## زبان (Language)

زبان کسی بھی ثقافت کا اہم حصہ ہوتی ہے۔ پاکستان کی قومی زبان اردو ہے۔ اردو زبان کے ساتھ ساتھ یہاں مختلف علاقائی زبانیں بھی بولی جاتی ہیں جیسا کہ بلوچی، سندھی، پنجابی، پشتو، شینا، بلتی اور کشمیری۔ اسی طرح تھاری، گجراتی، براہوی، بروشسکی، ہندکو، سرائیکی، وغیرہ بھی بولی جاتی ہیں۔ انھیں مقامی زبانیں کہا جاتا ہے۔

## لباس (Dress)

ہمارا قومی لباس شلوار قمیص ہے۔ پاکستان کے مختلف حصوں میں لوگ اسے مختلف انداز سے پہنتے ہیں۔ شہروں میں لوگ شرٹ اور پتلون بھی استعمال کرتے ہیں۔ دیہی علاقوں میں لوگ دھوتی گرتا، لنگی لاچہ اور پگڑی کا استعمال کرتے ہیں۔ کچھ لوگ واسکٹ اور شیروانی بھی پہنتے ہیں۔ صحرائی علاقوں میں خواتین غرارہ، قمیص، لمبی چادر اور بازوؤں میں چوڑیاں پہنتی ہیں۔ میدانی علاقوں میں موسم کی مناسبت سے ہلکے اور گرم کپڑے پہنے جاتے ہیں جبکہ پہاڑی علاقوں میں زیادہ تر گرم اور اونی کپڑے استعمال کیے جاتے ہیں۔ شادی بیاہ کے موقع پر لوگ شوخ رنگ کے لباس کا استعمال کرتے ہیں۔

کیا آپ مزید جاننا چاہتے ہیں؟


Do you want to know more?

بلوچ اور سندھی خواتین کے کپڑوں پر ایک لمبی جیب ہوتی ہے جسے پنڈول حریف کہا جاتا ہے۔

کیا آپ مزید جاننا چاہتے ہیں؟

Do you want to know more?


وادی چترال اور ہنزہ کی خواتین سیاہ رنگ کا چوغا اور سر پر خاص سپلی لگی ٹوپیاں پہنتی ہیں۔




طلبہ کو مختلف تصاویر کے ذریعے سے پاکستان کی متنوع ثقافت کے بارے میں آگاہ کیا جائے۔ بچوں سے پوچھیں کہ ان کا تعلق کس ثقافتی گروہ سے ہے اور ان کے ہاں کون سے لباس پہنے جاتے ہیں، کون سے کپڑے پہنے جاتے ہیں اور ان کی زبان کیا ہے؟



## پکوان (Foods)




کڑا ہی گوشت



بریانی



پکتے



کئی کی روٹی اور ساگ

پاکستان کے ہر علاقے کے خاص پکوان ہیں۔ پاکستان کے تمام علاقوں میں گوشت سے بنے پکوان بنائے جاتے ہیں جیسا کہ کڑا ہی گوشت، لاندی، نہاری، سبزی، چپلی کباب اور پائے وغیرہ اس کے علاوہ مکئی کی روٹی، ساگ، سبزیوں اور دالوں کا بھی استعمال کیا جاتا ہے۔ بریانی اور مچھلی یہاں کے لوگوں کی خوراک کا اہم حصہ ہے۔ مختلف علاقوں میں رہنے والے لوگ دودھ، لسی، چائے اور قہوے کا استعمال کرتے ہیں۔ بیٹھے میں لوگ فرنی، کھیر، سویاں، حلوہ اور زردہ پسند کرتے ہیں۔

کیا آپ مزید جاننا چاہتے ہیں؟

Do you want to know more?

پشاور کے قصہ خوانی بازار میں چھوٹی چھوٹی چائے کی دکانیں ہیں۔ یہاں جگہ جگہ بادام، اخروٹ، چلغوزے اور کشمش فروخت کیے جاتے ہیں۔

## تہوار اور میلے (Festivals)

کیا آپ مزید جاننا چاہتے ہیں؟


Do you want to know more?

عید الفطر شوال کی پہلی تاریخ کو منائی جاتی ہے اور اس کو چھوٹی یا بیٹھی عید بھی کہتے ہیں۔ عید الاضحیٰ دس ذی الحجہ کو جگہ کے دوسرے روز منائی جاتی ہے اور اس کو ”عید قربان“ بھی کہتے ہیں۔

تمام پاکستانی اپنے علاقائی، مذہبی اور قومی تہوار جوش و خروش سے مناتے ہیں۔ عید الفطر کے موقع پر لوگ عید کی نماز کے بعد دوستوں، رشتے داروں اور ہمسایوں سے ملنے جاتے ہیں اور اس موقع پر سویاں، کھیر، حلوے اور مٹھائیوں کا تبادلہ کیا جاتا ہے۔ عید الاضحیٰ پر جانوروں کی قربانی دی جاتی ہے اور قربانی کا گوشت غریبوں اور رشتے داروں میں بانٹا جاتا ہے۔ اس کے علاوہ ملک بھر میں مختلف علاقائی تہواروں کا اہتمام بھی ہوتا ہے۔ جیسا کہ جشن بہاراں،




میلہ مویشیاں




سب میلہ

جشن لاڑکانہ، سب میلہ، کالام میلہ، پیر چناسی، جشن نوروز، میلہ مویشیاں اور شندور میلہ۔ ان میلوں کو دیکھنے کے لیے ملک بھر سے لوگ اکٹھے ہوتے ہیں ان میلوں میں مختلف اشیاء کی نمائش لگتی ہیں۔ اشیاء کی نمائش میں مختلف علاقوں کی دست کاریاں شامل ہوتی ہیں۔


ان میلوں میں بچوں کے لیے بہت سے جھولے ہوتے ہیں اور مزے مزے کے کھانے بھی۔ لوگ ان میلوں سے خوب لطف اندوز ہوتے ہیں۔



شندور پولو



کالام میلو



جشن بہاراں

Do you want to know more? کیا آپ مزید جانتا چاہتے ہیں؟

ریج الاول کا مہینہ مسلمانوں کے لیے خاص اہمیت رکھتا ہے۔ اس مبارک مہینے میں حضرت محمد رسول اللہ خاتم النبیین صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ اس دنیا میں تشریف لائے۔  
حضرت محمد رسول اللہ خاتم النبیین صَلَّى اللهُ عَلَيْهِ وَعَلَى آلِهِ وَأَصْحَابِهِ وَسَلَّمَ کی ولادت باسعادت کا دن ملک بھر میں عقیدت و احترام سے منایا جاتا ہے جسے ”میلا دالنبی“ کہتے ہیں۔

### مذہبی ہم آہنگی (Religious Harmony)

پاکستان ایک ایسا خطہ ہے جہاں دنیا کے بیشتر مذاہب کے لوگ آباد ہیں۔ ان میں مسلمان، ہندو، مسیحی، بدھ، پارسی اور سکھ شامل ہیں۔ یہاں مسلمان اکثریت میں ہیں جبکہ دوسرے مذاہب سے تعلق رکھنے والے لوگ اقلیت میں ہیں۔ پاکستان میں اقلیتوں کو بھی زندگی گزارنے کے حقوق حاصل ہیں۔ اس کا اظہار قومی پرچم میں موجود سفید رنگ سے ہوتا ہے جو اقلیتوں کی نمائندگی کرتا ہے۔ پاکستان میں اقلیتیں آزادی سے زندگی گزارتے ہوئے اپنے عقائد اور رسم و رواج پر عمل کرتی ہیں اور تہوار مناتی ہیں۔ آئیے! مختلف مذاہب سے تعلق رکھنے والے لوگوں کے تہواروں کے بارے میں جانتے ہیں۔

کرتے ہیں کچھ نیا

Let's do something new!

اپنے ساتھیوں کے ساتھ مل کر مختلف گروپس میں اکٹھے ہوں۔ ہر گروپ پاکستان کی ثقافت سے متعلق ایک چارٹ بنائے۔ اس پر صوبوں اور مختلف خطوں سے متعلق لباس، پکوانوں اور میلوں کی تصاویر چسپاں کرے۔

کرسمس مسیحیوں کا تہوار ہے جو 25 دسمبر کو منایا جاتا ہے۔ جسے وہ انتہائی جوش و خروش سے مناتے ہیں۔ اس موقع پر وہ اپنے گرجا گھر سجاتے ہیں۔ مذہبی تقریبات ادا کرتے ہیں اور ایک دوسرے کو تحفے تحائف دیتے ہیں۔

اسی طرح سکھ اپنے نئے سال کا آغاز بیساکھی مناتے ہوئے کرتے ہیں۔ مذہبی گیت گاتے ہیں۔ موم بتیاں روشن کرتے ہیں اور مختلف رسومات ادا کرتے ہیں۔ ہندو دیوالی مناتے ہیں۔ اس تہوار پر نئے کپڑے پہنتے ہیں۔ گھروں کے اندر اور باہر

چراغ اور دیے جلاتے ہیں۔ دعوتیں کرتے ہیں اور آپس میں تحائف کا تبادلہ کرتے ہیں۔ اس کے علاوہ ہندو رنگوں کا تہوار ہولی بھی مناتے ہیں۔

کرتے ہیں، پھر نیا



Let's do something new!

ایسے طریقے بتائیں۔ جن میں مختلف مذاہب اور عقائد سے تعلق رکھنے والے لوگ امن، بھائی چارے اور انسانیت کے فروغ کے لیے ایک جیسے اقدام اٹھاتے ہیں۔ اپنے بتائے ہوئے طریقوں کو ایک فہرست کی صورت میں مرتب کریں۔

ذرا رکھیں اور بتائیں



Stop and Tell

آپ نے پاکستان میں رہنے والے مختلف لوگوں اور ان کے رہن سہن کے بارے میں پڑھا ہے۔ آپ بتا سکتے ہیں ان کی مشترک خصوصیات کون سی ہیں؟

## پاکستان کی متنوع ثقافت (Diverse Culture of Paksitan)

پاکستان میں مختلف ثقافتی گروہ آباد ہیں جیسے بلوچ، سندھی، پشتون، پنجابی، گلگتی، بلتی اور کشمیری۔ ہمارا تعلق پاکستان کے کسی بھی ثقافتی گروہ سے ہو، ہم سب پاکستانی ہیں اور ایک قوم ہیں۔ پاکستان ہمارا پیارا وطن ہے۔ جہاں ہم آزادی سے زندگی گزار رہے ہیں اور اسلامی اصولوں کی پیروی کر رہے ہیں۔ یہاں رواداری، امن اور بھائی چارے کی فضا قائم ہے۔ ہمیں فخر ہے کہ پاکستان ہمارا ملک ہے اور ہم پاکستانی ہیں۔

## پاکستانی ہونے پر فخر (Proud to be a Paksitani)

اگرچہ ہم سب مختلف ثقافتی گروہوں سے تعلق رکھتے ہیں اور پاکستان کے مختلف علاقوں میں آباد ہیں لیکن ہم سب پاکستانی ہیں اور ہمیں پاکستانی ہونے پر فخر ہے۔ کیا آپ جاننا چاہیں گے کہ ہمیں پاکستانی ہونے پر کیوں فخر ہونا چاہیے؟ اس کی کئی وجوہات ہیں۔ جن میں سے چند ایک یہ ہیں:

قوم (Nation)

مختلف لوگوں کا ایسا گروہ جو ایک مخصوص خطے یا علاقے میں رہتا ہو اور ان لوگوں کی اقدار، روایات، مفادات، مذہب اور ثقافت مشترک ہو، قوم (Nation) کہلاتا ہے۔

قومیت (Nationality)

کسی خاص ریاست سے تعلق رکھنے کی قانونی حیثیت قومیت (Nationality) کہلاتی ہے۔

● پاکستان ایسی اسلامی ریاست ہے جہاں جمہوری نظام حکومت قائم ہے۔

● پاکستان کے لوگوں کی قومی زبان اردو ہے۔ یہ زبان ملک کے کونے کونے میں بولی اور سمجھی جاتی ہے۔

● پاکستان ایک ایسا خطہ ہے جہاں اقلیتوں کے حقوق کا تحفظ کیا جاتا ہے۔

● وادی سندھ، گندھارا اور مہر گڑھ جیسی قدیم ترین تہذیبیں بھی اسی سرزمین پر آباد رہی ہیں۔

طلبہ کو مذہبی ہم آہنگی کے بارے میں بتائیں۔ انھیں بتائیں کہ پاکستان میں اکثریت یعنی مسلمان اپنے مذہبی تہوار عید الفطر اور عید الاضحیٰ نہایت جوش و خروش سے

مناتے ہیں اور اقلیتیں بھی بھرپور انداز میں اپنے تہوار مناتی ہیں۔



- پاکستان اپنے طبعی خدو خال (پہاڑ، صحرا، میدان) کی وجہ سے دنیا بھر میں جانا جاتا ہے۔
- اللہ تعالیٰ نے اس ملک کو ہر طرح کے موسم سے نوازا ہے۔
- یہاں کے لوگ مہمان نواز ہیں۔ وطن عزیز کی ایک خوش قسمتی یہ بھی ہے کہ یہاں بہت سے ایسے لوگ موجود ہیں جو اتحاد کے فروغ کے لیے کوشاں ہیں۔

میں نے سیکھا! (I have learnt!)



- میل جول، مذہب، زبان اور رسم و رواج ہماری ثقافت کا حصہ ہیں۔
- پاکستان میں مختلف ثقافتی گروہ آباد ہیں۔
- قوم (Nation) سے مراد مختلف لوگوں کا ایسا گروہ جو ایک مخصوص خطے یا علاقے میں رہتا ہو اور ان لوگوں کی اقدار، روایات مفادات، مذہب اور ثقافت مشترک ہو۔
- کسی خاص ریاست سے تعلق رکھنے کی قانونی حیثیت قومیت (Nationality) کہلاتی ہے۔

میرے کرنے کے کام

(Work for me to do)



1۔ دیے ہوئے سوالات کے مختصر جواب لکھیں۔

- i ثقافت کسے کہتے ہیں؟
- ii قوم سے کیا مراد ہے؟
- iii قومیت کسے کہتے ہیں؟
- iv پاکستان میں کن ثقافتوں کے رنگ نمایاں ہیں؟

2۔ دیے ہوئے سوالات کے تفصیلی جواب لکھیں۔

- i آپ کے خیال میں پاکستان کی ثقافت کا سب سے دل چسپ پہلو کون سا ہے؟ اپنے خیالات کا اظہار کریں۔
- ii بحیثیت پاکستانی ایسی کون سی وجہ ہے جس پر آپ فخر محسوس کرتے ہیں؟ اپنی پسندیدگی کی وجہ تحریر کریں۔

3۔ پاکستان کے مختلف علاقوں کی ثقافت کے بارے میں آپ کیا جانتے ہیں؟ دیے ہوئے جدول میں لکھیں۔


| علاقائی ثقافت | پکوان | لباس | زبانیں | میلے اور تہوار |
|---------------|-------|------|--------|----------------|
| سندھی         |       |      |        |                |
| پنجابی        |       |      |        |                |
| بلوچ          |       |      |        |                |
| پشتون         |       |      |        |                |
| دغیرہ         |       |      |        |                |
| دغیرہ         |       |      |        |                |

4۔ اپنی علاقائی ثقافت (زبان، لباس، تہوار، پکوان) کے بارے میں چند جملے اپنی کاپی میں لکھیں۔



سرگرمی 1: اپنے علاقے کے عجائب گھر (Museum) یا کسی علاقائی تاریخی جگہ کا دورہ (Visit) کریں۔ آپ نے ثقافت سے متعلق جو اشیاء دیکھیں، ان کی ایک تصویری ڈائری (Picture Diary) بنائیں۔

سرگرمی 2: ایک اسکرپ بک (Scrap Book) بنائیں۔ اس میں پاکستان کے مختلف صوبوں اور خطوں میں پنپنے جانے والے لباس کی تصاویر چسپاں کریں۔



سرگرمی 1: طلبہ کو قریبی عجائب گھر (Museum) کا دورہ کروائیں، انہیں پاکستان کی ثقافت کے مختلف پہلو دکھاتے ہوئے پاکستان کی ثقافت کے بارے میں بتائیں۔ سوالات پوچھنے پر ان کی حوصلہ افزائی کریں۔ بعد ازاں ان سے کہیں کہ جو کچھ انہوں نے عجائب گھر میں دیکھا۔ اسے تصویری شکل دیتے ہوئے ایک تصویری ڈائری بنائیں اور دوسرے طلبہ کے سامنے پیش کریں۔



# پیغام رسانی (Communication)

حاصلاتِ تعلیم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- پیغام رسانی (Communication) کی تعریف کر سکیں۔
- پیغام رسانی کے ذرائع کی شناخت کر سکیں اور اہمیت بیان کر سکیں۔ (آرٹ، زبان، خطوط، پوسٹ کارڈ، ای۔میل، ریڈیو، ٹی وی، انٹرنیٹ، کمپیوٹر، موبائل فون)

سوچیں اور جواب دیں! (Think and Answer!)



- آپ اپنی بات دوسروں تک پہنچانے کے لیے کس زبان کا استعمال کرتے ہیں؟
- اپنے پسندیدہ ٹی وی پروگراموں کی فہرست بنا سکیں۔

ہم روزمرہ زندگی میں اپنے خیالات، معلومات اور اطلاعات کا تبادلہ ایک دوسرے سے کرتے ہیں۔ اس تبادلے کے لیے ہم کسی نہ کسی ذریعے کا استعمال کرتے ہیں۔ جیسے دوسروں تک اپنی بات پہنچانے کے لیے ہم زبان کا استعمال کرتے ہیں۔ اسی طرح دنیا بھر کی معلومات ہم ٹی وی، انٹرنیٹ یا کتابوں سے حاصل کرتے ہیں۔ زبان، ٹی وی، انٹرنیٹ اور کتابیں ابلاغ کے ذرائع ہیں۔

## پیغام رسانی

وہ ذرائع جن کو استعمال کرتے ہوئے ہم پیغامات، اطلاعات یا معلومات کا تبادلہ کرتے ہیں، ذرائع ابلاغ (Means of Communication) کہلاتے ہیں۔ قدیم دور سے لے کر دورِ جدید تک بہت سے ذرائع ابلاغ ہیں جن سے ہمیں معلومات حاصل ہوتی ہیں۔ آئیے! پیغام رسانی (Communication) کے چند ذرائع کے بارے میں جانتے ہیں۔

پیغام رسانی سے مراد خیالات،  
تصورات اور پیغامات کا تبادلہ ہے۔

## فن (Art)



آرٹ (Art) پیغام رسانی کا انتہائی قدیم اور اولین ذریعہ ہے۔ فن کا آغاز اس وقت ہوا جب لوگ غاروں میں رہتے تھے اور لکھنا پڑھنا نہیں جانتے تھے۔ اس وقت لوگ اپنے احساسات، خیالات اور تصورات دوسروں تک پہنچانے کے لیے تصویروں کا استعمال کیا کرتے تھے۔ وقت گزرنے کے ساتھ آرٹ نے ترقی کی اور نہ صرف تصویریں بلکہ ناول نگاری، موسیقی، شاعری، تھیٹر، مجسمہ سازی اور مصوری بھی آرٹ میں شامل ہو گئے۔


کیا آپ مزید جانا چاہتے ہیں؟

Do you want to know more?

انگریزی، چینی اور عربی دنیا کی سب سے زیادہ بولی جانے والی زبانیں ہیں۔

## زبان (Language)

زبان (Language) کا استعمال کرتے ہوئے ہر شخص باآسانی اپنا پیغام دوسرے شخص تک پہنچا سکتا ہے۔ دنیا میں اس وقت 6000 سے زائد زبانیں مختلف لب و لہجے کے ساتھ بولی اور سمجھی جاتی ہیں۔ زبان سیکھنے اور سکھانے کا عمل صدیوں سے چلا آ رہا ہے۔ بعض اوقات ایک ہی خطے میں مختلف زبانیں بولنے والے لوگ آباد ہو جاتے ہیں۔ اس طرح جب لوگوں کا آپس میں میل جول بڑھتا ہے تو وہ ایک دوسرے کی زبان سیکھ جاتے ہیں۔ مختلف زبانوں کے مختلف الفاظ سے مل کر ایک نئی زبان جنم لیتی ہے۔ برصغیر میں اردو زبان بھی ایسے ہی وجود میں آئی۔ برصغیر میں جب مسلمان آئے تو ان کی زبان عربی، ترکی اور فارسی تھی۔ جبکہ مقامی لوگوں کی زبان ہندی تھی۔ ان تمام زبانوں سے مل کر ایک نئی زبان اردو وجود میں آئی۔



## خط (Letter) اور پوسٹ کارڈ (Post Card)

خط (Letter) کے ذریعے سے ایک شخص اپنا پیغام لکھ کر دوسروں تک پہنچاتا ہے۔ یہ پیغام رسانی کا پرانا ذریعہ ہے۔ خطوط کو ڈاک خانے کے ذریعے سے بھیجا یا وصول کیا جاتا ہے۔



بچوں کو تصاویر یا لٹریچر کارڈ کے ذریعے سے پیغام رسانی کے مختلف ذرائع دکھائیں اور ان کی اہمیت بتائیں۔ بچوں کو پرانے دور اور موجودہ دور کے ذرائع ابلاغ کے بارے میں تفصیلاً بتائیں اور دونوں ادوار کے ذرائع ابلاغ میں فرق سے بھی بچوں کو آگاہ کریں۔



ذرا رکیں اور بتائیں

### Stop and Tell

پرانے وقتوں میں پیغام رسانی کے مختلف ذرائع استعمال ہوتے تھے اور آج کے دور میں کون سے ذرائع ابلاغ استعمال ہو رہے ہیں؟

کیا آپ مزید جاننا چاہتے ہیں؟

### Do you want to know more?

کوریئر سروس (Courier) بھی پوسٹل سروس کی طرح کام کرتی ہے۔ پاکستان کے مختلف شہروں میں اس وقت بہت سے پرائیوٹ ادارے یہ سروس چلا رہے ہیں۔

پرانے وقتوں میں ڈاک خانے میں اکثر خطوط بھیجنے اور وصول کرنے والوں کا میلہ لگا رہتا تھا۔ ایک جگہ سے دوسری جگہ خطوط آنے جانے میں کافی دن لگتے تھے۔ لیکن آج کل ارجنٹ میل سروس (Urgent Mail Services) کی مدد سے خط اور پارسل چند گھنٹوں یا ایک سے دو دن میں ایک جگہ سے دوسری جگہ پہنچ جاتے ہیں۔ خطوط کی طرح پوسٹ کارڈ بھی ترسیل کا ذریعہ ہیں۔ پوسٹ کارڈ کا زیادہ تر استعمال خوشی کے موقعوں پر ہوتا تھا جیسے عید، سالگرہ، وغیرہ۔ کارڈ کے ایک طرف پیغام پہنچانے والا اپنا پیغام لکھتا تھا۔ جبکہ دوسری طرف جسے کارڈ بھیجنا ہو اس کا پتہ لکھا جاتا ہے اور اس پر ایک ڈاک ٹکٹ بھی چسپاں ہوتی تھی۔

### ای میل (E-Mail)

دورِ جدید میں ای میل (E-Mail) پیغام پہنچانے کا تیز ترین ذریعہ ہے۔ ہم خط کی جدید شکل کو ای میل بھی کہہ سکتے ہیں۔ ای میل لکھنے کے لیے زیادہ تر انگریزی زبان کا استعمال کیا جاتا ہے۔ اس کے علاوہ ہم اسے اردو میں بھی لکھ سکتے ہیں۔ ای میل مختلف تصاویر، ویڈیو یا آڈیو پیغام کے ساتھ بھیجی یا موصول کی جاسکتی ہیں۔ ای میل بھیجنے کے لیے ہمارا ایک ای میل اکاؤنٹ (E-Mail Account) ہونا ضروری ہے۔ اگر آپ کسی دوست یا سہیلی کو پیغام بھیجنا چاہتے ہیں تو کمپیوٹر، لیپ ٹاپ یا موبائل فون پر ای میل (E-Mail) ٹائپ کریں اور ایک کلک (Click) کا بٹن دباتے ہی آپ کا پیغام دوست/سہیلی تک پہنچ جائے گا۔ اس کے علاوہ دفتری اور کاروباری معاملات کے لیے بھی ای میل استعمال کی جاتی ہے۔

### ریڈیو (Radio)

ریڈیو (Radio) پیغام رسانی کا ایک پرانا ذریعہ ہے۔ ریڈیو کو حالاتِ حاضرہ سے آگاہ رہنے اور موسیقی سے لطف اندوز ہونے کے لیے استعمال کیا جاتا تھا۔ ریڈیو پر مختلف پروگرام (Programme) نشر کیے جاتے ہیں۔



کیا آپ مزید جاننا چاہتے ہیں؟ Do you want to know more?

ریڈیو کے موجد مارکونی (Guglielmo Marconi) نے 1901ء میں وائرلیس سگنل ٹرانسمیشن (Wireless Signals Transmission) کا تجربہ کیا۔

ٹیلی وژن (Television) کی ایجاد سے ریڈیو کی مقبولیت میں کمی آگئی ہے۔ لیکن اب بھی کچھ لوگ خبریں (News)، موسم کا حال اور نئے ریڈیو کے ذریعے ہی سے سنا پسند کرتے ہیں۔

## ٹیلی وژن (Television)


ٹیلی وژن (Television) پر آواز کے ساتھ رنگ برنگی تصویروں کے ذریعے سے مختلف پروگرام پیش کیے جاتے ہیں۔ بچوں کے لیے کارٹون ہوں یا تفریحی پروگرام، بڑوں کے لیے خبریں ہوں یا کاروباری معلومات، خواتین کے لیے پکوانوں کی نئی ترکیبیں ہوں یا دلچسپ ڈرامے ہوں؛ ہر طرح کے پروگرام ٹیلی وژن پر پیش کیے جاتے ہیں۔ ایل سی ڈی (LCD) اور ایل ای ڈی (LED) ٹیلی وژن کی جدید ترین شکلیں ہیں جن کے ذریعے سے ہم پوری دنیا میں ہونے والے واقعات اور پروگرام گھر بیٹھے دیکھ سکتے ہیں۔

Do you want to know more? کیا آپ مزید جانا چاہتے ہیں؟

جان لوگی بیرڈ (John Logie Baird) نے (1926ء تا 1925ء) ٹیلی وژن پر متحرک تصاویر نشر کیں۔  
1929ء میں اس نے اپنے اسٹوڈیو سے لندن سینما تک ایک ٹی وی شو کی پہلی عوامی نشریات جاری کی۔

## موبائل فون (Mobile)

موبائل فون (Mobile Phone) پیغام رسانی کا آسان اور تیز ترین ذریعہ ہے۔ لوگوں میں ٹیلی فون (Telephone) کے بجائے موبائل فون کا استعمال بڑھتا جا رہا ہے۔ موبائل فون سے کسی بھی وقت کسی سے بھی رابطہ کیا جاسکتا ہے۔ موبائل فون کے بڑھتے ہوئے رجحان کی وجہ اس کے اسمارٹ فیچرز (Smart Features) اور ایپلی کیشنز (Applications) ہیں جیسا کہ تصویر بنانے کے لیے کیمرہ (Camera) حساب کتاب کے لیے کیلکولیٹر (Calculator)، مشکل الفاظ کے معانی کے لیے لغت (Dictionary)، سفر کے دوران میں کسی جگہ کی سمت معلوم کرنے کے لیے گلوبل پوزیشننگ سسٹم (GPS)، کیلنڈر، وغیرہ۔




Do you want to know more? کیا آپ مزید جانا چاہتے ہیں؟

موبائل فون کو سیل فون (Cell Phone) یا اسمارٹ فون بھی کہا جاتا ہے۔  
یہ ایک ایسا برقی آلہ (Electronic Device) ہے جس کے ذریعے سے ٹیلی فون (Telephone) کا استعمال بغیر تار کے کیا جاسکتا ہے۔

کمپیوٹر (Computer) پیغام رسانی اور معلومات حاصل کرنے کا بہترین ذریعہ ہے۔ گھر ہو یا اسکول، دفتر ہو یا بینک یا پھر کوئی ہسپتال؛ تقریباً زندگی کے ہر شعبے میں اس کا استعمال عام ہے۔ کمپیوٹر کے ساتھ اگر انٹرنیٹ (Internet) کی سہولت موجود ہو تو ہم کسی بھی چیز کے بارے میں

معلومات حاصل کر سکتے ہیں۔ دنیا کے کسی خطے یا ملک کے بارے میں آگاہی حاصل کرنی ہو یا کوئی تعلیمی اور کاروباری معلومات چاہیے ہوں تو اس سے آسانی حاصل کی جاسکتی ہیں۔ اس کے علاوہ اس کی مدد سے اخبارات، رسائل اور کہانیاں بھی پڑھی جاسکتی ہیں۔



کرتے ہیں کچھ نیا!

Let's do something new!

اپنے اسکول کی کمپیوٹر لیب میں جائیں اور کمپیوٹر کی مدد سے تلاش کریں کہ آپ کمپیوٹر سے کون کون سی مدد لے سکتے ہیں اور یہ آپ کے کس کام آتا ہے۔ بعد ازاں ان کاموں کی فہرست بنائیں اور کمرہ جماعت میں دوسرے بچوں کے سامنے اپنی بنائی ہوئی فہرست پیش کریں۔

کیا آپ مزید جانا چاہتے ہیں؟

Do you want to know more?

چارلس بابج (Charles Babbage) کمپیوٹر کا موجد تھا جس نے متعدد تجربات کے بعد انیسویں صدی میں کمپیوٹر ایجاد کیا۔

ذرا رکھیں اور بتائیں (Stop and Tell)

آپ کے پاس کتابوں کی لائبریری نہیں ہے تو اس کی غیر موجودگی میں آپ کس کی مدد سے کتابیں اور کہانیاں پڑھ سکتے ہیں؟

میں نے سیکھا! (I have learnt!)

- پیغام رسانی سے مراد خیالات، تصورات اور پیغامات کا تبادلہ ہے۔
- وہ ذرائع جن کو استعمال کر کے ہم پیغامات، اطلاعات یا معلومات کا تبادلہ کرتے ہیں، ذرائع ابلاغ کہلاتے ہیں۔
- آرٹ، زبان، خطوط، پوسٹ کارڈ، ای میل، موبائل فون، کمپیوٹر اور انٹرنیٹ ذرائع ابلاغ کی اقسام ہیں۔



1- دیے ہوئے سوالات کے مختصر جواب لکھیں۔

- i پیغام رسانی سے کیا مراد ہے؟
- ii پیغام رسانی کے مختلف ذرائع ہیں؟ نام لکھیں۔
- iii موبائل فون کو اسمارٹ فون کیوں کہا جاتا ہے؟
- iv پرانے وقتوں میں آرٹ کس طرح پیغام رسانی کا ذریعہ تھا؟


2- دیے ہوئے سوالات کے تفصیلی جواب لکھیں۔

- i خط اور ای میل (E-Mail) میں کیا فرق ہے؟
- ii کمپیوٹر کس طرح پیغام رسانی کا بہترین ذریعہ ہے؟ تحریر کریں۔

3- آپ پیغام رسانی کے کون کون سے ذرائع استعمال کرتے ہیں؟ فہرست بنائیں۔

- 1
- 2
- 3
- 4
- 5

4- آپ کا پسندیدہ پیغام رسانی کا ذریعہ کون سا ہے؟ پسندیدگی کی وجہ تحریر کریں اور تصویر بھی چسپاں کریں۔



Blank space for writing or drawing, with three horizontal lines for text.

5- اپنے دوست/سہیلی کے لیے ایک پوسٹ کارڈ بنائیں اور کاپی پر چسپاں کریں۔

ہمارے کرنے کے کام  
(Work for us to do)



سرگرمی 1: آرٹ کو پیغام رسانی کے طور پر استعمال کرتے ہوئے ایک پوسٹ تیار کریں جو ”پانی بچاؤ!، درخت لگاؤ!“ کی اہمیت سے متعلق ہو۔

سرگرمی 2: ”موجودہ دور کے تیز ترین ذرائع ابلاغ“ کے عنوان پر ایک تقریر تیار کریں اور کمرہ جماعت میں سب کے سامنے پیش کریں۔

انٹرنیٹ لنک (Internet Link)



موجودہ دور کے ذرائع ابلاغ کے بارے میں معلومات حاصل کرنے کے لیے دی ہوئی ویب سائٹ ملاحظہ کریں۔

[techwalla.com/articles/modren-types-of-communication](http://techwalla.com/articles/modren-types-of-communication)

سرگرمی 1: بچوں کو گروپس میں تقسیم کریں اور ان سے کہیں کہ قدرتی وسائل کے بچاؤ پر ایک پوسٹ تیار کریں۔ پوسٹ تیار کرنے میں ان کی مدد کریں۔ بعد ازاں یہ پوسٹ اسکول کے تمام طلبہ کو دکھاتے ہوئے ان میں آگاہی پیدا کریں کہ قدرتی وسائل کا بچاؤ ہمارے لیے انتہائی ضروری ہے۔



سرگرمی 2: ہر بچے سے کہیں کہ وہ موجودہ دور کے ذرائع ابلاغ کی اہمیت یعنی تیز ترین ذرائع ابلاغ پر ایک تقریر تحریر کریں۔ تقریر لکھنے میں ان کی مدد کریں۔ بعد ازاں ہر طالب علم 2 سے 3 منٹ کی تقریر کمرہ جماعت میں سب کے سامنے پیش کرے۔

## حصہ معروضی (Objectives)

1- درست جواب کا انتخاب کریں اور (✓) کا نشان لگائیں۔

- i- کرسمس تہوار ہے: (ا) سکھوں کا (ب) ہندوؤں کا (ج) مسلمانوں کا (د) مسیحیوں کا
- ii- پاکستان کا قومی لباس ہے: (ا) پینٹ کوٹ (ب) شرٹ اور پتلون (ج) دھوتی کرتا (د) شلوار قمیص
- iii- غاروں میں رہتے ہوئے لوگ اپنے پیغامات پہنچاتے تھے: (ا) خطوط کی شکل میں (ب) ای میل کی شکل میں (ج) آرٹ کی شکل میں (د) پوسٹ کارڈ کی شکل میں
- iv- دنیا میں اس وقت زبانیں بولی جا رہی ہیں: (ا) 6000 سے زائد (ب) 7000 سے زائد (ج) 8000 سے زائد (د) 9000 سے زائد
- v- ٹیلی وژن کی جدید ترین شکل ہے: (ا) آرٹ (ب) موبائل فون (ج) LED (د) ریڈیو

2- درست جملے کے سامنے (✓) اور غلط کے سامنے (x) کا نشان لگائیں۔


- i- میل جول، مذہب، زبان اور رسم و رواج ثقافت کہلاتے ہیں۔
- ii- پاکستان کی قومی زبان انگریزی ہے۔
- iii- پاکستان ایک ایسا خطہ ہے جہاں اقلیتوں کے حقوق کا تحفظ کیا جاتا ہے۔
- iv- ای میل، خطوط کی نسبت پیغام پہنچانے کا سست ذریعہ ہے۔
- v- موبائل فون کسی بھی وقت رابطے کے لیے استعمال کیا جاسکتا ہے۔

3- کالم (الف) کو کالم (ب) سے ملائیں۔

| کالم (ب)                      | کالم (الف)     |
|-------------------------------|----------------|
| مصوری، مجسمہ سازی، ناول نگاری | خط کی جدید شکل |
| ای۔میل                        | آرٹ            |
| ڈاک خانے سے وصولی             | ٹیلی وژن       |
| رنگ برنگی تصویریں             | خطوط           |

# ریاست اور حکومت

## (State and Government)

### حاصلاتِ تعلیم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- ریاست (State) اور حکومت (Government) کی تعریف کر سکیں۔
  - ریاست (State) اور حکومت (Government) کے مابین فرق کر سکیں۔
  - بیان کر سکیں کہ آئین (Constitution) کے کتے ہیں۔
  - پاکستان کے آئین (Constitution of Pakistan) کی بنیادی خصوصیات بیان کر سکیں۔
  - آئین کے مطابق شہریوں کے حقوق و فرائض (Rights and Responsibilities of Citizens) بتا سکیں۔

### سوچیں اور جواب دیں! (Think and Answer!)

• آپ کے گھر کے انتظامات کون سنبھالتا ہے؟

• اپنے کمرہ جماعت کا نظم و نسق قائم رکھنے کے کوئی سے دو اصول لکھیں۔

1.

2.

آج سے ہزاروں سال قبل انسان غاروں اور جنگلوں میں رہتا تھا۔ وقت گزرنے کے ساتھ ساتھ اس میں شعور بیدار ہوا تو وہ چھوٹی چھوٹی آبادیاں اور بستیاں بنا کر رہنے لگا۔ بعد ازاں یہی آبادیاں شہروں اور پھر ریاستوں میں تبدیل ہو گئیں اور ان ریاستوں کے انتظامات حکومتیں سنبھالنے لگیں تاکہ نظم و نسق برقرار رہ سکے۔

کیا آپ مزید جاننا چاہتے ہیں؟

Do you want to know more?

حضرت محمد رسول اللہ ﷺ صَلَّى اللهُ عَلَيْهِ وَعَلَى آلِهِ وَصَحْبِهِ وَسَلَّمَ نے مدینہ منورہ میں پہلی اسلامی ریاست کی بنیاد رکھی۔ اس اسلامی ریاست کے بنیادی اصولوں میں توحید، مساوات، اخلاص و تقویٰ، حصول علم اور عدل و انصاف شامل ہیں۔

ایک مخصوص علاقہ جو انسانوں کی آبادی پر مشتمل ہو، جہاں ایک ایسی حکومت قائم ہو، جو خود مختار ہو اور لوگ اس کی اطاعت کریں۔ ریاست (State) کہلاتا ہے۔ ریاست بنیادی طور پر چار عناصر سے مل کر بنتی ہے: علاقہ، آبادی، حکومت اور اقتدار اعلیٰ۔ ریاست کی ذمہ داری ہوتی ہے کہ وہ اپنے شہریوں کے حقوق اور تحفظ کو یقینی بنائے اور اپنے شہریوں کی ترقی، خوشحالی اور فلاح کے لیے کام کرے۔

کیا آپ مزید جاننا چاہتے ہیں؟ Do you want to know more?

اقتدار اعلیٰ ریاست کا سب سے برتر اور اعلیٰ اختیار ہوتا ہے۔ اس اختیار کی بدولت ریاست کا نظام چلتا ہے۔ پاکستان کے آئین کے مطابق اقتدار اعلیٰ کا مالک اللہ تعالیٰ ہے۔

## ریاست (State)

اقتدار اعلیٰ  
(Sovereignty)

حکومت  
(Government)

آبادی  
(Population)

علاقہ  
(Territory)

پاکستان ایک اسلامی جمہوری ریاست ہے۔ جس کا ایک مخصوص جغرافیہ ہے اور اس خطے میں لوگ آباد ہیں۔ یہاں کا نظم و نسق چلانے کے لیے حکومت اور ریاستی ادارے قائم ہیں جو اپنے مخصوص فرائض سرانجام دیتے ہیں اور اقتدار اعلیٰ کا مالک اللہ تعالیٰ ہے۔

## حکومت (Government)

حکومت (Government) ریاست کے چار عناصر میں سے اہم ترین عنصر ہے۔ حکومت سے مراد لوگوں کا ایسا گروہ ہے جس کے پاس کسی ملک یا ریاست کے انتظامات سنبھالنے کے اختیارات موجود ہوں۔

یہ حکومت کی ذمہ داری ہے کہ ہمیں امن و امان، علاج معالجے اور ذرائع آمد و رفت جیسی سہولتیں دے۔ عدل و انصاف کو یقینی بنائے اور آئین کے مطابق ہمیں ہمارے حقوق فراہم کرے۔ ہماری ضروریات کا خیال رکھتے ہوئے ملک یا ریاست کے انتظامات سنبھالے۔

بچوں کو ریاست اور حکومت کے بارے میں مثالوں کے ذریعے سے بتائیں۔ علاوہ ازیں ریاست، حکومت اور آئین میں فرق واضح کریں۔ بچوں کو آئین کی اہمیت کے بارے میں بتائیں۔ اس کے علاوہ آئین میں بتائے گئے شہریوں کے حقوق و فرائض سے بچوں کو آگاہ کریں۔



## ریاست (State) اور حکومت (Government) کے مابین فرق

ریاست اور حکومت کے مابین ایک واضح فرق ہے۔ ریاست چار بنیادی عناصر (علاقہ، آبادی، حکومت اور اقتدار اعلیٰ) سے مل کر بنتی ہے۔ یعنی ان میں سے اگر کوئی ایک عنصر بھی نکل جائے تو ریاست کا تصور مکمل نہیں ہوتا۔ جبکہ دوسری طرف حکومت ریاست کا ایک اہم عنصر ہے۔ حکومت کے بغیر نہ تو ریاست کے انتظامات سنبھالے جاسکتے ہیں اور نہ ہی عدل و انصاف کی فراہمی ممکن ہے۔

ذرا رکھیں اور بتائیں

### Stop and Tell


ملک یا ریاست کے انتظامات سنبھالنے میں حکومت اور اس کے نمائندے کیا کردار ادا کرتے ہیں؟

ریاست اور حکومت میں دوسرا فرق یہ بھی ہے کہ ریاست کا تصور مستقل ہے۔ جبکہ حکومتیں بدلتی رہتی ہیں۔ مثلاً جمہوری نظام حکومت میں کچھ عرصے بعد نئے نمائندوں کا انتخاب ہوتا ہے اور اس طرح پہلی حکومت کی جگہ دوسری حکومت قائم ہو جاتی ہے۔

ریاست اور حکومت میں تیسرا بڑا فرق یہ ہے کہ کسی بھی ریاست میں آباد لوگوں کی تعداد لاکھوں کروڑوں ہو سکتی ہے۔ لیکن ضروری نہیں کہ یہ تمام افراد حکومت کا بھی حصہ ہوں۔ حکومت بنانے کے لیے پوری آبادی میں سے نمائندوں کا انتخاب کیا جاتا ہے۔

## آئین (Constitution)

کسی بھی ریاست یا ملک کا نظم و نسق چلانے کے لیے بنیادی اصول و ضوابط کا ایک مجموعہ ترتیب دیا جاتا ہے۔ جسے آئین (Constitution) کہتے ہیں۔ یہ اصول حکومتی انتظام چلانے میں مددگار ثابت ہوتے ہیں۔ ملک کے تمام قوانین آئین کی روشنی میں مرتب کیے جاتے ہیں۔



## 1973ء کے آئین کی بنیادی خصوصیات (Basic Characteristics of the 1973 Constitution)

پاکستان کا موجودہ آئین 1973ء میں بنایا گیا تھا۔ آئیے! پاکستان کے آئین کی بنیادی خصوصیات کے بارے میں جانتے ہیں۔

کرتے ہیں کچھ نیا!

### Let's do something new!

اساتذہ کے ساتھ مل کر اپنے اسکول کا نظم و نسق چلانے کے لیے چند بنیادی اصول وضع کریں۔ بعد ازاں ان اصولوں کو ایک مسودے کی شکل میں ترتیب دیں۔ ان بنیادی اصولوں کا مسودہ اسمبلی میں پیش کریں تاکہ دوسری جماعتوں کے طلبہ بھی ان اصولوں پر عمل پیرا ہو سکیں۔

تمام کائنات پر حاکمیت اللہ تعالیٰ کی ہے اور ہر قانون

قرآن و سنت کے مطابق بنایا جائے گا۔

آئین کے مطابق پاکستان کا نام "اسلامی جمہوریہ پاکستان" ہے۔

یہ لازمی ہے کہ ملک کا صدر اور وزیراعظم مسلمان ہوں اور عقیدہ

ختم نبوت پر یقین رکھتے ہوں۔

کیا آپ مزید جاننا چاہتے ہیں؟

Do you want to know more?

پاکستان کا پہلا آئین 1956ء میں ملک کی آئین ساز اسمبلی نے وضع کیا۔

• ملک کا سرکاری مذہب اسلام ہے۔

• شہریوں کے بنیادی حقوق اور فرائض کا بھی ذکر کیا گیا ہے۔

## شہریوں کے حقوق اور فرائض (Rights and Responsibilities of Citizens)

1973ء کے آئین کے مطابق پاکستان کے شہریوں کے حقوق اور فرائض درج ذیل ہیں:

### حقوق (Rights)

• زندگی، آزادی اور حفاظت کا حق

• برابری اور انصاف کا حق

• زندگی کی بنیادی سہولتوں کا حق

• تعلیم کا حق

• آزادی رائے کا حق

• ووٹ کا حق

### فرائض (Responsibilities)

• ملک سے وفادار اور محب وطن ہوں۔



• دوسروں کے حقوق کا خیال رکھیں۔

• قوانین کی پابندی اور احترام کریں۔

• وقت پر ٹیکس ادا کریں۔

• اپنے ووٹ کا صحیح استعمال کریں۔

• اپنے علم و ہنر کا فائدہ ملک و قوم کو پہنچائیں۔





- ایک مخصوص علاقہ جو انسانوں کی آبادی پر مشتمل ہو، جہاں ایک ایسی حکومت قائم ہوتی ہے جو بیرونی دباؤ کے اثر میں نہیں ہوتی اور جس کا اپنا اقتدار اعلیٰ ہو، ریاست (State) کہلاتا ہے۔
- حکومت (Government) سے مراد منتخب لوگوں کا ایسا گروہ یا پارٹی ہے جس کے پاس کسی ملک یا ریاست کے انتظامات سنبھالنے کے اختیارات موجود ہوں۔
- کسی بھی ریاست یا ملک کا نظم و نسق چلانے کے لیے بنیادی اصول و ضوابط کا ایک مجموعہ ترتیب دیا جاتا ہے۔ جسے آئین (Constitution) کہتے ہیں۔ یہ اصول حکومتی انتظام چلانے میں مددگار ثابت ہوتے ہیں۔ ملک کے تمام قوانین آئین کی روشنی میں مرتب کیے جاتے ہیں۔
- پاکستان میں اس وقت 1973ء کا آئین نافذ العمل ہے۔

میرے کرنے کے کام  
(Work for me to do)




1۔ دیے ہوئے سوالات کے مختصر جواب لکھیں۔

- i ریاست سے کیا مراد ہے؟ ہماری ریاست کا کیا نام ہے؟
- ii حکومت کسے کہتے ہیں؟ پاکستان کی موجودہ حکومت کس کی ہے؟
- iii آئین سے کیا مراد ہے؟

2۔ دیے ہوئے سوالات کے تفصیلی جواب لکھیں۔

- i ریاست اور حکومت کے مابین دو فرق تحریر کریں۔
- ii 1973ء کے آئین کی بنیادی خصوصیات تحریر کریں۔
- iii پاکستان ایک اسلامی ریاست ہے۔ اس ریاست کی فلاح کے لیے آپ کس طرح اپنا کردار ادا کر سکتے ہیں؟

3۔ دی ہوئی تصاویر غور سے دیکھیں اور ہر تصویر کے مطابق شہریوں کے حقوق لکھیں۔



\_\_\_\_\_



\_\_\_\_\_

4۔ ایک پاکستانی شہری ہونے کی حیثیت سے آپ اپنے چند فرائض تحریر کریں۔

\_\_\_\_\_ 1

\_\_\_\_\_ 2

\_\_\_\_\_ 3

ہمارے کرنے کے کام  
(Work for us to do)



سرگرمی: کمرہ جماعت کے حوالے سے اپنے چند حقوق اور فرائض کی ایک فہرست بنائیں۔ مثال کے طور پر ایک طالب علم ہونے کی حیثیت سے کمرہ جماعت میں آپ کو اساتذہ سے سبق سے متعلق سوالات پوچھنے کا حق ہے اور اسی طرح آپ کا فرض ہے کہ آپ دھیان سے اساتذہ کرام کی بات سنیں اور ان باتوں کو ذہن نشین کریں۔

انٹرنیٹ لنک (Internet Link)



پاکستان کے 1973ء کے آئین کے مطابق بنیادی حقوق کے متعلق مزید معلومات حاصل کرنے کے لیے دی ہوئی ویب سائٹ ملاحظہ کریں۔

[www.na.gov.pk](http://www.na.gov.pk)

سرگرمی: بچوں کو کمرہ جماعت کے حوالے سے ان کے حقوق و فرائض سے آگاہی دیں۔ بعد ازاں بچوں کو جوڑیوں میں تقسیم کریں اور حقوق و فرائض کی فہرست مرتب کرنے میں ان کی مدد کریں۔ فہرست بنانے کے بعد بچوں کو دعوت دیں کہ وہ دوسرے طالب علموں کو اپنے ترتیب دیے ہوئے حقوق و فرائض کے بارے میں بتائیں۔



# حکومت کے اعضاء

## (Organs of Government)

حاصلاتِ تعلم: Learning Outcomes

اس سبق کی تکمیل پر طلبہ اس قابل ہو جائیں گے کہ وہ:

- حکومت کے اعضاء کے بارے میں بیان کر سکیں: مقننہ (Legislature)، انتظامیہ (Executive) اور عدلیہ (Judiciary)۔
- اصول اور قوانین کے مابین فرق کر سکیں کہ کس طرح اصول (Rules) اور قوانین (Laws) ملک میں سازگار سیاسی ماحول پیدا کرنے میں مددگار ثابت ہوتے ہیں۔
- جمہوریت (Democracy) کے تصور کو بطور مقبول ترین نظام حکومت بیان کر سکیں کہ اس نظام حکومت کو کیوں ترجیح دی جاتی ہے۔
- رہنما (Leader) کی تعریف کر سکیں اور اس کی خصوصیات بتا سکیں۔
- عام انتخابات (General Elections) کی تعریف کر سکیں۔
- سیاسی جماعتوں کی بناوٹ اور افعال بیان کر سکیں نیز یہ کس طرح اپنے منشور کو مد نظر رکھتے ہوئے انتخابات میں حصہ لیتی ہیں۔

سوچیں اور جواب دیں! (Think and Answer!)

- کسی بھی ملک یا ریاست کے لیے حکومت کیوں ضروری ہوتی ہے؟
- حکومت اپنے شہریوں کو کون کون سی سہولتیں فراہم کرتی ہے؟ فہرست بنائیں۔

1.


2.

3.

عوام کی فلاح و بہبود، جان و مال کی حفاظت، انصاف کی فراہمی اور خطے کی حفاظت ریاست کی ذمہ داری ہے۔ اس ذمہ داری کو پورا کرنے کے لیے حکومت قائم کی جاتی ہے۔ ہر ملک میں حکومت بنانے کے الگ الگ قاعدے ہیں۔ ہمارے ملک پاکستان میں بھی حکومت بنانے کا فعال طریقہ موجود ہے جو ہم آگے پڑھیں گے۔

## حکومت کے اعضاء (Organs of Government)

حکومت کی عمارت تین اعضاء پر مشتمل ہوتی ہے یہ تین اعضاء مقننہ، انتظامیہ اور عدلیہ کہلاتے ہیں۔ آئیں! ہم ان تینوں اعضاء کے بارے میں تفصیل سے جانتے ہیں۔



صدر ملک یا ریاست کا سربراہ ہوتا ہے۔

## مقننہ (Legislature)

مقننہ (Legislature) ایک ایسا ادارہ ہے جو قانون بنانے کا اختیار رکھتا ہے۔ یہ ادارہ حکومتی معاملات پر بھی نظر رکھتا ہے۔

مقننہ دو حصوں پر مشتمل ہوتی ہے: ایوان بالا (Senate) اور ایوان زیریں (National Assembly)

بچوں کو مختصہ تحریر پر ایک خاکہ (Flow Chart) بنا کر حکومت کے تین ستونوں کے بارے میں بتائیں۔ بچوں کو حکومت کے ان تین ستونوں کے افعال بتاتے ہوئے ان کی معلومات میں اضافہ کریں کہ تینوں ستون حکومت کے لیے انتہائی ضروری ہیں۔ اگر ان میں سے ایک ستون بھی ختم ہو جائے تو حکومت کے افعال متاثر ہوں گے۔ جیسا کہ مقننہ تو انہیں بناتی ہے، انتظامیہ ان کا نفاذ کرتی ہے۔ جبکہ عدلیہ کا کام اس بات کو یقینی بنانا ہے کہ ان قوانین کا نفاذ عوام کی فلاح کے لیے ہوا ہے۔



## ایوان بالا (سینٹ Senate)

ایوانِ بالا (سینٹ) تمام صوبوں کی نمائندگی کرتا ہے۔ پاکستان میں اس کے ممبران کی تعداد 104 ہے۔ انھی ممبران میں سے ایک سینٹ کا چیئرمین منتخب ہوتا ہے جو سینٹ کے اجلاس کی صدارت بھی کرتا ہے۔

## ایوانِ زیریں (قومی اسمبلی National Assembly)

ایوانِ زیریں (قومی اسمبلی) ملکی سطح پر کام کرتی ہے۔ پاکستان میں قومی اسمبلی کے ممبران کی تعداد 342 ہے۔ قومی اسمبلی کے اجلاس کی صدارت اسپیکر کرتا ہے۔ قومی اسمبلی کے ارکان وزیر اعظم کا انتخاب کرتے ہیں۔

## انتظامیہ (Executive)

مقننہ کے بنائے ہوئے قوانین کا نفاذ انتظامیہ (Executive) کرتی ہے۔ انتظامیہ، مرکز میں وزیر اعظم، صوبے میں وزیر اعلیٰ اور کابینہ پر مشتمل ہوتی ہے۔ وزیر اعظم وفاقی حکومت کا سربراہ ہوتا ہے۔ یہ ایک ایسا ادارہ ہے جو ملک کے انتظامی معاملات سنبھالتا ہے۔ جیسے تعلیم، صحت، ذرائع نقل و حمل اور سیر و سیاحت کے معاملات، وغیرہ۔

### کیا آپ مزید جانا چاہتے ہیں؟

Do you want to know more?

مقننہ، انتظامیہ اور عدلیہ سے مل کر بنا ہوا نظام حکومت جمہوریت یا پارلیمانی نظام حکومت کہلاتا ہے۔

### کیا آپ مزید جانا چاہتے ہیں؟

Do you want to know more?

پاکستان کے پہلے وزیر اعظم لیاقت علی خان تھے۔

## عدلیہ (Judiciary)

مقننہ کے بنائے ہوئے قوانین اور انتظامیہ (Executive) کے نافذ کیے گئے قوانین کو یقینی بنانے کے لیے عدلیہ کام کرتی ہے۔ یہ لوگوں کے حقوق کا تحفظ کرتے ہوئے انھیں انصاف فراہم کرتی ہے۔ قانون کو توڑنے والوں اور ان کی خلاف ورزی کرنے والوں کو عدلیہ سزا دینے کا اختیار رکھتی ہے۔ عدالتوں کے ذریعے عدلیہ مقدمات کی سماعت کرتی ہے اور عدلیہ ملکی قوانین کی تشریح کرتی ہے۔

بچوں کو بتائیں کہ ایکشن میں دوٹوں کے ذریعے سے عوام قومی اسمبلی کے ممبران کا انتخاب کرتے ہیں۔ جبکہ سینٹ کے اراکین کا انتخاب چاروں صوبائی اسمبلیوں کے اراکین اور ارکان قومی اسمبلی کرتے ہیں۔



پاکستان کی سب سے بڑی عدالت سپریم کورٹ آف پاکستان (Supreme Court of Pakistan) ہے جو اسلام آباد میں واقع ہے۔ اس کا سربراہ چیف جسٹس آف پاکستان (Chief Justice of Pakistan) کہلاتا ہے۔ ملک کی تمام عدالتیں سپریم کورٹ کے ماتحت کام کرتی ہیں۔

## اصول اور قانون (Rules and Laws)

### اصول (Rule)

اصول (Rule) سے مراد ایسی ہدایات ہیں جو لوگوں کے ایک ساتھ رہنے، زندگی گزارنے اور ان کی حفاظت میں مددگار ثابت ہوتی ہیں۔

### قانون (Law)

جب اصولوں کو قانونی حیثیت دی جاتی ہے تو وہ قانون (Law) کہلاتا ہے۔ قوانین کی خلاف ورزی پر سزا دی جاتی ہے۔

معاشرے میں امن و امان قائم رکھنے کے لیے کچھ اصول وضع کیے جاتے ہیں۔ مثال کے طور پر ہمارے بڑے اکثر گھر سے باہر جاتے ہوئے ہمیں ہدایت دیتے ہیں کہ سڑک پر احتیاط سے چلیں۔ فٹ پاتھ کا استعمال کریں۔ یہ سڑک پر چلنے کے اصول ہیں۔ جب یہی اصول حکومت کی جانب سے ہر شہری کے لیے ایک سے ہوں تو وہ قانون کی شکل اختیار کر لیتے ہیں۔ قانون (Law) سب کے لیے برابر ہے اور قانون کی پابندی کرنا ہر شہری کا فرض ہے۔ ان قوانین کو توڑنے والا سزا کا مستحق قرار پاتا ہے۔

کرتے ہیں کچھ نیا! (Let's do something new!)

کوئی سے ایسے دو اصول لکھیں جن پر آپ کھیل کے دوران میں عمل کرتے ہیں۔ یہ بھی لکھیں کہ کھیل کے دوران میں اصول توڑنے والے کی کیا سزا ہو۔ بعد ازاں تمام طلبہ ان اصولوں کو ایک چارٹ پر لکھ کر کمرہ جماعت میں آویزاں کریں۔

## جمہوری نظام حکومت

Democracy means a government of the people, by the people and for the people.

(Abraham Lincoln)

جمہوریت (Democracy) دنیا بھر میں مقبول ترین نظام حکومت ہے۔ یہ دراصل عوام کی حکومت ہوتی ہے، عوام کے ووٹوں سے منتخب ہوتی ہے اور عوام کے لیے ہی کام کرتی ہے۔

کیا آپ مزید جانتا چاہتے ہیں؟

Let's do something new!

جس طرح پاکستان میں جمہوری نظام حکومت رائج ہے اسی طرح شہنشاہیت بھی حکومت کا ایک نظام ہے۔ اس نظام حکومت میں ایک بادشاہ یا ملکہ حکومت کے انتظامات سنبھالتے ہیں اور ملک پر حکمرانی کرتے ہیں۔ مثال کے طور پر سعودی عرب اور برونائی دارالسلام میں یہی نظام حکومت قائم ہے۔

پاکستان ایک اسلامی جمہوری ریاست ہے۔ یہاں جمہوری نظام حکومت (Democracy) قائم ہے۔ یعنی یہاں عوام اپنے حق کے لیے اور آزادی رائے کے لیے آواز اٹھا سکتے ہیں۔ جمہوری نظام حکومت چلانے کے لیے ایک سربراہ یا لیڈر کی ضرورت ہوتی ہے۔

## رہنما کی خصوصیات (Qualities of a Leader)

رہنما کی چند خصوصیات درج ذیل ہیں:

- ملک اور عوام کی بہتری کے لیے منصوبہ بندی کرتا ہے۔
- رہنما لوگوں کے مسائل کو سمجھتا ہے اور ان کو حل کرنے کی کوشش کرتا ہے۔
- عوام میں ہر دلعزیز ہوتا ہے۔
- وہ کامیابی کا سہرا اپنی پوری ٹیم کو دیتا ہے اور ان کی کاوشوں کو سراہتا ہے۔
- رہنما منصوبہ بندی کو عملی جامہ پہنانے کے لیے نگرانی کرتا ہے۔

رہنما (Leader)

ایسا شخص جو کسی گروہ، تنظیم، سیاسی جماعت یا ملک کی رہنمائی یا سربراہی کر رہا ہو، رہنما (Leader) کہلاتا ہے۔

کیا آپ مزید جاننا چاہتے ہیں؟

Let's do something new!

”الیکشن کمیشن آف پاکستان“ ایک ایسا ادارہ ہے۔ جس کی ذمہ داری ہے کہ پاکستان میں انتخابات منعقد کروائے۔ ”چیف الیکشن کمشنر“ اس ادارے کا سربراہ ہوتا ہے۔

الیکشن کمیشن آف پاکستان



## عام انتخابات (General Elections)

قومی اور صوبائی اسمبلی کے اراکین عام انتخابات کے ذریعے منتخب ہوتے ہیں۔ عام انتخابات (General Elections) ایک ایسا عمل ہے جس میں عوام اپنے ووٹ (Vote) کا حق استعمال کرتے ہوئے نمائندے منتخب کرتے ہیں۔ منتخب شدہ ارکان بعد ازاں اپنی ذمے داریاں سنبھالتے ہوئے ملک و قوم کی خدمت کرتے ہیں۔

## سیاسی جماعتیں (Political Parties)

ہم اکثر میڈیا پر ایسی گفتگو (ٹاک شو) سنتے ہیں جس میں سیاسی جماعتوں (Political Parties) کے بارے میں بات چیت ہوتی ہے۔ ایسے افراد جن کے خیالات ملکی اور ریاستی معاملات پر ملتے جلتے ہوں وہ مل کر ایک سیاسی جماعت بناتے ہیں۔ ایسی سیاسی جماعتیں اپنے خاص نظریے اور منشور کی بنا پر عوام میں مقبولیت حاصل کرتی ہیں اور بعض اوقات انتخابات میں بھی حصہ لیتی ہیں۔ انتخابات میں فاتح سیاسی جماعت حکومت تشکیل دے کر عوامی پالیسیاں بناتی ہے۔ عوامی مسائل حل کرتی ہے اور ملک و قوم کی ترقی کے لیے کام کرتی ہے۔

ذرا رکھیں اور بتائیں

Stop and Tell

سیاسی جماعتوں کے کیا افعال ہوتے ہیں؟

بچوں کو چند سیاسی جماعتوں کے نام بتائیں جو حکومتی سطح پر کام کر رہی ہیں۔





- حکومت کے تین اعضاء ہوتے ہیں: مقننہ (Legislature)، انتظامیہ (Executive) اور عدلیہ (Judiciary)۔
- معاشرے میں امن و امان قائم رکھنے کے لیے کچھ اصول اور قوانین (Rule and Laws) وضع کیے جاتے ہیں۔ قانون توڑنے والا سزا کا مستحق ہوتا ہے۔
- پاکستان ایک اسلامی جمہوری ریاست ہے۔ یہاں اسلامی جمہوری نظام حکومت قائم ہے۔
- عام انتخابات (General Elections) ایک ایسا عمل ہے جس میں عوام اپنے ووٹ کا حق استعمال کرتے ہوئے نمائندے منتخب کرتے ہیں۔
- کسی بھی سیاسی جماعت (Political Party) کا ایک خاص نظریہ اور منشور ہوتا ہے۔ ہر سیاسی جماعت کا ایک رہنما (Leader) ہوتا ہے۔

میرے کرنے کے کا

Work for me to do




1۔ دیے ہوئے سوالات کے مختصر جواب لکھیں۔

- i حکومت کیوں قائم کی جاتی ہے؟
- ii جمہوریت سے کیا مراد ہے؟
- iii عام انتخابات سے کیا مراد ہے؟
- iv رہنما کی تعریف کریں۔


2۔ دیے ہوئے سوالات کے تفصیلی جواب لکھیں۔

- i مقننہ، انتظامیہ اور عدلیہ کے افعال کا جائزہ لیں۔
- ii اصول اور قوانین کیوں بنائے جاتے ہیں؟
- iii اپنی چند خصوصیات کے بارے میں بتائیں جو ایک اچھے رہنما کے طور پر آپ میں پائی جاتی ہیں؟

### 3- نظام حکومت کے اعضاء کا چارٹ مکمل کریں۔



4- حکومت کے اعضاء کے افعال کے مطابق دیے ہوئے اختیارات کو درست جگہ پر لکھیں۔



ہمارے کرنے کے کام  
(Work for us to do)

سرگرمی 1: ایک اچھے رہنما (Leader) کی کیا خصوصیات ہوتی ہیں؟ ایک فہرست بنائیں۔

سرگرمی 2: کمرہ جماعت میں قومی اسمبلی اور سینٹ کا فرضی ماحول بنائیں۔ رول پلے (Role Play) کرتے ہوئے ایک بل تیار کریں اور بعد ازاں قومی اسمبلی اور سینٹ سے بل کی منظوری لیں۔

انٹرنیٹ لنک (Internet Link)

پاکستان کے نظام حکومت اور حکومتی ڈھانچے کے بارے میں مزید معلومات کے لیے وی وی ہوئی ویب سائٹ ملاحظہ کریں۔  
<http://www.democraticfoundation.com.pk/govt-structure-of-pakistan>

سرگرمی 2: بچوں کو گروپس میں تقسیم کریں اور ہر گروپ سے کہیں کہ چارٹ پر پارلیمانی نظام حکومت کا ایک فلو چارٹ بنائیں اور کمرہ جماعت میں آویزاں کریں۔

## حصہ معروضی (Objectives)

1- درست جواب کا انتخاب کریں اور (✓) کا نشان لگائیں۔

- i- مقننہ اختیار رکھتا ہے:
- (i) قانون بنانے کا (ب) قانون نافذ کرنے کا (ج) انصاف کی فراہمی کا (د) مقدمات کی سماعت کا
- ii- پاکستان میں نظام حکومت قائم ہے:
- (i) شہنشاہیت (ب) امرا کی حکومت (ج) جمہوریت (د) آمریت
- iii- قومی اسمبلی کے ممبران کی تعداد ہے:
- (i) 341 (ب) 342 (ج) 343 (د) 344
- iv- کسی ریاست یا ملک کا نظم و نسق چلانے کے لیے بنیادی اصولوں کا مجموعہ کہلاتا ہے:
- (i) ریاستی اصول (ب) اصول و قوانین (ج) حکومت (د) آئین
- v- حکومت کے اعضاء ہوتے ہیں:
- (i) 2 (ب) 3 (ج) 4 (د) 5

2- درست جملے کے سامنے (✓) اور غلط کے سامنے (x) کا نشان لگائیں۔



- i- تمام کائنات پر حاکمیت اللہ تعالیٰ کی ہے۔
- ii- پاکستان کے آئین میں شہریوں کے بنیادی حقوق و فرائض شامل نہیں ہیں۔
- iii- عدلیہ ایوان بالا اور ایوان زیریں پر مشتمل ہوتی ہے۔
- iv- صدر، ملک یا ریاست کا سربراہ ہوتا ہے۔
- v- قانون سب کے لیے برابر ہوتا ہے۔

3- کالم (الف) کو کالم (ب) سے ملائیں۔

کالم (ب)

کالم (الف)

- |  |   |   |                        |
|--|---|---|------------------------|
| لوگوں کے حقوق کا تحفظ اور انصاف کی فراہمی کرنا ہے۔ | ◇ | ◇ | قانون سے مراد          |
| اسلامی اصولوں کی عکاسی کرتا ہے۔                    | ◇ | ◇ | انتظامیہ ایسا ادارہ ہے |
| اصولوں کی قانونی حیثیت ہے۔                         | ◇ | ◇ | عدلیہ کا کام           |
| جو ملکی معاملات سنبھالتا ہے۔                       | ◇ | ◇ | پاکستان کا آئین        |



# انسانی تہذیب کا آغاز (Beginning of Civilization)

حاصلاتِ تعلم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- تاریخ (History) کی تعریف کر سکیں۔
- ابتدائی بستیوں اور ان کے ارتقا کی معلومات حاصل کر سکیں۔
- دنیا کے بڑے دریاؤں اور ساحلی علاقوں کے ساتھ فروغ پانے والی قدیم تہذیبوں (میسوپوٹیمیا، وادی مصر اور وادی سندھ) کی شناخت ان کی نام لائن کے ساتھ کر سکیں۔
- مختلف تہذیبوں کے آغاز، طرز زندگی اور زوال کو بیان کر سکیں۔

سوچیں اور جواب دیں! (Think and Answer!)

- آج سے ہزاروں سال پہلے انسان کیسی زندگی گزارتے تھے؟
- کیا آپ دی ہوئی اشیاء کے نام بتا سکتے ہیں؟




دنیا کی اولین بستیاں دریاؤں کے کنارے پروان چڑھیں، جہاں پانی کی فراوانی تھی جسے انسان روزمرہ ضروریات اور آب پاشی کے لیے استعمال کرتا تھا۔ دریاؤں سے وہ مچھلیوں کا شکار کر سکتا تھا۔ پانی پر انحصار کی وجہ سے دریا کے کنارے اس نے مٹی سے جھونپڑیاں اور مکان بنانے شروع کر دیے۔ یہ گھر مستقل ٹھکانے کے طور پر استعمال ہونے لگے۔ اس کے بعد انسان نے مختلف دھاتیں ڈھونڈ نکالیں اور پہلے پتیل اور پھر لوہے سے مختلف اوزار بنانے شروع کر دیے۔ ان اوزاروں سے اسے کھیتی باڑی اور جانوروں کے شکار میں مدد ملی۔ وقت گزرنے کے ساتھ انسان ترقی کرتا گیا۔ اس نے بہت سی نئی چیزیں ایجاد کی اور رہنے کے نئے طریقے سیکھ لیے۔ اس کا طرز زندگی جدید ہوتا گیا اور بڑی بڑی تہذیبوں کا آغاز ہوا۔

تاریخ (History) سے مراد وہ علم ہے جو ماضی کے حالات و واقعات کا سلسلے وار ریکارڈ پیش کرتا ہے۔

تہذیب (Civilization) کے لفظ کا تعلق لاطینی زبان کے لفظ (City Civitas) سے ہے۔

انسانی تہذیب میں ہمیں کئی تہذیبوں کا ذکر ملتا ہے جو مختلف وقتوں میں مختلف جگہوں پر پروان چڑھیں۔ اس سبق میں ہم ان تین تہذیبوں کے بارے میں پڑھیں گے۔

میسوپوٹیمیا (Mesopotamia) مصری تہذیب (Egyptian Civilisation) وادی سندھ کی تہذیب (Indus Valley Civilisation)



میسوپوٹیمیا (Mesopotamia)

میسوپوٹیمیا دنیا کی اولین تہذیبوں میں سے ایک تہذیب ہے۔ اس کا آغاز 3000 قبل مسیح میں ”دریائے دجلہ“ اور ”دریائے فرات“ کے درمیان واقع زرخیز علاقے سے ہوا جو کہ جنوب میں خلیج فارس (Persian Gulf) سے لے کر شمال میں واقع ایشیائے کوچک (Asia Minor) اور آرمینیا (Armenia) تک پھیلا ہوا تھا۔ یہ خطہ

دو جدید کے ملکوں عراق، ترکی اور شام پر مشتمل تھا۔ یہ خطہ سمیری (Sumerian)، آشور یہ (Assyria) اور بابلی (Babylonian) تہذیبوں کا گھر تھا۔ اس لیے میسوپوٹیمیا کو تہذیبوں کا گہوارہ کہا جاتا ہے۔ یہاں بڑے بڑے شہر تعمیر کیے گئے۔ جن میں بابل (Babylon)، آشور (Ashur) اور نینواہ (Nineveh) زیادہ اہم تھے۔ میسوپوٹیمیا کے ہر شہر نے اپنا الگ دیوتا بنا رکھا تھا۔ شہر کے وسط میں اس دیوتا کے لیے ایک بڑا ہیکل تعمیر کیا جاتا جو تقریباً 150 فٹ اونچا مینار ہوتا۔ جس کے چاروں اطراف بالکل سیدھی مگر سیرھی نما ہوتی جہاں خیال کیا جاتا تھا کہ دیوتا اترتے ہیں۔ میسوپوٹیمیا میں حکومت کا ایک باقاعدہ نظام



کیا آپ مزید جانا چاہتے ہیں؟

Do you want to know more?

زرخیز مٹی اور پانی کی فراوانی کی وجہ سے میسوپوٹیمیا کے ایک مخصوص حصے کو زرخیز ہلال (Fertile Crescent) کا نام دیا گیا ہے۔ نقشے پر یہ علاقہ ایک ہلال کی شکل بناتا ہے۔ اس علاقے کی زرخیزی کے باعث دوسرے خطوں کے لوگ یہاں آباد ہوئے۔

قائم تھا۔ انھوں نے زندگی گزارنے کے لیے بہت سے قوانین بنائے۔ یہاں کے لوگوں نے مختلف پٹھے اختیار کیے۔ جیسے کہ کاشت کاری، جانوروں کی افزائش، ماہی گیری، وغیرہ۔ یہ لوگ تجارت بھی کرتے تھے۔ یہاں کی خواتین مردوں کے شانہ بشانہ کام کرتی تھیں۔

طلبہ کو بتائیں کہ تاریخ ماضی کے واقعات خاص طور پر انسانی امور کا مطالعہ ہے۔ انھیں بتائیں کہ جو لوگ تاریخ کا مطالعہ کرتے ہیں اور ماضی کے بارے میں لکھتے ہیں وہ مورخ کہلاتے ہیں۔ بچوں کو بتائیں کہ قدیم دور میں آج کی طرح آسائشیں نہیں تھیں۔ پرانے وقتوں میں انسان نے زندہ رہنے کے لیے بہت جدوجہد کی۔ انھیں پتھر کے دور، کانسی کے دور اور آہنی دور کے بارے میں بتائیں۔



میسوپوٹیمیا کے عروج کے دنوں میں بہت سی ایسی ایجادات ہوئیں جنہوں نے دنیا کو بدل کر رکھ دیا۔ ان میں وقت اور ریاضی کے تصورات، پہیے کی ایجاد، بادبانی کشتی، نقشے اور کئی فلکیاتی دریافتیں خاص طور پر قابل ذکر ہیں۔

میسوپوٹیمیا ایک عظیم سلطنت تھی۔ اس کی کئی خود مختار ریاستیں تھیں۔ مگر ان ریاستوں کے حکمران ایک دوسرے کے علاقوں اور زمینوں پر قبضہ کرنے کے لیے آپس میں جنگیں لڑتے۔ ان جنگوں کی وجہ سے عام لوگوں کی زندگی بہت متاثر ہوئی۔ اس انتشار کا فائدہ باہر کے لوگوں نے اٹھایا اور پہلے ایرانیوں اور پھر یونانیوں نے میسوپوٹیمیا پر قبضہ کیا۔ یونانی جنگجو سکندر اعظم نے 334 قبل مسیح میں یہ علاقہ فتح کر کے میسوپوٹیمیا کی حکومت ختم کر دی۔



دنیا کا قدیم ترین اور اولین رسم الخط "کیونی فورم" میسوپوٹیمیا میں رائج تھا۔

حوالہ:

<https://www.britannica.com/topic/cuneiform>



## مصری تہذیب (Egyptian Civilization)

مصری تہذیب مصر میں دریائے نیل کے کنارے پروان چڑھی۔ اس خطے میں ہزاروں سال پرانے انسانی رہائش کے آثار ملے ہیں۔ 3000 قبل مسیح یعنی تقریباً 5000 سال پہلے یہاں وسیع پیمانے پر آباد کاری شروع ہوئی۔ آبی وسائل کی تلاش نے انسان کو دریائے نیل کے قریب آباد کر دیا۔ اس کے علاوہ دریائے نیل آمدورفت اور تجارت کا اہم ذریعہ بھی تھا۔ اس میں ہر سال آنے والا سیلاب، اپنے ساتھ زرخیز مٹی لے کر آتا تھا۔ جس سے وادی نیل کے میدان زرخیز ہو جاتے تھے۔ یہاں بسنے والے لوگ ان میدانوں میں اناج کاشت کرتے تھے۔ گندم (Wheat) اور جو (Barley) یہاں کی اہم فصلیں تھیں۔

قدیم مصر میں بادشاہت کا نظام رائج تھا۔ یہاں کے حکمران فرعون کہلاتے تھے۔ یہ لوگ لاشوں کو خاص قسم کا مواد لگا کر محفوظ کر لیتے تھے۔ جسے 'مومی' کہا جاتا ہے۔ ان میوں کو رکھنے کے لیے انھوں نے بڑے بڑے مقبرے اور اہرام بنائے تھے۔ ان اہراموں کو فرعونوں کی تصاویر اور دیوتاؤں کے مجسموں سے سجایا جاتا تھا۔

ذرا رکھیں اور بتائیں

Stop and Tell

مصری تہذیب میں دریائے نیل کی کیا اہمیت تھی؟

وقت گزرا اور یہ تہذیب بھی زوال کا شکار ہو گئی۔ جس کے کئی اسباب تھے جیسا کہ:

• اس تہذیب پر دوسری طاقتوں کا قبضہ رہا۔

• ہتھیار بنانے کے لیے خام مال (لوہے) کی عدم دستیابی تھی۔


• اکثر خانہ جنگی بھی ہوتی رہتی تھی۔

• موسمی تبدیلیوں کے باعث دریائے نیل میں پانی کی سطح بہت کم ہو گئی تھی۔

• قحط سالی، بھوک اور پانی کی کمی کے باعث بہت سے لوگ دم توڑ گئے تھے۔

## اہرام مصر (Pyramids of Egypt)


اہرام مصر، خاص طور پر اہرام گیزا (Giza Pyramid)، دنیا کے عجائبات میں شمار کیے جاتے ہیں۔ یہ اہرام اصل میں مقبرے ہیں جو مصر کے فرعونوں نے تعمیر کروائے تھے۔ وہ موت کے بعد کی زندگی پر یقین رکھتے تھے۔ مصر کے فرعونوں کو توقع تھی کہ وہ موت کے بعد خدا بن جائیں گے۔ اس لیے جب ایک فرعون مرجاتا تو اس کو سونے چاندی کے برتنوں اور ہیرے جواہرات کے ساتھ اہرام میں دفن کر دیا جاتا تھا۔ مصر میں یہ اہرام آج بھی موجود ہیں اور عالمی ثقافتی ورثے کا حصہ ہیں۔ پوری دنیا سے لوگ انھیں دیکھنے آتے ہیں۔



ابراہول (Sphinx)

## وادی سندھ کی تہذیب

## وادی سندھ کی تہذیب (Indus Valley Civilization)



وادی سندھ کی تہذیب تقریباً 2500 قبل مسیح میں دریائے سندھ کے قرب و جوار میں پروان چڑھی۔ یہ علاقہ موجودہ پاکستان، بھارت اور شمال مشرقی افغانستان پر مشتمل تھا۔ سندھ کی تہذیب دو بڑے شہروں ہڑپہ اور موئن جو دڑو 100 سے زیادہ چھوٹے قبضوں اور دیہات پر مشتمل تھی۔ ہڑپہ اور موئن جو دڑو وادی سندھ کے سب سے زیادہ ترقی یافتہ اور منظم انداز میں تعمیر کیے گئے شہر تھے۔ ان شہروں کی گلیاں اور سڑکیں پختہ تھیں۔ جہاں

نکاسی آب کا بہترین انتظام تھا۔ شہر میں وسیع و عریض عمارتیں، سرکاری دفاتر اور حمام موجود تھے۔

یہ لوگ دراوڑ (Dravidian) کہلاتے تھے۔ زیادہ تر لوگوں کا پیشہ کاشت کاری، تجارت اور کاریگری تھا۔ مجسمہ سازی اور مٹی کے برتن بنانے



میں بھی یہ لوگ ماہر تھے۔ اناج کو محفوظ کرنے کے لیے انھوں نے بڑے بڑے برتن بنا رکھے تھے۔ یہ قیمتی پتھروں اور دھاتوں سے زیورات اور اوزار بناتے تھے۔ ان کے ہاں ناپ تول کا بھی ایک باقاعدہ نظام تھا۔


دراوڈ (Dravidian) جانوروں، درختوں اور بتوں کی عبادت کرتے تھے۔ ان کے شہروں سے ملنے والی مہروں پر مختلف جانوروں کی تصاویر بنی ہوئی ہیں۔ ان میں ہاتھی، گینڈے، مارخور، گائے، بیل وغیرہ کی تصاویر نمایاں ہیں۔

ہڑپہ کے کھنڈرات 1921ء میں پنجاب کے شہر ساہیوال میں دریافت ہوئے۔  
مونڈن جوڈو 1922ء میں سندھ کے شہر لاڑکانہ میں دریافت ہوا۔

وادی سندھ کے یہ لوگ امن پسند تھے۔ ان کے پاس معمولی جنگی ہتھیار تھے۔ تقریباً 1500 قبل مسیح میں آریا قوم (Aryans) وادی سندھ میں داخل ہوئی۔ یہ لوگ خانہ بدوش تھے اور وسط ایشیا کے علاقوں میں بکریاں چراتے تھے۔ یہ جنگجو قوم تھی اور ان کے پاس ہتھیار تھے۔ انھوں نے وادی سندھ کے بیشتر علاقوں پر قبضہ کر لیا اور بہت سے لوگوں کو ہلاک کر دیا۔ مقامی لوگوں میں سے

کچھ لوگ جانیں بچا کر برصغیر کے دور دراز علاقوں میں جا کر آباد ہو گئے۔ یہ بھی قیاس کیا جاتا ہے کہ دریائے سندھ میں بار بار آنے والے سیلاب کی وجہ سے ان کے شہر ڈوب گئے اور وہ اپنے شہر چھوڑ کر دوسرے علاقوں میں جا بسے۔ یوں وادی سندھ کی تہذیب زوال پذیر ہوئی۔

### تہذیبوں کی ٹائم لائن



میں نے سیکھا! (I have learnt!)

- تاریخ سے مراد وہ علم ہے جو ماضی کے حالات و واقعات کا سلسلہ وار ریکارڈ پیش کرتا ہے۔
- میسوپوٹیمیا، مصری تہذیب اور وادی سندھ کی تہذیب ماضی کی نمایاں تہذیبیں ہیں۔

میرے کرنے کے کام  
(Work for me to do)

1۔ دیے ہوئے سوالات کے مختصر جواب لکھیں۔

- i تاریخ سے کیا مراد ہے؟  
ii تہذیبوں کا گوارہ کس تہذیب کو کہا جاتا ہے؟  
iii فرعون کون تھے؟

2۔ دیے ہوئے سوالات کے تفصیلی جواب لکھیں۔

| دور کا نام  | پیشے | اسلحہ | فراع<br>ادورفت | تحریر |
|-------------|------|-------|----------------|-------|
| میسوپوٹیمیا |      |       |                |       |
| مصر         |      |       |                |       |
| وادی سندھ   |      |       |                |       |

i دنیا کی اولین بستیاں دریاؤں کے کنارے ہی کیوں پروان چڑھیں؟ وجہ تحریر کریں۔

ii مصری تہذیب کی نمایاں خصوصیات بیان کریں۔

iii وادی سندھ کی تہذیب کیوں زوال پذیر ہوئی؟ وجوہات لکھیں۔

iv میسوپوٹیمیا، مصری اور وادی سندھ کی تہذیبوں کا موازنہ آج کے دور سے کریں اور اپنے مشاہدات تحریر کریں۔

3۔ میسوپوٹیمیا، مصری تہذیب اور وادی سندھ کی تہذیبوں کا موازنہ کریں اور ان تہذیبوں کی ثقافت کے بارے میں دیا ہوا جدول مکمل کریں۔

| میسوپوٹیمیا    | مصری تہذیب | وادی سندھ   |
|----------------|------------|-------------|
| مذہب           |            |             |
| پیشے           | کسان       |             |
| تعمیرات        |            |             |
| فن اور دستکاری |            | مٹی کے برتن |

4۔ اگر آپ کو ماضی میں جانے کا موقع ملے تو آپ میسوپوٹیمیا، مصری تہذیب اور وادی سندھ کی تہذیب میں سے کس تہذیب کو اپنائیں گے اور کیوں؟ اپنا جواب تین سے چار سطروں میں اپنی کاپی میں تحریر کریں۔

ہمارے کرنے کے کام  
(Work for us to do)



5۔ دنیا کے نقشوں کی مدد سے تہذیبوں کی نشان دہی کریں۔

سرگرمی ”تہذیب کے آغاز پر میری کتاب“ کے عنوان سے ایک تصویری کتابچہ بنائیں اور اس میں کسی بھی ایک تہذیب (میسوپوٹیمیا، مصری اور وادی سندھ) کی قدیم زمانے میں زندگی کی تصاویر بنائیں۔

وادی سندھ کی تاریخ سے متعلق مزید آگاہی حاصل کرنے کے لیے دی ہوئی ویب سائٹ ملاحظہ کریں۔  
<https://www.nationalgeographic.com/history/archaeology/mohenjo-daro/>

انٹرنیٹ لنک (Internet Link)



سرگرمی 1: طلبہ کو گروپس میں تقسیم کریں۔ ”تہذیب کے آغاز پر میری کتاب“ کے لیے طلبہ کو معلومات اور تصاویر بنانے میں رہنمائی فراہم کریں۔ انہیں کلاس میں اپنی کتاب پیش کرنے کو کہیں۔



# قیامِ پاکستان میں صوبوں / علاقوں کا کردار اور پاکستان کی اہم تاریخی شخصیات

(Contribution of Provinces/Regions in the Making of Pakistan  
and Historical Personalities of Pakistan)

حاصلاتِ تعلم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- قیامِ پاکستان میں اپنے علاقے / صوبے کی شرکت اور جدوجہد کی وضاحت کر سکیں۔
- قیامِ پاکستان میں اقلیتوں کے کردار کی وضاحت کر سکیں۔
- قیامِ پاکستان میں قائد اعظم رحمۃ اللہ علیہ / علامہ محمد اقبال رحمۃ اللہ علیہ اور محترمہ فاطمہ جناح کے کردار کی وضاحت کر سکیں۔

برصغیر پاک و ہند پر مسلمانوں نے کئی صدیوں تک حکمرانی کی لیکن 1857ء کی جنگ آزادی کے بعد انگریزوں نے برصغیر پر اقتدار حاصل کر لیا۔ مسلمانوں نے انگریزوں سے آزادی حاصل کرنے کے لیے طویل جدوجہد کی۔ آخر کار 23 مارچ 1940ء کو لاہور کے منٹو پارک میں ایک قرارداد پیش کی گئی جس میں مسلمانوں کے لیے الگ وطن کا مطالبہ کیا گیا۔ اس قرارداد کو منفقہ طور پر منظور کر لیا گیا۔ یہ تاریخی قرارداد ”قراردادِ پاکستان“ کہلاتی ہے۔ اس قرارداد میں ہندوستان کے مسلمان ایک پلیٹ فارم پر جمع ہوئے۔ ہندوستان کے مسلمانوں کی ان تھک جدوجہد کے باعث 14 اگست 1947ء کو پاکستان وجود میں آیا۔

سوچیں اور جواب دیں! (Think and Answer!)



- منٹو پارک کا موجودہ نام کیا ہے اور یہاں کون سا مشہور مینار تعمیر کیا گیا ہے؟
- قیامِ پاکستان میں نمایاں خدمات سرانجام دینے والے رہنماؤں کے نام لکھیں۔

## (Role of Provinces/Regions in the creation of Pakistan)

## قیام پاکستان میں صوبوں/علاقوں کا کردار

پاکستان سندھ، پنجاب، خیبر پختونخوا، بلوچستان، کشمیر، گلگت بلتستان اور اسلام آباد پر مشتمل ایک وفاق ہے۔ پاکستان کے ہر خطے نے تحریک پاکستان میں بھرپور حصہ لیا۔ آئیے! قیام پاکستان میں ان کے کردار کے بارے میں جانتے ہیں۔

### سندھ کا کردار (Role of Sindh)

712ء میں محمد بن قاسم نے سندھ کو فتح کیا اور برصغیر میں اسلام کی اشاعت کا آغاز ہوا۔ اسلام کا پیغام اس خطے سے برصغیر پاک و ہند کے دوسرے حصوں میں پھیل گیا۔ یہی وجہ ہے کہ سندھ کو ”باب الاسلام“ بھی کہا جاتا ہے۔ سندھ کی تاریخ بتاتی ہے کہ انگریزوں کے قبضے کے بعد یہاں کے لوگوں نے کبھی بھی برطانوی حاکمیت کو قبول نہیں کیا۔ تحریک پاکستان میں سندھ نے اہم کردار ادا کیا۔ سندھ پہلا صوبہ تھا جس نے آزاد مسلم ریاست کے لیے ایک قرارداد منظور کی۔ یہ قرارداد سندھ اسمبلی میں شیخ عبدالمجید سندھی نے پیش کی تھی۔

سندھ میں صبغت اللہ شاہ راشدی تحریک پاکستان کے سرگرم رہنما تھے۔ انھوں نے برصغیر پر انگریزوں کے قبضے کے خلاف آواز بلند کی۔ قائد اعظم رحمۃ اللہ علیہ کا تعلق بھی سندھ سے تھا۔ آپ نے سندھ کے مسلمانوں کے حقوق کے تحفظ کے لیے آواز اٹھائی اور سندھ مسلم لیگ کو فعال بنایا۔ ان کے علاوہ محترمہ فاطمہ جناح، سر عبداللہ ہارون، غلام حسین ہدایت اللہ، میر بندے علی تالپور اور محمد ایوب کھوڑو بھی سندھ کے سرگرم رہنما تھے۔ سندھ کے طالب علموں نے بھی تحریک پاکستان میں بڑھ چڑھ کر شرکت کی۔ نور محمد ہائی اسکول حیدرآباد اور سندھ مدرستہ الاسلام

کراچی کے طالب علموں نے پاکستان کی تحریک میں فعال کردار ادا کیا۔ قرارداد پاکستان کی حمایت میں 3 مارچ 1943ء کو سندھ اسمبلی نے ایک قرارداد منظور کی۔ 26 جون 1947ء کو سندھ اسمبلی نے پاکستان کی آئین ساز اسمبلی میں شمولیت کا فیصلہ کیا۔ اس طرح سندھ پاکستان میں شامل ہونے والا پہلا صوبہ بن گیا۔

### پنجاب کا کردار (Role of Punjab)

آبادی کے لحاظ سے پنجاب پاکستان کا سب سے بڑا صوبہ ہے۔ قیام پاکستان سے بہت پہلے ہی سے پنجاب سیاسی سرگرمیوں کا مرکز رہا ہے۔ علامہ محمد اقبال رحمۃ اللہ علیہ کا تعلق پنجاب سے تھا۔ انھوں نے پاکستان کا تصور پیش کیا اور اپنی شاعری سے مسلمانوں میں آزادی کی تڑپ پیدا کی۔ آپ کے علاوہ سر محمد شفیع، ملک برکت علی اور بیگم جہاں آرا شاہنواز پنجاب کے نمایاں رہنماؤں میں سے تھے۔ پنجاب کے مسلم رہنماؤں نے ایک پلیٹ فارم پر متحد ہونے کا فیصلہ کیا تاکہ مسلمان اپنی علیحدہ شناخت حاصل کر سکیں۔ اس کے لیے انھوں نے پنجاب مسلم لیگ کو مستحکم کیا۔ علیحدہ وطن کے مطالبے کے لیے 23 مارچ 1940ء کو قرارداد پاکستان بھی لاہور میں پیش ہوئی۔ اسی قرارداد کی یادگار کے طور پر لاہور میں مینار پاکستان تعمیر کیا گیا۔ مینار پاکستان ہماری جدوجہد اور آزادی کی نشانی ہے۔

طلبہ کو تحریک پاکستان میں پیش آنے والے اہم واقعات کے بارے میں بتائیں۔ انھیں تحریک پاکستان میں نمایاں خدمات سرانجام دینے والی شخصیات کے

بارے میں بھی آگاہ کریں۔



## خیبر پختونخوا کا کردار (Role of Khyber Pakhtunkhwa)

خیبر پختونخوا کا پرانا نام شمال مغربی سرحدی صوبہ (North Western Frontier Province) ہے۔ یہ خطہ اپنے محل وقوع (Strategic Location) کے لحاظ سے قدیم زمانے سے ہی انتہائی اہمیت کا حامل رہا ہے۔ خیبر پختونخوا میں واقع درہ خیبر طویل عرصے تک دنیا کا ایک اہم تجارتی راستہ اور فوجی مقام رہا ہے۔ یونانی حکمران سکندر اعظم بھی اسی راستے سے برصغیر پاک و ہند میں داخل ہوا۔

ذرا کہیں اور بتائیں

Stop and Tell

محل وقوع کے اعتبار سے خیبر پختونخوا کیوں اہمیت کا حامل ہے؟

خیبر پختونخوا کے لوگ بہت جری اور آزادی پسند ہیں۔ اسی وجہ سے انھوں نے کبھی بھی برطانوی تسلط کو قبول نہیں کیا۔ تحریک پاکستان میں خیبر پختونخوا کے لوگوں نے بھرپور شرکت کی۔ سردار عبدالرب نشتر تحریک پاکستان کا اہم کردار تھے۔ وہ خیبر پختونخوا کی قانون ساز اسمبلی (1937ء تا 1945ء) کے ممبر رہے اور انھوں نے (1943ء تا 1945ء) حکومت میں

وزیر خزانہ خیبر پختونخوا کی ذمہ داری بھی ادا کی۔ اسی طرح سردار اورنگ زیب خان اور سر صاحب زادہ عبدالقیوم خان بھی تحریک پاکستان کے سرگرم رہنما رہے۔ 3 جون 1947ء کو جب برصغیر کی آزادی کا اعلان کیا تو خیبر پختونخوا کے مستقبل کے فیصلے کے لیے جولائی 1947ء میں ایک رائے شماری (Referendum) کروائی گئی۔ اس رائے شماری میں خیبر پختونخوا کے عوام کی اکثریت نے پاکستان میں شامل ہونے کا فیصلہ کیا۔

## بلوچستان کا کردار (Role of Balochistan)

بلوچستان کے لوگ آزادی پسند ہیں۔ وہ ہمیشہ سے برطانوی خود مختاری کے خلاف تھے۔ بلوچستان برصغیر پاک و ہند کا ایک نہایت پسماندہ علاقہ تھا۔ دوسرے صوبوں کے مقابلے میں یہاں تحریک پاکستان کا آغاز کافی بعد میں ہوا۔ ایک قانونی مشیر قاضی محمد عیسیٰ نے قائد اعظم رحمۃ اللہ علیہ کی ہدایت پر 1939ء میں بلوچستان میں مسلم لیگ کو مستحکم کیا۔ میر جعفر خان جمالی بھی تحریک پاکستان کا اہم کردار تھے اور مسلم لیگ کے رہنماؤں میں سے ایک تھے۔ وہ قائد اعظم کے حامیوں میں سے تھے۔ انھوں نے بلوچستان کے لوگوں کو مسلم لیگ میں شامل ہونے کے لیے آمادہ کیا اور تحریک پاکستان میں فعال کردار ادا کیا۔ بلوچستان کی عوام نے قرارداد پاکستان 1940ء کی بھرپور حمایت کی۔ بلوچستان کے عوام میں علیحدہ وطن کا شعور جاگ رکنے والے رہنماؤں میں فضل احمد غازی، ملک عبداللہ جان کاسی اور فتح محمد شامل ہیں۔ بلوچستان کے شاہی جرگے نے جون 1947ء میں پاکستان میں شامل ہونے کا فیصلہ کیا۔

## کشمیر اور گلگت بلتستان کا کردار (Role of Kashmir and Gilgit Baltistan)

برصغیر پاک و ہند میں آزادی کی لہر نے کشمیر اور گلگت بلتستان کے مسلمانوں کو بھی متاثر کیا۔ کشمیر اور گلگت بلتستان کے لوگ بھی پاکستان کے ساتھ الحاق چاہتے تھے۔ تقسیم کے وقت کشمیر پر ہندو راجہ ہری سنگھ کی حکومت تھی۔ مسلم اکثریت پر مشتمل آبادی کی وجہ سے اس کا الحاق پاکستان سے ہونا چاہیے تھا۔ گلگت بلتستان اور کشمیر کی عوام کی بھی یہی خواہش تھی۔ لیکن مہاراجہ نے ایسا نہ کیا۔ گلگت بلتستان اور کشمیر کی عوام نے مہاراجہ کے خلاف جہاد کا اعلان کر دیا۔ جس کے بعد گلگت بلتستان اور کشمیر کے کچھ حصے آزاد ہوئے اور انھوں نے پاکستان کے ساتھ الحاق کر لیا۔

## تعمیر پاکستان میں اقلیتوں کا کردار (Role of Minorities in the development of Pakistan)

قیام پاکستان کی جدوجہد میں مسلمانوں کے ساتھ ساتھ دوسری قوموں خصوصاً مسیحی برادری نے بھی اہم کردار ادا کیا۔ پارسیوں، مسیحیوں، سکھوں اور ہندوؤں کی ایک کثیر تعداد نے تقسیم برصغیر پاک و ہند کے وقت پاکستان میں رہنے کو ترجیح دی اور اپنی خدمات نئے ملک کے لیے پیش کیں۔ ایس۔ پی سنگھ پنجاب اسمبلی کے اسپیکر اور نمایاں مسیحی رہنما تھے۔ انھوں نے قائد اعظم رحمۃ اللہ علیہ کا بھرپور ساتھ دیا اور پاکستان کے حق میں ووٹ دیا۔ نہ صرف قیام پاکستان بلکہ پاکستان کی ترقی میں بھی اقلیتوں نے اپنا کردار ادا کیا اور نمایاں خدمات انجام دیں۔ جیسے سپریم کورٹ کے سابق چیف جسٹس اے آر کار نیلیس اور چیف جسٹس بھگوان داس، سیاست کے شعبے میں اکشے کمار داس، کامران مائیکل، کامنی کمار دتہ اور ڈاکٹر



روتھ فاؤ


رہمیش کمار نمایاں نام ہیں۔ صحت کے شعبے میں ڈاکٹر روتھ فاؤ اور سسٹر روتھ لیس کے نام قابل ذکر ہیں۔ دفاع پاکستان میں بھی ان کی گرانقدر خدمات ہیں انہیں مختلف فوجی اعزازات سے نوازا گیا مثلاً میجر جنرل نوٹیل کھوکھر، گروپ کیپٹن سیسل چودھری، ایئر کموڈور بلونت کمار داس۔ تعلیم کے شعبے میں بشپ انتھنی لو بو، پروفیسر کنہیا لال ناگپال اور کھیل کے میدان میں انتھنی ڈیسوزا، انیل دلپت اور بہرام آواری نے پاکستان کا نام روشن کیا۔

## پاکستان کی اہم تاریخی شخصیات (Historical Personalities of Pakistan)

قیام پاکستان کے لیے برصغیر کے بہت سے لوگوں نے جدوجہد کی۔ قائد اعظم محمد علی جناح رحمۃ اللہ علیہ، علامہ محمد اقبال رحمۃ اللہ علیہ اور محترمہ فاطمہ جناح ان میں سے نمایاں ترین ہیں۔ یہ تحریک پاکستان کے ایسے نام ہیں جنہوں نے اپنے کردار، خیالات اور افکار کے ساتھ مسلمانوں کے ساتھ ساتھ غیر مسلموں کو بھی متاثر کیا۔ آئیے! ان کے بارے میں جانتے ہیں:

### قائد اعظم محمد علی جناح رحمۃ اللہ علیہ (Quaid-e-Azam Muhammad Ali Jinnah)

محمد علی جناح رحمۃ اللہ علیہ وہ عظیم شخصیت ہیں جن کی ان تھک کوششوں سے پاکستان وجود میں آیا۔ محمد علی جناح رحمۃ اللہ علیہ ایک نامور بیرسٹر اور کامیاب سیاستدان تھے۔ وہ 25 دسمبر 1876ء کو کراچی میں پیدا ہوئے۔ شروع میں وہ ہندو مسلم اتحاد کے حامی تھے۔ اس لیے انھوں نے کانگریس میں شمولیت اختیار کی۔ مگر جلد ہی انہیں یہ احساس ہوا کہ کانگریس مسلمانوں کے حقوق کا تحفظ نہیں کر سکتی اس لئے انہوں نے کانگریس چھوڑ دی اور 1913ء میں آل انڈیا مسلم لیگ میں شامل ہو گئے۔ 1916ء میں انھیں مسلم لیگ کا صدر بنا دیا گیا۔



قائد اعظم رحمۃ اللہ علیہ

24-22 مارچ 1940ء میں قائد اعظم رحمۃ اللہ علیہ کی صدارت میں

مسلم لیگ کا سالانہ اجلاس لاہور میں ہوا جس میں مسلمانوں کے لیے الگ وطن کا مطالبہ کیا گیا۔ اب تحریک آزادی کا باقاعدہ آغاز ہو چکا تھا۔ برصغیر کے مسلمان ایک الگ وطن کا خواب دیکھنے لگے اور آزادی کی تحریک کو آگے بڑھانے لگے۔ اس خواب کو پورا کرنے کے لیے قائد اعظم رحمۃ اللہ علیہ نے دن رات محنت کی۔ آپ نے مسلمانوں کے سیاسی، سماجی اور معاشی حقوق اور آزادی کے لیے آواز اٹھائی اور انگریزوں اور ہندوؤں کے سامنے ڈٹ گئے۔ آپ کی مسلسل کوششوں سے 14 اگست 1947ء کو

پاکستان وجود میں آیا۔ آپ پاکستان کے پہلے گورنر جنرل بنے۔ پاکستان کو مستحکم کرنے میں آپ نے اپنی پوری توانائی صرف کر دی۔ قیام پاکستان کے بعد آپ شدید بیمار ہو گئے۔ آپ نے 11 ستمبر 1948ء کو وفات پائی۔ آپ کا مستحکم ارادہ اور جدوجہد ہمارے لیے مشعلِ راہ ہے۔

کرتے ہیں کچھ نیا

Let's do something new!

قائد اعظم رحمۃ اللہ علیہ کے چند فرمودات کی فہرست بنائیں اور یاد کریں۔

Do you want to know more? کیا آپ مزید جاننا چاہتے ہیں؟

قائد اعظم رحمۃ اللہ علیہ کے تین سنہری اصول تھے: یقین محکم، اتحاد، تنظیم۔ ان اصولوں پر عمل کرتے ہوئے ہم ترقی کی راہ پر چل سکتے ہیں۔

علامہ محمد اقبال رحمۃ اللہ علیہ (Allama Muhammad Iqbal)



علامہ محمد اقبال رحمۃ اللہ علیہ

علامہ محمد اقبال رحمۃ اللہ علیہ ایک عظیم مفکر، شاعر اور سیاست دان تھے۔ آپ 9 نومبر 1877ء کو سیالکوٹ میں پیدا ہوئے۔ 30 دسمبر 1930ء کو الہ آباد کے مقام پر مسلم لیگ کے جلسے کی صدارت کرتے ہوئے انھوں نے مسلمانوں کے لیے الگ ریاست کا تصور پیش کیا۔ ان کا یہی تصور بعد ازاں قیام پاکستان کی بنیاد بنا۔ اپنے تصور کو حقیقت میں بدلنے کے لیے انھوں نے قائد اعظم رحمۃ اللہ علیہ کو خط بھی لکھا جو ان دنوں انگلستان میں تھے۔ اپنے خط میں انھوں نے قائد اعظم رحمۃ اللہ علیہ کو مسلمانوں کی قیادت سنبھالنے کی ترغیب دی۔ آپ کی کوششوں سے قائد اعظم رحمۃ اللہ علیہ وطن واپس آ گئے اور برصغیر پاک و ہند کے مسلمانوں کو ایک جھنڈے تلے جمع کیا۔ علامہ محمد اقبال رحمۃ اللہ علیہ کی شاعری نے برصغیر کے مسلمانوں میں آزادی کی تڑپ پیدا کی۔ علامہ محمد اقبال رحمۃ اللہ علیہ اپنے خواب کی تعبیر نہ دیکھ سکے اور 21 اپریل 1938ء کو وفات پا گئے۔

کرتے ہیں کچھ نیا

Let's do something new!

اپنے ساتھیوں کے ساتھ مل کر علامہ محمد اقبال رحمۃ اللہ علیہ کی کوئی سی نظم یاد کریں اور ترنم سے پڑھیں۔

یارب دلِ مسلم کو وہ زندہ تمنا دے  
جو قلب کو گرما دے جو زوح کو تڑپا دے

## محترمہ فاطمہ جناح (Mohtarma Fatima Jinnah)



محترمہ فاطمہ جناح

محترمہ فاطمہ جناح قائد اعظم محمد علی جناح کی چھوٹی بہن تھیں۔ وہ 31 جولائی 1893ء کو پیدا ہوئیں۔ پیشے کے لحاظ سے وہ دانتوں کی ڈاکٹر (Dentist) تھیں۔ تحریک پاکستان میں انھوں نے اپنے بڑے بھائی کا ہر قدم پر ساتھ دیا۔ وہ جلسوں میں بھی قائد اعظم رحمۃ اللہ علیہ کے ساتھ شریک ہوتی تھیں۔ محترمہ فاطمہ جناح 1938ء میں آل انڈیا مسلم لیگ کے خواتین کے شعبے کی سربراہ بنیں۔ انھوں نے خواتین کی بھرپور حوصلہ افزائی کی کہ وہ اس تحریک میں شامل ہوں۔ انھوں نے قائد اعظم رحمۃ اللہ علیہ کے ساتھ برصغیر کے مختلف علاقوں کے دورے کیے اور مسلمان خواتین میں آزادی کا احساس پیدا کیا۔ آپ نے ایک آزاد مسلم ریاست کے حصول کے لیے خواتین کو مردوں کے ساتھ مل کر کام کرنے کا مشورہ دیا۔

آپ نے خواتین کی تعلیم پر بہت زور دیا اور اس مقصد کے حصول کے لیے آپ نے برصغیر پاک و ہند میں تعلیمی مراکز قائم کیے۔ ان مراکز میں عورتوں کو سلائی کڑھائی جیسے ہنر بھی سکھائے جاتے تھے۔

آپ نے خواتین کی تعلیم کا سلسلہ قیام پاکستان کے بعد بھی جاری رکھا اور 30 جون 1949ء کو ”مدرسۃ البنات الاسلام“ کا افتتاح کیا۔ آپ نے لاہور میں فاطمہ میڈیکل کالج کی بنیاد رکھی تاکہ خواتین اعلیٰ تعلیم حاصل کر سکیں۔ 1955ء میں آپ نے ”خاتون پاکستان“ کے نام سے ایک اسکول کھولا جو بعد میں کالج بن گیا۔ انھوں نے 9 جولائی 1968ء کو کراچی میں وفات پائی۔

میں نے سیکھا! (I have learnt!)

- قیام پاکستان کی جدوجہد میں صوبہ سندھ، پنجاب، خیبر پختونخوا، بلوچستان، کشمیر اور گلگت بلتستان کے لوگوں نے بھرپور حصہ لیا۔
- مسلمانوں کے ساتھ ساتھ مسیحوں، سکھوں، پارسیوں اور ہندوؤں نے بھی قیام پاکستان کے لیے جدوجہد کی۔
- قائد اعظم رحمۃ اللہ علیہ، علامہ محمد اقبال رحمۃ اللہ علیہ اور فاطمہ جناح تحریک پاکستان کے نمایاں رہنما تھے۔

میرے کرنے کے کام  
(Work for me to do)

1۔ دیے ہوئے سوالات کے مختصر جواب لکھیں۔

- i کس صوبے نے سب سے پہلے پاکستان میں شمولیت کا فیصلہ کیا؟
- ii تحریک پاکستان میں نمایاں کردار ادا کرنے والے پنجاب کے رہنماؤں کے نام لکھیں۔

iii قائداً عظیم رحمۃ اللہ علیہ نے آل انڈیا مسلم لیگ میں کب شمولیت اختیار کی؟

iv 1930 میں اللہ آباد میں ہونے والا خطبہ کیوں اہمیت کا حامل ہے؟


2۔ دیے ہوئے سوالات کے تفصیلی جواب لکھیں۔

i قیام پاکستان میں بلوچستان کے کردار پر روشنی ڈالیں۔

ii قیام پاکستان میں اقلیتوں نے کیا کردار ادا کیا؟ نوٹ لکھیں۔

iii ایک رہنما کے طور پر قائداً عظیم رحمۃ اللہ علیہ میں ایسی کونسی خصوصیات تھیں جن کی وجہ سے پاکستان کا حصول ممکن ہوا؟ ان خصوصیات کا موازنہ اپنی ذاتی خصوصیات سے کریں۔

3۔ فاطمہ جناح نے کس طرح تحریک پاکستان میں نمایاں کردار ادا کیا؟ چند جملوں میں تحریر کریں۔ ان کی تصویر بھی چسپاں کریں۔



---

---

---

---

---

---

ہمارے کرنے کے کام  
(Work for us to do)



سرگرمی 1: اگر آپ کو تحریک پاکستان میں شامل ہونے کا موقع ملتا تو آپ کس طرح اس تحریک میں اپنی خدمات پیش کرتے؟ اپنی ان خدمات کے نکات کو قرارداد کی صورت میں پیش کریں۔

سرگرمی 2: تحریک پاکستان میں مختلف صوبوں سے تعلق رکھنے والی اہم شخصیات نے جو فعال کردار ادا کیے، انہیں رول پلے (Role Play) کے ذریعے سے پیش کریں۔

سرگرمی 1: بچوں کو گروپس میں تقسیم کریں۔ ان کی حوصلہ افزائی کرتے ہوئے ان سے پوچھیں کہ اگر ان کو تحریک پاکستان میں شامل ہونے کا موقع ملتا تو وہ کس طرح اس تحریک کو فعال بناتے۔ ہر گروپ سے کہیں کہ چارٹ پر اپنے نکات لکھیں اور کمرہ جماعت میں طلبہ کے سامنے قرارداد کی صورت میں پیش کریں۔



## حصہ معروضی (Objectives)

1- درست جواب کا انتخاب کریں اور (✓) کا نشان لگائیں۔

- i- وہ علم جو ماضی کے حالات و واقعات کا سلسلہ وار ریکارڈ اور تجزیہ پیش کرے، کہلاتا ہے:
- (ا) معاشیات (ب) حساب (ج) فلسفہ (د) تاریخ
- ii- دنیا کی پہلی لکھی جانے والی زبان کی ایجاد ہوئی:
- (ا) وادی نیل (ب) میسوپوٹیمیا (ج) وادی سندھ (د) وادی مصر
- iii- وادی سندھ کی تہذیب کا اہم شہر ہے:
- (ا) لاہور (ب) ملتان (ج) ہڑپہ (د) پشاور
- iv- قیام پاکستان کے وقت رائے شماری کے ذریعے سے پاکستان میں شامل ہونے والا صوبہ ہے:
- (ا) بلوچستان (ب) خیبر پختونخوا (ج) سندھ (د) پنجاب
- v- قائد اعظم رحمۃ اللہ علیہ آل انڈیا مسلم لیگ میں شامل ہوئے:
- (ا) 1911ء میں (ب) 1912ء میں (ج) 1913ء میں (د) 1914ء میں

2- درست جملے کے سامنے (✓) اور غلط کے سامنے (x) کا نشان لگائیں۔

|  |
|--|
|  |
|  |
|  |
|  |
|  |
|  |

- i- میسوپوٹیمیا کی تہذیب کا آغاز دریائے نیل کی وادی سے ہوا۔
- ii- مصری تہذیب کے حکمران فرعون کہلاتے تھے۔
- iii- وادی سندھ کے لوگ جنگجو تھے۔
- iv- علیحدہ وطن کے مطالبے کے لیے 23 مارچ 1940ء کو لاہور میں قرارداد پاکستان پیش ہوئی۔
- v- علامہ محمد اقبال رحمۃ اللہ علیہ 9 نومبر 1877ء کو لاہور میں پیدا ہوئے۔

3- کالم (الف) کو کالم (ب) سے ملائیں۔

| کالم (ب)   | ◇ | ◇ | کالم (الف)         |
|--|---|---|--------------------|
| غاروں میں رہتا تھا۔  | ◇ | ◇ | مصری تہذیب         |
| دور جدید کے عراق، ترکی اور شام پر مشتمل تھا۔                 | ◇ | ◇ | وادی سندھ کا علاقہ |
| دریائے نیل کے کنارے پروان چڑھی تھی۔                          | ◇ | ◇ | میسوپوٹیمیا        |
| موجودہ پاکستان، بھارت اور شمال مشرقی افغانستان پر مشتمل تھا۔ | ◇ | ◇ | قدیم دور کا انسان  |

## گلوب اور نقشے کی مہارتیں (Globe and Maps Skills)

### حاصلاتِ تعلم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- خشکی کے بڑے حصے براعظم (Continents) اور بحر (Oceans) کی تعریف کر سکیں اور نقشے پر انہیں تلاش کر سکیں۔
- نقشے (Maps) اور گلوب (Globe) کی تعریف کر سکیں اور نقشے کے اہم عناصر کے نام بتا سکیں۔
- نقشے کی مدد سے (BOLTS) کے تصور کی وضاحت کر سکیں۔
- نقاطِ اصلیہ (Cardinal Points) کی مدد سے سمتوں کے تصور کو سمجھ سکیں اور اطرافِ ریئہ (Compass Directions) کو تصویر کی مدد سے سمجھ سکیں۔



مختلف ممالک دنیا کے مختلف حصوں میں واقع ہیں۔ ان کے محل وقوع کے بارے میں معلومات ہمیں گلوب اور نقشوں کی مدد سے ملتی ہیں۔ گلوب اور نقشے زمین اور زمین کے مختلف حصوں کو ظاہر کرنے کے لیے اور مختلف معلومات حاصل کرنے کے لیے استعمال کیے جاتے ہیں۔ مثلاً آبادی، نباتات، آب و ہوا، وغیرہ۔

### سوچیں اور جواب دیں! (Think and Answer)



- کیا آپ نے پاکستان کا نقشہ دیکھا ہے؟ پاکستان کے جنوب میں واقع سمندر کا نام لکھیں؟
- ہماری زمین کیسی نظر آتی ہے؟ تصویر بنائیں۔

## گلوب (Globe)



گلوب (Globe) زمین کے ماڈل کو کہتے ہیں۔ یہ گیند کی طرح گول ہوتا ہے۔ زمین کی واضح شکل اور اس کی سطح کے خدوخال دیکھنے کے لیے گلوب کا استعمال کیا جاتا ہے۔ گلوب کی مدد سے ہم زمین پر خشکی اور پانی کی تقسیم کے حصے واضح طور پر دیکھ سکتے ہیں۔ گلوب پر طول البلد اور عرض البلد کا جال بنا ہوتا ہے۔ گلوب پر پوری دنیا کو ایک نظر میں دیکھا جاسکتا ہے اور یہ اپنے بنے ہوئے محور (Axis) پر گھوم سکتا ہے۔

کیا آپ مزید جانا چاہتے ہیں؟

Do you want to know more?

دنیا کا سب سے چھوٹا براعظم ”آسٹریلیا“ (Australia) اور سب سے چھوٹا بحر ”بحر منجمد شمالی“ (Arctic Ocean) ہے۔

کیا آپ مزید جانا چاہتے ہیں؟

Do you want to know more?

زمین کا تقریباً 71% حصہ پانی اور تقریباً 29% حصہ خشکی پر مشتمل ہے۔

## نقشہ (Map)

نقشہ زمین کی پوری شکل یا کسی خاص حصے کو دکھانے کے لیے استعمال ہوتا ہے اور کسی بھی کاغذ یا ہموار سطح پر بنایا جاتا ہے۔ نقشہ محلے، شہر، صوبے یا ملک کی کسی بھی جگہ کا ہو سکتا ہے۔ نقشے کی مدد سے ہمیں پتا چلتا ہے کہ کوئی مقام کہاں واقع ہے۔


## بڑا براعظم (Continents)

زمین پر خشکی کے سات بڑے حصے ہیں جو بڑا براعظم (Continents) کہلاتے ہیں۔ ہر کا مطلب خشک زمین ہے۔ سب سے بڑا براعظم ایشیا ہے۔ سات براعظموں کے نام یہ ہیں: ایشیا (Asia)، افریقہ (Africa)، شمالی امریکہ (North America)، جنوبی امریکہ (South America)، انٹارکٹیکا (Antarctica)، یورپ (Europe)، اور آسٹریلیا (Australia)۔

نیلا رنگ = پانی 71%

پیلارنگ = خشکی 29%

دنیا کے بڑا براعظم اور سمندر



Let's do something new!

اپنے ساتھی سے مل کر دنیا کے نقشے پر براعظم اور بحر تلاش کریں۔ بعد ازاں اپنے ساتھی کو بتائیں کہ آپ نے سب سے پہلے کون سا براعظم تلاش کیا۔

بچوں کو نقشہ اور گلوب دکھاتے ہوئے ان میں فرق واضح کریں۔ نقشے کی مدد سے نشان دہی کرتے ہوئے بچوں کو سات براعظموں اور پانچ بحروں کے متعلق معلومات فراہم کریں۔ بچوں کو نقشے کی مدد سے بحر اوقیانوس دکھاتے ہوئے بتائیں کہ یہ دنیا کے جنوب سے شمال تک پھیلا ہوا ہے۔

## بحر (Ocean)

پانی کا بڑا حصہ بحر (Ocean) کہلاتا ہے۔ دنیا کا سب سے بڑا بحر، بحر الکاہل (Pacific Ocean) ہے جو دنیا کے جنوب سے شمال تک پھیلا ہوا ہے۔


بحروں کے نام یہ ہیں: بحر الکاہل (Pacific Ocean)، بحر اوقیانوس (Atlantic Ocean)، بحر ہند (Indian Ocean)، بحر منجمد جنوبی (Southern Ocean) اور بحر منجمد شمالی (Arctic Ocean)۔

## نقشہ اور اس کے عناصر (BOLTS)


دیے ہوئے نقشے کو غور سے دیکھیں۔ اس پر نقشے کے عناصر دکھائے گئے ہیں۔ نقشے کے عناصر نقشے کو سمجھنے میں مدد دیتے ہیں۔ حدود (Border)، سمتیں (Orientation)، علامتی فہرست (Legend)، عنوان (Title) اور پیمانہ (Scale) نقشے کے عناصر ہوتے ہیں۔ ذیل میں نقشے کے عناصر کے بارے میں معلومات فراہم کی گئی ہیں۔

**BOLTS** ظاہر کرتا ہے۔

- B= Border
- O= Orientation
- L= Legend
- T=Title
- S=Scale




نقشے کے چاروں اطراف کے کنارے اس کی حدود بتاتے ہیں کہ نقشہ کہاں سے شروع ہو کر کہاں ختم ہوتا ہے۔ نقشے کی حدود سے نقشہ واضح ہو جاتا ہے۔



سمتیں (Orientation)

کسی بھی مقام پر پہنچنے کے لیے ہم ایک خاص سمت میں سفر کرتے ہیں یعنی شمال، جنوب، مشرق یا مغرب کی طرف۔ یہ بنیادی سمتیں ہیں۔ انہیں نقاطِ اصلیہ (Cardinal Points) بھی کہتے ہیں۔



ان بنیادی سمتوں کے درمیان کچھ اور بھی سمتیں ہوتی ہیں۔ جنہیں ”ثانوی سمتیں“ کہتے ہیں۔ یہ سمتیں شمال مشرق، شمال مغرب، جنوب مشرق اور جنوب مغرب ہیں۔ یہ سمتیں نقشوں میں استعمال کی جاتی ہیں تاکہ ہر مقام کی سمت واضح ہو جائے۔ ان میں شمال کی سمت بہت اہم ہے۔ اسے تیر کی علامت سے ظاہر کیا جاتا ہے۔

اگر ہم صبح سویرے سورج کی طرف منہ کر کے کھڑے ہوں تو یہ مشرق کی سمت ہوگی۔ ہمارے پیچھے کی جانب مغرب کی سمت ہوگی، دائیں طرف جنوب اور بائیں طرف شمال کی سمت ہوگی۔

کیا آپ مزید جانا چاہتے ہیں؟

Do you want to know more?

قطب نما (Magnetic Compass) کی مدد سے ہم کسی مقام سے چار بنیادی سمتیں معلوم کر سکتے ہیں۔

علامتی فہرست (Legend)


| نقشے پر استعمال ہونے والی علامات |           |
|----------------------------------|-----------|
| سڑک                              | — — — — — |
| ریلوے لائن                       | — — — — — |
| دریا                             | — — — — — |
| پل                               | — — — — — |
| آبادی                            | — — — — — |

زمین پر موجود مختلف چیزوں اور جگہوں کو ظاہر کرنے کے لیے علامات کا استعمال کیا جاتا ہے۔ نقشے پر ایک علامتی فہرست (Legend) ہوتی ہے جس میں مختلف علامتوں کے ذریعے سے نقشے پر مختلف مقامات دکھائے جاتے ہیں۔ جیسے عام طور پر درخت یا جنگل دکھانے کے لیے سبز رنگ کا استعمال کیا جاتا ہے۔ پہاڑ دکھانے کے لیے بھورے رنگ کا استعمال کیا جاتا ہے اور نیلا رنگ پانی کو ظاہر کرنے کے لیے استعمال ہوتا ہے۔

عنوان (Title)

ہر نقشے کا ایک عنوان (Title) ہوتا ہے جس سے پتا چلتا ہے کہ نقشہ کس جگہ کا ہے اور کس مقصد کے لیے بنایا گیا ہے۔ عنوان کے بغیر نقشے کے بارے میں معلومات حاصل کرنا مشکل ہوتا ہے۔ مثال کے طور پر دنیا کی آبادی کا نقشہ، پاکستان کے طبعی خدو خال کا نقشہ، پاکستان کی صنعتوں کا نقشہ، وغیرہ۔

زمین پر فاصلوں کو نقشہ پر چھوٹے فاصلوں سے نسبت دی جاتی ہے، اسے پیمانہ (Scale) کہتے ہیں۔ مثال کے طور پر دو مقامات کا درمیانی فاصلہ 6 کلومیٹر ہے۔ ہم ان مقامات کو نقشے پر ظاہر کرنا چاہتے ہیں۔ لیکن کاغذ پر 6 کلومیٹر جتنا لمبا خط نہیں کھینچا جاسکتا۔ ہم اس فاصلے کو ظاہر کرنے کے لیے ایک خاص نسبت مقرر کریں گے۔ یعنی ہم کاغذ پر 1 کلومیٹر کو 1 سینٹی میٹر سے ظاہر کرتے ہوئے یہ فاصلہ دکھا سکتے ہیں۔ اس نسبت سے 6 کلومیٹر کا فاصلہ 6 سینٹی میٹر ہوگا اور نقشے پر ہم ان دو جگہوں کا درمیانی فاصلہ 6 سینٹی میٹر سے ظاہر کریں گے۔




میں نے سیکھا! (I have learnt!)



- گلوب زمین کا ایک ماڈل ہوتا ہے جس سے زمین کی واضح شکل دیکھی جاسکتی ہے۔
- دنیا میں خشکی کے سات بڑے حصے پائے جاتے ہیں۔ انہیں براعظم کہا جاتا ہے۔
- بحروں کی تعداد پانچ ہے جنہیں بحر کہا جاتا ہے۔
- زمین یا زمین کے کسی حصے کو کاغذ یا کسی ہموار سطح پر ظاہر کرنے کو نقشہ کہتے ہیں۔
- حدود (Border)، سمتیں (Orientation)، علامتی فہرست (Legend)، عنوان (Title) اور پیمانہ (Scale) نقشے کے عناصر ہیں جو (BOLTS) کہلاتے ہیں۔

میرے کرنے کے کام  
(Work for me to do)



1۔ دیئے ہوئے سوالات کے مختصر جواب لکھیں۔

- i براعظم (Continent) اور بحر (Ocean) میں کیا فرق ہے؟
- ii نقشے کے عناصر کیوں استعمال کیے جاتے ہیں؟
- iii نقاطِ اصلیہ (Cardinal Points) سے کیا مراد ہے؟

2۔ دیے ہوئے سوالات کے تفصیلی جواب لکھیں۔

گلوب (Globe) اور نقشے (Map) سے کیا مراد ہے؟ ان میں فرق واضح کریں۔  
دو مقامات کے درمیانی فاصلے کو نقشے پر کس طرح ظاہر کیا جاسکتا ہے؟ مثال سے واضح کریں۔


i

ii

دنیا کے آٹھویں براعظم کے بارے میں معلومات حاصل کرنے کے لیے دی ہوئی ویب سائٹ ملاحظہ کریں:

<https://www.nationalgeographic.org/encyclopedia/zealandia/>

3۔ دیے ہوئے نقشے کو دیکھتے ہوئے سوالات کے جواب دیں۔



دنیا کے بڑے براعظم اور سمندر

یورپ کے مشرق میں کون سا بڑا براعظم ہے؟

جنوبی امریکا کے مشرق میں کون سا بحر واقع ہے؟

براعظم افریقہ اور آسٹریلیا کے درمیان کون سا بحر واقع ہے؟

دنیا کے انتہائی جنوب میں کون سا بڑا عظیم ہے؟

پاکستان دنیا کے کس بڑا عظیم میں موجود ہے؟

4- نیچے دیے ہوئے بیانات کے بارے میں آپ کیا جانتے ہیں؟

1- دنیا میں کل کتنے بڑا عظیم ہیں؟

2- دنیا میں کل کتنے بحر ہیں؟


3- دنیا کا سب سے بڑا بڑا عظیم کون سا ہے؟

4- دنیا کا سب سے بڑا بحر کون سا ہے؟

5- دیے ہوئے نقشے کو غور سے دیکھیں اور نقشے کے عناصر (BOLTS) کا استعمال کرتے ہوئے اس کا عنوان تحریر کریں۔

سمتی علامت (Orientations) اور علامتی فہرست (Legend) مکمل کریں۔

پہلے 1 سے 2 کا فاصلہ پیمانے کے مطابق کلومیٹر ظاہر کریں۔



6۔ نقشے کے عناصر کس طرح نقشے کو سمجھنے میں مدد دیتے ہیں؟ دی ہوئی جگہ میں نقشے کے عناصر کا استعمال لکھیں۔

| نقشے کے عناصر | استعمال |
|---------------|---------|
| پیمانہ        |         |
| حدود          |         |
| علامتی فہرست  |         |
| سمتیں         |         |
| عنوان         |         |

7۔ دی ہوئی علامتی فہرست کی اشکال بنائیں۔

|            |                      |          |                      |
|------------|----------------------|----------|----------------------|
| ہسپتال     | <input type="text"/> | اسکول    | <input type="text"/> |
| ریلوے لائن | <input type="text"/> | پوسٹ آفس | <input type="text"/> |
| پارک       | <input type="text"/> |          |                      |

ہمارے کرنے کے کام  
(Work for us to do)



سرگرمی: اپنے گھر سے اسکول تک کا نقشہ تیار کریں۔ اس نقشے پر گھر سے اسکول کے درمیان کی جگہیں بھی دکھائیں۔ نقشے کا عنوان تحریر کریں۔ اس کے علاوہ علامتی فہرست، پیمانہ اور سمتی علامت کا استعمال بھی کریں۔

انٹرنیٹ لنک (Internet Link)



دنیا کے بڑے بڑے علاقوں کے بارے میں جاننے کے لیے دی ہوئی ویب سائٹ ملاحظہ کریں۔

<https://www.nationalgeographic.org/encyclopedia/Continent/>

سرگرمی: بچوں سے پوچھیں کہ گھر سے اسکول تک کے راستے میں وہ کون کون سی جگہیں دیکھتے ہیں۔ ان جگہوں کے درمیان کا فاصلہ بھی ان سے پوچھیں۔ مزید پوچھیں کہ یہ جگہیں ان کے گھر اور اسکول سے کس سمت میں واقع ہیں۔ بعد ازاں بچوں کو جوڑیوں میں تقسیم کریں اور گھر سے اسکول تک کا نقشہ تیار کرنے میں ان کی مدد کریں۔



# پاکستان کے طبعی خدوخال

(Major Landforms of Pakistan)

حاصلاتِ تعلم: Learning Outcomes

اس سبق کی تکمیل کے بعد آپ اس قابل ہو جائیں گے کہ:

- پاکستان کے اہم طبعی خدوخال (Major Landforms) کی شناخت کر سکیں۔
- قدرتی ماحول (Physical Environment) کے پاکستان کے لوگوں کے طرز زندگی پر اثرات بیان کر سکیں۔
- بیان کر سکیں کہ کس طرح مختلف انسانی سرگرمیاں (Human Activities) قدرتی ماحول کو تبدیل کرتی ہیں: جنگلات کا کٹاؤ (Deforestation)، ڈیموں کی تعمیر (Building Dams)، صنعت کاری (Industry)، وغیرہ۔
- لوگوں کے مختلف پیشوں (Occupations) (زراعت Agriculture، کان کنی (Mining) اور صنعت کاری (Industrialization) کی نشان دہی کر سکیں۔
- پاکستان میں غذائی تحفظ کے تصور اور ضرورت کو بیان کر سکیں۔

سوچیں اور جواب دیں! (Think and Answer!)



- آپ کا تعلق پاکستان کے کس علاقے سے ہے؟
- آپ کا علاقہ کس طرح کا ہے؟ درست جواب پر (✓) کا نشان لگائیں۔

صحرائی

میدانی

پہاڑی


سطح مرتفع

ساحلی

پاکستان بلند و بالا پہاڑوں، سطح مرتفع، زرخیز میدانوں، خوبصورت وادیوں، ریتلے صحراؤں اور بل کھاتے دریاؤں پر مشتمل ایک وسیع ملک ہے۔ یہ ملک جنوب میں بحیرہ عرب کے ساحل سے شروع ہو کر شمال میں بلند و بالا پہاڑوں اور مشرق میں میدانوں سے شروع ہو کر مغرب میں سطح مرتفع تک پھیلا ہوا ہے۔

# پاکستان (طبعی نقشہ)

0 75 150 300 450 600 کلومیٹر



## طبعی خدوخال (Physical Features)

طبعی خدوخال کے لحاظ سے پاکستان درج ذیل حصوں پر مشتمل ہے:

- پہاڑی سلسلے (Mountainous Ranges)
- سطح مرتفع (Plateaus)
- میدانی علاقے (Plain Areas)
- ساحلی علاقے (Coastal Areas)
- صحرا (Deserts)

## پہاڑی سلسلے (Mountainous Ranges)

پہاڑ (Mountain) زمین کی سطح سے بلند اور ڈھلوان جگہ کو کہتے ہیں۔ پاکستان میں کئی پہاڑی سلسلے موجود ہیں۔ یہ پہاڑی سلسلے زیادہ تر شمالی علاقوں میں واقع ہیں۔ اس کے علاوہ بلوچستان میں بھی کچھ پہاڑی علاقے ہیں۔ پاکستان کے مشہور پہاڑی سلسلے درج ذیل ہیں:

• کوہ ہمالیہ (Himalayas) • کوہ قراقرم (Karakoram)

• کوہ ہندہ کش (Hindukush)

اسکردو، سوات، چترال اور کشمیر کی وادیاں انھی پہاڑی سلسلوں میں واقع ہیں۔ اکثر پہاڑوں کی چوٹیاں برف سے ڈھکی رہتی ہیں۔

وادی

وادی ایسی نشیبی جگہ کو کہتے ہیں جو پہاڑوں کے درمیان ہو۔

کیا آپ مزید جاننا چاہتے ہیں؟

Do you want to know more?

سطح مرتفع پوٹھوار کے جنوب میں کوہ نمک (Salt Range) واقع ہے۔ جہاں دنیا کی دوسری بڑی نمک کی کان "کھیوڑہ" پائی جاتی ہے۔

## سطح مرتفع (Plateaus)

زمین کی ایسی سطح جو گردنوں سے بلند ہو اور جس کے اطراف میں عمودی ڈھلوان اور درمیان سے ہموار ہو، سطح مرتفع (Plateau) کہلاتی ہے۔ پاکستان میں دو اہم سطوح مرتفع ہیں۔

• سطح مرتفع پوٹھوار (Potwar Plateau) • سطح مرتفع بلوچستان (Balochistan Plateau)

سطح مرتفع پوٹھوار کی بلندی 350-375 میٹر ہے۔ یہ دریائے سندھ اور دریائے جہلم کے درمیان واقع ہے۔ یہاں سردی اور مون سون

کی بارشیں بھی ہوتی ہیں اور اس کا ایک بڑا علاقہ زیر کاشت ہے۔ سطح مرتفع پوٹھوار کے جنوب

Do you want to know more?

بلوچستان میں سب سے بڑی نمکین پانی کی مشہور جھیل "ہامون مشخیل" ہے۔

میں کوہ نمک واقع ہے۔ اس کے درمیان سے دو اہم دریا دریائے سواں اور دریائے ہارو گزرتے ہیں۔

سطح مرتفع بلوچستان کی اوسط بلندی 600 سے 1200 میٹر ہے۔ اس کی زیادہ تر زمین پتھریلی،

بچوں کو پاکستان کا نقشہ دکھاتے ہوئے یہاں کے پہاڑی علاقوں، میدانی علاقوں، صحرائی علاقوں اور ساحلی علاقوں کی نشان دہی کروائیں اور بچوں کو ان علاقوں میں رہنے والے لوگوں کی سرگرمیوں سے آگاہ کریں۔



خشک اور بخر ہے۔ یہاں بارش کم ہوتی ہے۔ اس لیے یہ علاقہ کھیتی باڑی کے لیے موزوں نہیں۔ صرف ان جگہوں پر کھیتی باڑی ہوتی ہے جو دریاؤں کے کنارے واقع ہیں یا کاریز سے آبپاشی ممکن ہو۔ سطح مرتفع بلوچستان میں ژوب، ہنگول، جب، دشت اور پورالی اہم دریا ہیں۔

## میدانی علاقے (Plain Areas)

کم ڈھلوان اور تقریباً ہموار سطح کو میدانی علاقہ (Plains Area) کہتے ہیں۔ پاکستان میں وسیع اور زرخیز میدانی علاقے پائے جاتے ہیں۔ یہ میدانی علاقے دریائے سندھ اور اس کے معاون دریاؤں کی لائی ہوئی نرم اور زرخیز مٹی سے بنے ہیں۔ یہ دو حصوں پر مشتمل ہیں۔

دریائے سندھ کا زیریں میدان  
(Lower Indus Plain)

دریائے سندھ کا بالائی میدان  
(Upper Indus Plain)

دریائے سندھ کا بالائی میدان زیادہ تر پنجاب کے علاقے پر مشتمل ہے۔ جبکہ دریائے سندھ کا زیریں میدان سندھ کے بیشتر علاقے پر مشتمل ہے۔

کیا آپ مزید جانا چاہتے ہیں؟

Do you want to know more?

دریائے سندھ پاکستان کا سب سے بڑا دریا ہے۔ پنجاب کو پانچ دریا سیراب کرتے ہیں۔ اس لیے اسے پنجاب (پنج آب) یعنی پانچ دریاؤں کی سرزمین کہا جاتا ہے۔

یہ میدان دریائے سندھ اور اس کے معاون دریاؤں (دریائے جہلم، دریائے چناب، دریائے راوی اور دریائے ستلج) سے مل کر بنے ہیں۔ پنجند کے مقام پر یہ دریا آپس میں مل کر بہتے ہیں اور کوٹ مٹھن (ضلع راجن پور) کے مقام پر دریائے سندھ میں شامل ہو جاتے ہیں۔ دریاؤں کے پانی، زرخیز مٹی اور مناسب آب و ہوا کی وجہ سے یہ میدانی علاقے زراعت کے لیے نہایت موزوں ہیں۔

## صحرا (Desert)

صحرا ایسا علاقہ ہے، جہاں سالانہ بارش 10 انچ یا 25 سینٹی میٹر سے کم ہوتی ہے۔ پاکستان کے صحرائی علاقوں میں نباتات کی کمی ہے۔ یہاں زیادہ تر مٹی اور ریت کے ٹیلے پائے جاتے ہیں۔ پاکستان میں تین بڑے صحرا ہیں:



صحرا

خاران (Kharan Desert)

تھر (Thar Desert)

تھل (Thal Desert)

تھل کا صحرا پنجاب میں واقع ہے۔ خاران کا صحرا بلوچستان میں موجود ہے۔ جبکہ تھر کا صحرا سندھ اور پنجاب کے مشرقی حصے پر مشتمل ہے۔ پنجاب کے علاقے میں تھر کا جو حصہ واقع ہے، اسے چولستان (Cholistan Desert) کہتے ہیں جبکہ اس کا سندھ میں واقع حصہ نارا (Nara Desert) کہلاتا ہے۔

## ساحلی علاقے (Coastal Areas)



ساحلی علاقے

ٹھنکی اور سمندر سے ملنے والا علاقہ ساحلی علاقہ کہلاتا ہے۔ پاکستان کا ساحلی علاقہ بحیرہ عرب کے کنارے واقع ہے۔ یہ ساحلی علاقہ تقریباً 1050 کلومیٹر لمبا ہے۔ سندھ کے ساحلی علاقے پر کراچی پورٹ، پورٹ قاسم اور بلوچستان کے ساحلی علاقے پر گوادر کی بندرگاہیں واقع ہیں۔ کراچی پورٹ پاکستان کی سب سے بڑی اور تجارتی سرگرمیوں کے لیے مصروف ترین بندرگاہ ہے۔

کیا آپ مزید جاننا چاہتے ہیں؟

Do you want to know more?

چین پاکستان اقتصادی راہداری (CPEC) پاکستان اور چین کے درمیان تجارت کی فروغ کا ایک منصوبہ ہے جس سے معیشت کو فروغ ملے گا۔ گوادر کی بندرگاہ بھی اسی پراجیکٹ (Project) کا حصہ ہے۔

کیا آپ مزید جاننا چاہتے ہیں؟

Do you want to know more?

پاکستان میں کلٹن، منوڑہ، گڈانی اور کندلیہ کے ساحل مشہور تفریحی مقامات ہیں۔ یہ علاقے سیاحوں کے لیے بھی پرکشش ہیں۔

## پاکستان کے لوگوں کا طرز زندگی (Lifestyle of People in Pakistan)

پاکستان کے شمالی علاقوں میں پائے جانے والے پہاڑی سلسلے تقریباً سال برف سے ڈھکے رہتے ہیں۔ اس کے علاوہ یہاں بہت سے سیاحتی مقامات ہیں۔ یہاں کے لوگ سیاحوں کے رہنے اور کھانے پینے کا بندوبست کرتے ہیں۔ جو کہ ان کی آمدنی کا ایک بڑا ذریعہ ہے۔ ان علاقوں میں رہنے والے لوگ مویشی پالتے ہیں، باغبانی یا کھیتی باڑی بھی کرتے ہیں۔ خوراک میں یہ لوگ خشک میوہ جات، گوشت اور قبوہ استعمال کرتے ہیں۔ لباس میں موٹے اونے کپڑے اور ٹوپوں کا استعمال عام ہے۔ پہاڑی علاقوں میں گھروں کی چھتیں ڈھلوان رکھی جاتی ہیں تاکہ برف باری کے موسم میں برف گھروں کی چھتوں پر جمع نہ ہو سکے۔

پاکستان کے میدانی علاقوں میں رہنے والے زیادہ تر لوگوں کا پیشہ زراعت ہے۔ صنعت کاری اور تجارت بھی یہاں کے لوگوں کے اہم پیشے ہیں۔ یہاں زیادہ تر لوگ خوراک میں سبزیاں، دالیں، گوشت، مشروبات، دودھ اور لسی پسند کرتے ہیں۔ موسم زیادہ تر گرم اور خشک رہتا ہے اور لوگ سوتی کپڑے پہنتے ہیں۔

صحرائی علاقے پاکستان کے گرم ترین علاقے ہیں۔ ریت کے ٹیلوں اور بارش کم ہونے کی وجہ سے یہاں کی زمین بخر ہے اور نباتات بہت کم ہیں۔ یہاں کے لوگ مویشی پال کر گزر بسر کرتے ہیں۔ اونٹ اہم ترین صحرائی جانور ہے جو سواری کے لیے استعمال کیا جاتا ہے۔ یہاں لوگ خانہ بدوشوں کی زندگی گزارتے ہیں۔ پانی حاصل کرنے کے لیے انہیں دور دراز مقامات تک جانا پڑتا ہے۔

پاکستان کی سطح مرتفع کی زمین خشک اور بخر ہونے کی وجہ سے کاشت کاری کے لیے موزوں نہیں۔ جن علاقوں میں کاشت کاری کی جاتی ہے وہاں زیر زمین نہری نظام "کاریز" موجود ہے۔ یہاں کے لوگوں کا اہم پیشہ کان کنی اور گلہ بانی ہے۔ اس کے علاوہ کچھ علاقوں میں پھلوں کے باغات بھی پائے جاتے ہیں۔

پاکستان کے ساحلی علاقوں کے لوگوں کا اہم پیشہ ماہی گیری ہے۔ اس کے علاوہ بندرگاہوں کی وجہ سے کچھ لوگ تجارتی سرگرمیوں سے بھی وابستہ ہیں۔ خوراک میں سمندری غذا جیسے مچھلی اور جھینگے یہاں کے لوگ شوق سے کھاتے ہیں۔ لباس میں سوتی کپڑوں کا استعمال کرتے ہیں۔ گھروں کی تعمیر ہو ادار ہوتی ہے۔ اس مقصد کے لیے صحن اور گھروں کے اطراف میں راہ داریاں بنائی جاتی ہیں۔

## انسانی سرگرمیاں اور ان کے اثرات (Impacts of Human Activities)

اب تک ہم پڑھ چکے ہیں کہ پاکستان مختلف خصوصیات کے حامل خطوں جیسے پہاڑوں، وادیوں، سطوح مرتفع، صحراؤں اور میدانوں پر مشتمل ہے۔ یہ خطے قدرتی ماحول کا حصہ ہیں۔ قدرتی ماحول لوگوں کی زندگیوں پر اثر انداز ہوتا ہے۔ مثال کے طور پر پہاڑی علاقوں میں رہنے والے

لوگوں کی خوراک، لباس، ان کا ذریعہ معاش میدانی علاقوں میں رہنے والے لوگوں سے مختلف ہوتا ہے۔ جس طرح قدرتی ماحول لوگوں کی زندگیوں کو متاثر کرتا ہے اسی طرح انسانی سرگرمیاں بھی ماحول پر مثبت اور منفی اثرات مرتب کرتی ہیں۔ جیسا کہ جنگلات کی کٹائی، ڈیموں کی تعمیر اور صنعت کاری۔

## درخت اور جنگلات کا کٹاؤ (Deforestation)

درخت اور جنگلات ماحول کو آلودہ ہونے سے بچاتے ہیں۔ ماحول میں موجود کاربن ڈائی آکسائیڈ کو جذب کرتے ہیں اور آکسیجن خارج کرتے ہیں۔ جنگلات سیلاب روکنے میں بھی مدد دیتے ہیں۔ اس کے علاوہ یہ مختلف جانوروں اور پرندوں کی پناہ گاہیں ہیں۔ ان کے کٹاؤ سے ماحول میں کاربن ڈائی آکسائیڈ کی مقدار بڑھ جاتی ہے، درجہ حرارت میں اضافہ ہوتا ہے اور سیلاب کا خطرہ بھی بڑھ جاتا ہے۔


## ڈیم (Dams)

ڈیموں کے بے شمار فوائد ہیں۔ آب پاشی اور بجلی پیدا کرنے کے لیے بڑے بڑے ڈیم بنائے جاتے ہیں۔ اس کے علاوہ ڈیموں کا پانی نہروں کے ذریعے سے کھیتوں کو بھی پہنچایا جاتا ہے تاکہ فصلیں سیراب ہو سکیں۔ لیکن ان کی تعمیر سے دریاؤں کی زرخیز مٹی ڈیموں کی اونچی دیواروں کے سبب ایک ہی جگہ رک جاتی ہے۔ اس کے علاوہ آبی حیات بھی متاثر ہوتی ہے کیوں کہ پانی میں رہنے والے جانوروں کو ایک جگہ سے دوسری جگہ منتقل ہونے میں دشواری پیش آتی ہے۔

ڈیم

کرتے ہیں کچھ نیا  
Let's do something new!  
اپنے ساتھیوں کے ساتھ مل کر ایک پوسٹ تیار کریں اور بتائیں کہ جنگلات کو کس طرح بچایا جاسکتا ہے۔ بعد ازاں اپنے اسکول میں ایک ہم چلائیں اور ان پوسٹروں کے ذریعے سے طلبہ کو ”جنگلات بچاؤ“ مہم کے بارے میں آگاہی دیں۔

کیا آپ مزید جانتا چاہتے ہیں؟  
Do you want to know more?  
حکومت پاکستان کی جانب سے ”10 بلین درخت“ لگانے کی مہم کی منصوبہ بندی کی جا چکی ہے۔ جس کے تحت پاکستان میں پانچ سالوں (2018ء تا 2023ء) میں ”10 بلین درخت“ لگائے جائیں گے۔



## صنعت کاری (Industry)



پاکستان کی معاشی ترقی میں صنعت کاری انتہائی اہم ہے۔ جہاں ہماری ضرورت کی اشیاء پیدا ہوتی ہیں اور کئی لوگوں کا روزگار بھی صنعت سے وابستہ ہے۔ لیکن صنعتوں اور کارخانوں سے نکلنے والا دھواں اور کیمیائی مادے ماحول کو آلودہ کرتے ہیں۔ ان سے نکلنے والا دھواں اور کیمیائی مادے انسانوں، جانوروں اور پودوں کے لیے نہایت نقصان دہ ہیں۔

## انسانی سرگرمیوں کے منفی اثرات کی روک تھام (Prevention of Negative Impacts of Human Activities)

ان انسانی سرگرمیوں کے منفی اثرات کی روک تھام کے لیے ہمیں چاہیے کہ:

❁ جنگلات کا کٹاؤ روکا جائے اور اگر درخت کاٹنے کی ضرورت محسوس ہو تو ان کی جگہ نئے درخت لگائے جائیں۔

❁ کارخانے اور صنعتیں آبادی سے دور لگائی جائیں۔

❁ ایسی گاڑیوں کا استعمال کیا جائے جو ماحول کو کم سے کم آلودہ کریں۔

❁ بغیر ضرورت نل بند کر کے پانی کو ضائع ہونے سے بچائیں۔

❁ بارش کا پانی ذخیرہ کر کے اسے محفوظ کریں تاکہ فصلوں کو اس پانی سے سیراب کیا جاسکے۔

## پاکستان کے لوگوں کے پیشے (Occupations of People of Pakistan)

پاکستان کے مختلف خطوں میں رہنے والے لوگ مختلف پیشوں سے منسلک ہیں۔ عام طور پر ان پیشوں میں زراعت، کان کنی اور صنعت کاری شامل ہیں۔

## زراعت (Agriculture)

زراعت سے مراد فصلیں کاشت کرنا اور جانور پالنا ہے۔ پاکستان ایک زرعی ملک ہے اور پاکستان کی معیشت کا زیادہ تر انحصار زراعت پر ہے۔ میدانی علاقوں میں بننے والے زیادہ تر لوگ زراعت کے پیشے سے وابستہ ہیں۔ دریاؤں کے پانی، بارش اور زرخیز مٹی کی بدولت میدانی علاقوں میں سارا سال مختلف قسم کی فصلیں کاشت کی جاتی ہیں۔ اہم فصلوں میں ریح اور خریف کی فصلیں شامل ہیں۔

خریف کی فصل اپریل سے جون کے مہینوں میں بوئی جاتی ہے۔ یہ فصل اکتوبر سے دسمبر کے مہینوں میں کاٹی جاتی ہے۔ خریف کی فصل میں چاول، کپاس، گنا اور مکئی شامل ہیں۔

ریح کی فصل اکتوبر اور دسمبر کے مہینوں میں بوئی جاتی ہے اور یہ فصل اپریل اور مئی کے مہینوں میں کاٹی جاتی ہے۔ ریح کی فصل میں گندم، دالیس، مٹر، جو اور سرسوں شامل ہیں۔

فصلوں کی بہترین اور بروقت کاشت کو ممکن بنایا جائے، اس کے ساتھ ساتھ غذائی تحفظ کے لیے ہماری ذمہ داری ہے کہ ہم خوراک کو ضائع ہونے سے بچائیں۔

کاشت کار فصلیں اگانے کے ساتھ ساتھ جانوروں کی افزائش بھی کرتے ہیں۔ ان جانوروں میں گائے، بھینسیں، بھیڑیں، بکریاں اور مرغیاں شامل ہیں۔ ان جانوروں سے گوشت، دودھ، انڈے، اون، وغیرہ حاصل کی جاتی ہے۔

## صنعت کاری (Industry)

صنعت سے مراد فیکٹریاں اور کمپنیاں ہیں جو مختلف قسم کی اشیاء پیدا کرتی ہیں اور خدمات فراہم کرتی ہیں۔ صنعت کاری بہت سے لوگوں کے روزگار کا ذریعہ ہے اور بہت سی تجارتی سرگرمیوں کا انحصار بھی صنعتوں پر ہے۔ اس لیے صنعت کاری کو پاکستان کی معیشت میں اہم مقام حاصل ہے۔ پاکستان کی اہم صنعتوں میں ٹیکسٹائل کی صنعت (Textile Industry)، چینی کی صنعت (Sugar Industry)، سینٹ کی صنعت (Cement Industry)، کھادوں کی صنعت (Fertilizer Industry)، کھیلوں کے سامان (Sports Industry) کی تیاری اور لوہے کی صنعت (Iron & Steel Industry) شامل ہیں۔

### Stop and Tell

آپس میں بات چیت کریں کہ پاکستان میں صنعت کاری کو کس طرح فروغ مل سکتا ہے؟ اپنے نتائج کو نکات کی صورت میں پیش کریں۔

## کان کنی (Mining)

کان کنی سے مراد زمین کی سطح کے نیچے سے معدنیات اور دیگر اشیاء کا نکالنا ہے۔ ان میں کوئلہ، معدنی تیل، قدرتی گیس، ہیرے، جواہرات، سونا، چاندی اور قیمتی پتھر شامل ہیں۔ پاکستان کے بعض حصوں میں رہنے والے لوگوں کا اہم پیشہ کان کنی بھی ہے۔ پاکستان میں کوئلے (Coal)، تانبے (Copper)، سونے (Gold)، کرومائیٹ (Chromite)، چونے کے پتھر (Limestone)، چسپم (Gypsum)، نمک (Mineral Salt) اور قدرتی گیس (Natural Gas) کے وسیع ذخائر موجود ہیں۔

### کیا آپ مزید جاننا چاہتے ہیں؟

#### Do you want to know more?

قدرتی گیس (Natural Gas) سب سے پہلے بلوچستان میں سوئی (ڈیرہ گٹی) کے مقام پر 1952ء میں دریافت ہوئی۔

### میں نے سیکھا! (I have learnt!)

- پاکستان کی سرزمین پہاڑی علاقے، میدانی علاقے، ساحلی علاقوں، صحرائی علاقے اور سطوح مرتفع پر مشتمل ہے۔
- پاکستان کے مختلف علاقوں کی سطح زمین مختلف ہے۔
- مختلف علاقوں کے لوگوں کا طرز زندگی مخصوص ہے۔
- جنگلات کا کٹاؤ، ڈیموں کی تعمیر اور صنعت کاری ایسی انسانی سرگرمیاں ہیں جو ماحول پر مثبت اور منفی اثرات مرتب کرتی ہیں۔
- پاکستان کے لوگوں کے اہم پیشے زراعت، صنعت کاری، تجارت، کان کنی اور گلہ بانی ہیں۔



1- دیے ہوئے سوالات کے مختصر جواب لکھیں۔

- i پاکستان کے اہم طبعی خدوخال کے نام لکھیں۔
- ii پاکستان کے اہم پہاڑی سلسلوں کے نام لکھیں۔
- iii ایسی کون سی انسانی سرگرمیاں ہیں جو ماحول پر اثر انداز ہو رہی ہیں؟
- iv پاکستان میں کون کون سے معدنی ذخائر پائے جاتے ہیں؟
- v پاکستان کی اہم صنعتوں کے نام لکھیں۔

2- دیے ہوئے سوالات کے تفصیلی جواب لکھیں۔


- i پاکستان کی سطح مرتفع پر ایک تفصیلی نوٹ لکھیں۔
- ii پاکستان کے میدانی اور صحرائی علاقوں کا آپس میں موازنہ کریں۔
- iii پاکستان میں زراعت کی اہمیت کے بارے میں آپ کیا جانتے ہیں؟ تحریر کریں۔
- iv اگر آپ ایک زرعی ماہر ہوتے تو کسانوں کو ایسی کون سی تجاویز دیتے، جن سے وہ زراعت کے شعبے میں ترقی کر سکتے اور پیداوار کے نئے نئے طریقے اپنا سکتے ہیں؟

3- پاکستان کے مختلف علاقوں میں لوگوں کا طرز زندگی کیا ہے؟ دی ہوئی جگہ میں لکھیں۔

پہاڑی علاقہ

لوگوں کے اہم پیشے: \_\_\_\_\_ خوراک: \_\_\_\_\_ لباس: \_\_\_\_\_

لوگوں کے اہم پیشے: \_\_\_\_\_ خوراک: \_\_\_\_\_ لباس: \_\_\_\_\_



5- دی ہوئی تصویر غور سے دیکھیں۔ یہ انسانی سرگرمی کس طرح ماحول کو متاثر کرتی ہے اور ان اثرات کو کس طرح کم کیا جاسکتا ہے؟ تحریر کریں۔

ہمارے کرنے کے کام  
(Work for us to do)



سرگرمی 1: دس پودوں کے نام تلاش کریں جو ماحول اور فضا کو صاف رکھنے میں مددگار ثابت ہوتے ہیں۔ ان میں سے کوئی ایک پودا اپنے گھر یا اسکول میں لگائیں۔

انٹرنیٹ لنک (Internet Link)



ماحول اور فضا کو صاف رکھنے کے لیے جو پودے مددگار ثابت ہوتے ہیں۔ ان کی فہرست دی ہوئی ویب سائٹ سے ملاحظہ کریں۔

[bhg.com.au/best-air-cleaning-plants](http://bhg.com.au/best-air-cleaning-plants)

سرگرمی 2: ماحول دوست عناصر (Eco-friendly Elements)

شجر کاری، دھوئیں کے بغیر گاڑیاں اور ماحول دشمن عناصر

(Non-eco-friendly Elements) جنگلات کا کٹاؤ،

فیکٹریوں اور گاڑیوں کا دھواں اور فضلہ کو ایک مکالمے کی صورت

میں بیان کریں۔

سرگرمی 1: ایسے پودوں کے نام تلاش کرنے میں بچوں کی مدد کریں جو ماحول اور فضا کو صاف رکھنے میں مددگار ثابت ہوتے ہیں۔ اس کے لیے دی ہوئی ویب سائٹ سے مدد لی جاسکتی ہے۔ بعد ازاں اسکول میں شجر کاری کے دن کا اہتمام کرتے ہوئے ہر بچے کی حوصلہ افزائی کریں کہ وہ ایک پودا لگائے۔



سرگرمی 2: بچوں کو گروپس میں تقسیم کریں۔ ان کی حوصلہ افزائی اور رہنمائی کریں کہ وہ ماحول دوست عناصر اور ماحول دشمن عناصر پر بات چیت کر سکیں۔ اس بات چیت کے تمام اہم نکات تجزیہ تحریر پر لکھیں اور بعد ازاں بچوں سے کہیں کہ وہ باہمی مشاورت سے ان نکات کو مددگار لسانی انداز میں پیش کریں۔

# موسم اور آب و ہوا

## (Weather and Climate)


حاصلاتِ تعلم: Learning Outcomes

- اس سبق کی تکمیل کے بعد آپ اس قابل ہو جائیں گے کہ:
- موسم (Weather) اور آب و ہوا (Climate) کی تعریف کر سکیں۔
- موسم (Weather) اور آب و ہوا (Climate) کے عناصر کی شناخت کر سکیں: درجہ حرارت (Temperature)، بارش (Rain) اور ہوا (Winds) وغیرہ۔
- آب و ہوا پر اثر انداز ہونے والے عوامل (Factors Affecting Climate) کی شناخت کر سکیں۔
- وضاحت کر سکیں کہ قدرتی آفات (Natural Disasters)، سیلاب (Floods)، زلزلے (Earthquake)، گرد باد (Cyclones)، برف شار (Avalanches)، وغیرہ کیسے رونما ہوتی ہیں۔
- قدرتی آفات (Natural Disasters) خاص طور پر زلزلے سے پہلے (Before)، دوران میں (During) اور بعد میں (After) کیے جانے والے حفاظتی اقدامات کی شناخت کر سکیں۔

اگر ہم روزمرہ کے موسم کا مشاہدہ کریں تو ہم دیکھتے ہیں۔ کہ کسی روز دھوپ ہوتی ہے اور شدید گرمی، کبھی بادل اور کبھی بارش اور کبھی تیز ہوائیں چلتی ہیں۔ دھوپ، بارش، بادل اور ہوائیں سب موسمی کیفیات ہیں۔

سوچیں اور جواب دیں! (Think and Answer!)


- آپ کے علاقے میں پچھلے ہفتے کا موسم کیسا تھا؟
- علامت کے ذریعے سے موسم کے بارے میں بتائیں۔



کل کا موسم کیسا تھا؟

آج کا موسم کیسا ہے؟

کسی خاص جگہ اور وقت کی فضائی حالت موسم (Weather) کہلاتی ہے۔ کسی جگہ پر لمبے عرصے تک رہنے والی موسمی کیفیات وہاں کی آب و ہوا (Climate) کہلاتی ہیں۔ کسی جگہ کی آب و ہوا خاصے عرصے تک ایک جیسی رہتی ہے۔ لیکن ضروری نہیں کہ وہاں کا موسم بھی ایک جیسا ہی رہے۔



موسم ایک سے دوسرے گھنٹے یا ایک سے دوسرے دن میں بدلتا رہتا ہے۔  
موسم اور اس کے بدلنے کا اندازہ موسم کے عناصر سے لگایا جاسکتا ہے۔  
آئیے! موسم پر اثر انداز ہونے والے عناصر کے بارے میں پڑھتے ہیں۔

### موسم کے عناصر (Elements of Weather)

ایسے کئی عناصر ہیں جو موسم پر اثر انداز ہوتے ہیں، جیسے درجہ حرارت،

بارش، ہوائیں، ہوا کا دباؤ اور ہوا میں نمی وغیرہ۔ اس سبق میں ہم موسم کے تین عناصر کے بارے میں پڑھیں گے۔

ہوا (Winds)

بارش (Rain)

درجہ حرارت (Temperature)

### درجہ حرارت (Temperature)

سردی یا گرمی کی شدت درجہ حرارت (Temperature) سے معلوم ہوتی ہے۔ کسی جگہ کا درجہ حرارت  $40^{\circ}\text{C}$  ہو تو اس کا مطلب ہے وہاں شدید گرمی پڑ رہی ہے۔ اگر درجہ حرارت  $2^{\circ}\text{C}$  ہو تو وہاں شدید سردی کا موسم ہے۔  
درجہ حرارت تھرمامیٹر (Thermometer) کی مدد سے معلوم کیا جاتا ہے۔ اسے ناپنے کی اکائی سیلسیس ( $^{\circ}\text{C}$ ) (Celsius) یا فارن ہائیٹ ( $^{\circ}\text{F}$ ) (Fahrenheit) ہوتی ہے۔



تھرمامیٹر  
(Thermometer)

کیا آپ مزید جاننا چاہتے ہیں؟

Do you want to know more?

پانی کا نقطہ انجماد ( $0^{\circ}\text{C}$  Freezing point) ہوتا ہے۔

جبکہ نقطہ جوش ( $100^{\circ}\text{C}$  Boiling Point) ہوتا ہے۔

روا رکھیں اور بتائیں


Stop and Tell

آپ کیسے معلوم کر سکتے ہیں کہ آج کتنی

گرمی ہے یا کتنی سردی؟

بچوں سے گزرے ہوئے کل کے موسم کے بارے میں پوچھیں اور آج کے موسم کے بارے میں بھی بات کریں۔ ان سے پوچھیں کہ آج اور کل کے موسم میں کیا فرق ہے۔  
بچوں کو موسمی کیفیات کے لٹیش کارڈ دکھاتے ہوئے مختلف موسموں کے بارے میں بتائیں۔ بچوں کو بتائیں کہ موسم ایک سے دوسرے گھنٹے یا ایک سے دوسرے دن میں بدلتا رہتا ہے۔ مثال کے طور پر آج دھوپ ہے تو ہو سکتا ہے کہ کل بارش ہو جائے۔ جب کہ کسی علاقے کی آب و ہوا کئی سال تک ایک جیسی رہتی ہے۔ مثال کے طور پر ساحلی علاقوں کی آب و ہوا سارا سال معتدل رہتی ہے۔

## بارش (Rain)




مقیاس المطر (Rain Gauge)

بادلوں سے پانی کے قطرے زمین کی سطح پر بارش (Rain) کی شکل میں گرتے ہیں۔ بارش کو ناپنے کا آلہ مقیاس المطر (Rain Gauge) کہلاتا ہے۔ بارش کی پیمائش ملی میٹر یا انچ میں کی جاتی ہے۔

## ہوائیں (Winds)

ہوائیں (Winds) مختلف سمتوں میں چلتی ہیں۔ ان کا رخ معلوم کرنے کے لیے بادنما (Wind Vane) استعمال کیا جاتا ہے۔ اس کے علاوہ یہ ہوائیں جس رفتار سے چلتی ہیں۔ اس کی پیمائش کا آلہ باد پیمائش (Anemometer) کہلاتا ہے۔ ہوائی رفتار کی پیمائش کی اکائی کلومیٹر فی گھنٹا ہوتی ہے۔



بادنما (Wind Vane)

## آب و ہوا پر اثر انداز ہونے والے عوامل (Factors Affecting Climate)

کیا آپ نے کبھی سوچا ہے کہ اگر ایک خطے میں شدید سردی کا موسم ہے تو دوسری طرف کسی علاقے میں شدید گرمی کیوں پڑتی ہے؟ بہت سے عوامل موسم پر اثر انداز ہوتے ہیں۔ جن کی وجہ سے مختلف خطوں کا موسم مختلف ہوتا ہے۔ ان عوامل میں سطح سمندر سے بلندی، خط استوا سے دوری، ہواؤں کا رخ، وغیرہ شامل ہیں۔ ذیل میں ہم جائزہ لیں گے کہ کون کون سے عوامل موسم پر اثر انداز ہوتے ہیں۔



سطح سمندر سے بلندی

## سطح سمندر سے بلندی (Height above Sea Level)

کوئی علاقہ سطح سمندر سے جتنا بلند ہوتا چلا جائے وہاں درجہ حرارت اتنا ہی کم ہوتا چلا جائے گا۔ یہی وجہ ہے کہ پہاڑوں پر درجہ حرارت کم ہوتا ہے اور میدانی علاقوں میں درجہ حرارت زیادہ ہوتا ہے۔



خط استوا سے فاصلہ

## خط استوا سے فاصلہ (Distance from Equator)

وہ علاقے جو خط استوا کے قریب ہیں وہاں سارا سال گرمی پڑتی ہے۔ کیوں کہ سورج کی شعاعیں خط استوا پر سارا سال عموداً پڑتی ہیں۔ جب کہ ایسے علاقے جو خط استوا سے دور ہیں وہاں سورج کی شعاعیں ترچھی پڑتی ہیں۔ اس وجہ سے یہ علاقے نسبتاً کم گرم ہوتے ہیں۔



سمندر سے فاصلہ


## سمندر سے فاصلہ (Distance from the Sea)

پانی خشکی کی نسبت نہ ہی جلد گرم ہوتا ہے اور نہ ہی ٹھنڈا۔ اسی وجہ سے سمندر کے گرد ساحلی علاقوں کا درجہ حرارت معتدل رہتا ہے۔ اس کو معتدل رکھنے میں پانی کی سرد اور گرم روئیں (Cold and Hot Water Ocean Currents) بھی معاون ثابت ہوتی ہیں اور وہ علاقے جو سمندر سے دور واقع ہیں وہ اس کے اثر سے دور ہیں اور وہاں درجہ حرارت اپنے علاقے کے مطابق ہوتا ہے۔

کیا آپ مزید جاننا چاہتے ہیں؟

Do you want to know more?

ایبٹ آباد، ناران، کاغان، سوات، ہتھیالگی، ایوبیہ، گلگت بلتستان، مری اور کوہاٹ جیسے علاقے ساحل سمندر سے بلندی پر واقع ہیں اس لیے یہاں پر درجہ حرارت کم ہوتا ہے اور یہ علاقے ٹھنڈے ہیں۔



ہوا کا رخ

## ہواؤں کا رخ (Winds Direction)

ہوائیں ہمیشہ زیادہ دباؤ والے علاقے سے کم دباؤ والے علاقے کی طرف چلتی ہیں اسی وجہ سے جب ہوائیں ٹھنڈے علاقوں کی طرف سے آتی ہیں تو ان سے درجہ حرارت میں کمی واقع ہوتی ہے۔ جبکہ گرم اور خشک علاقوں سے آنے والی ہوائیں درجہ حرارت میں اضافے کا باعث بنتی ہیں۔ مثلاً کراچی کا ساحلی علاقہ سمندر سے آنے والی ہوا سے معتدل رہتا ہے جبکہ لاہور سمندر سے دوری کی وجہ سے گرمیوں میں گرم رہتا ہے۔

کیا آپ مزید جاننا چاہتے ہیں؟

Do you want to know more?

انٹارکٹیکا دنیا کا سرد ترین خطہ ہے۔

ہم اکثر سنتے ہیں کہ آج تیز آندھی چلی یا طوفان آیا۔ آندھی، طوفان، سیلاب اور زلزلے سب قدرتی آفات میں شامل ہیں۔ زمین پر رونما ہونے والے ایسے فطری واقعات جن میں زندگیوں اور املاک کا نقصان ہو، قدرتی آفات (Natural Disasters) کہلاتے ہیں۔ ان میں سے چند قدرتی آفات کے بارے میں ہم پڑھیں گے۔



سیلاب

## قدرتی آفات (Natural Disasters)

### سیلاب (Floods)

زیادہ بارش کی وجہ سے جب دریاؤں میں پانی کی سطح بڑھ جائے اور پانی دریاؤں کے کناروں سے نکل کر خشکی پر آجائے، تو اسے سیلاب کہتے ہیں۔ کبھی کبھی اس پانی کی رفتار اتنی تیز ہوتی ہے کہ یہ ہر چیز بہا کر لے جاتا ہے جن میں انسان، جانور اور پودے سب ہی شامل ہیں۔ ڈیم اور جنگلات سیلاب روکنے میں مددگار ثابت ہوتے ہیں۔

## زلزلہ (Earthquake)

زلزلے سے مراد زیر زمین مختلف حرکات کے سبب زمین کی سطح پر پیدا ہونے والی ایسی تھر تھراہٹ ہے۔ جس کے نتیجے میں عمارتیں اور سڑکیں تباہ ہو جاتی ہیں۔ اس کے علاوہ لوگوں کا جانی و مالی نقصان بھی ہو سکتا ہے۔


کیا آپ مزید جاننا چاہتے ہیں؟

Do you want to know more?

پاکستان میں آٹھ اکتوبر 2005ء کا زلزلہ شدید ترین تھا۔ جس میں آزاد کشمیر کا علاقہ اور صوبہ خیبر پختونخوا شدید متاثر ہوئے۔ اس زلزلے میں تقریباً 80,000 لوگ جاں بحق ہوئے۔

## گردباد (Cyclones)

اگر کسی علاقے کا درجہ حرارت زیادہ ہو جائے تو اس علاقے کی ہوا گرم ہو کر اوپر اٹھتی ہے۔ اس طرح اس علاقے میں ہوا کا دباؤ کم ہو جاتا ہے۔ ہوا کے اس کم دباؤ والے علاقے کی طرف ارد گرد کے علاقوں سے زیادہ دباؤ والی ہوائیں چلنا شروع ہو جاتی ہیں۔ جس سے گردباد بنتے ہیں۔ یہ تیزی سے چلتی ہوئی ہوا انسانوں اور دوسری ایشیا کو نقصان پہنچا سکتی ہے۔ گردباد نہ صرف خشکی کے علاقوں بلکہ سمندروں میں بھی بنتے ہیں۔



گردباد

کیا آپ مزید جاننا چاہتے ہیں؟


Do you want to know more?

گوانو 2007ء کا گردباد اب تک کے ریکارڈ میں بحیرہ عرب کا شدید ترین اور تیز رفتار گردباد ہے۔

پاکستان کے جنوب میں بھی ایک سمندر واقع ہے، جسے بحیرہ عرب کہتے ہیں۔ یہ بحر ہند کا حصہ ہے۔ یہاں جو گردباد بنتے ہیں، انہیں حاری گردباد (Tropical Cyclones) کہتے ہیں۔ یہ گردباد پاکستان کے ساحلی علاقوں ٹھٹھہ، بدین، جیوانی اور گوادر کے علاقوں میں تباہ کاریاں یا نقصان پھیلاتے ہیں۔

## برف شار (Avalanches)

برفیلے تو دوں اور برف کا تیزی سے کشش ثقل کے باعث پہاڑوں کے ارد گرد سے ہوتے ہوئے نیچے کی جانب آنا برف شار (Avalanches) کہلاتا ہے۔ یہ دراصل پہاڑوں پر آنے والے برف کا طوفان ہے۔ جس سے وہاں موجود انسانوں کو نقصان پہنچ سکتا ہے۔



برف شار

کرتے ہیں پھر کیا

Let's do something new!

اپنے ساتھی کے ساتھ مل کر ہنگامی صورت حال سے نمٹنے کے لیے ٹیلی فون ڈائریکٹری کی مدد سے ایمرجنسی نمبر تلاش کر کے ایک چارٹ ہاپر پر لکھیں۔ بعد ازاں یہ چارٹ کرہ جماعت میں آویزاں کریں۔

## قدرتی آفات کی صورت میں حفاظتی اقدامات (Safety Measures in Case of Natural Disaster)

قدرتی آفات کی صورت میں چند حفاظتی اقدامات ضروری ہیں۔ بچو! آج ہم ان حفاظتی اقدامات کے بارے میں پڑھیں گے جن پر عمل کرتے ہوئے ہم خاصی حد تک ان آفات سے محفوظ رہ سکتے ہیں۔

## قدرتی آفات سے پہلے (Before Natural Disasters)

- موسمی حالات کے بارے میں باخبر رہ جائے۔
- لوگوں کو قدرتی آفت سے بچنے کے لیے پہلے سے آگاہ کر دیا جائے۔
- سیلاب اور برفِ ثار سے محفوظ رہنے کے لیے جنگلات کے کٹاؤ کو روکا جائے۔
- آبادیاں اور بستیاں ندی نالوں اور کچے کے علاقوں سے دور بنائی جائیں۔
- کسی ممکنہ خطرے کی پیش گوئی ہوتے ہی کسی محفوظ مقام پر منتقل ہو جائیں۔

## قدرتی آفات کے دوران (During Natural Disasters)



- اپنے حواس پر قابو رکھیں۔
- اپنا حفاظتی سامان تیار رکھیں۔ جس میں خشک خوراک اور ادویات وغیرہ شامل ہوں۔
- زلزلے کے وقت کوشش کریں کہ عمارتوں اور گھروں سے باہر نکل آئیں۔
- قدرتی آفات کی صورت میں کوشش کریں کہ پہلے سے بتائے ہوئے کسی محفوظ مقام پر چلے جائیں۔

## قدرتی آفات کے بعد (After Natural Disasters)

- قدرتی آفات سے متاثر لوگوں کو کھانے پینے کی اشیاء اور ضروری سامان فراہم کیا جائے۔
- جن لوگوں کا نقصان ہو ان کے مسائل حل کرنے کی کوشش کی جائے۔ یہ کام حکومت اور لوگ مل کر کریں۔
- زخمیوں کو ابتدائی طبی امداد دی جائے۔
- امدادی کیمپ لگائے جائیں تاکہ متاثرہ لوگوں کی مدد کی جاسکے۔

بچوں کو بتائیں کہ دریاؤں کے ارد گرد کے علاقے (کچے کے علاقوں) میں ٹھہرتے ہیں جو کسی کی ملکیت نہیں ہوتے۔





- کسی خاص جگہ اور وقت کی فضائی حالت موسم (Weather) کہلاتی ہے۔
- کسی جگہ پر لمبے عرصے تک رہنے والی موسمی کیفیات وہاں کی آب و ہوا (Climate) کہلاتی ہیں۔
- درجہ حرارت، بارش اور ہوا میں موسمی عناصر ہیں۔
- سطح سمندر سے بلندی، خط استوا سے دوری، سمندر سے قربت اور ہواؤں کا رخ ایسے عوامل ہیں جو موسم پر اثر انداز ہوتے ہیں۔
- زمین پر رونما ہونے والے ایسے فطری واقعات جن میں زندگیوں اور جائیداد کا نقصان ہو، قدرتی آفات کہلاتے ہیں۔
- سیلاب، زلزلے، برفِ شارا اور گردِ بادل قدرتی آفات میں شامل ہیں۔
- قدرتی آفات سے بچاؤ کے حفاظتی اقدامات پر عمل کرتے ہوئے ہم خاصی حد تک ان آفات سے محفوظ رہ سکتے ہیں۔

### میرے کرنے کے کام

(Work for me to do)



1۔ دیے ہوئے سوالات کے مختصر جواب لکھیں۔

- i موسم اور آب و ہوا میں کیا فرق ہے؟
- ii موسم کے بدلنے کا اندازہ کیسے لگایا جاسکتا ہے؟
- iii قدرتی آفات سے کیا مراد ہے؟ مثالیں لکھیں۔
- iv گردِ بادل کیسے بنتے ہیں؟

2۔ دیے ہوئے سوالات کے تفصیلی جواب لکھیں۔

- i موسم پر کون کون سے عوامل اثر انداز ہوتے ہیں؟
- ii قدرتی آفات سے بچاؤ کے لیے کیا کیا احتیاطی تدابیر اختیار کی جاسکتی ہیں؟

3۔ دیے ہوئے موسمی حالات کے بارے میں بتائیں کہ یہ موسمی کیفیت ہے یا آب و ہوا؟

i لاہور میں پچھلے تین دن سے بارش ہو رہی ہے۔

i

ii پاکستان میں دسمبر اور جنوری میں شدید سردی پڑتی ہے۔

ii

iii ہر سال بارشوں کا موسم جولائی اور اگست میں آتا ہے۔

iii

iv کل پشاور کا درجہ حرارت  $35^{\circ}$  ڈگری سینٹی گریڈ تھا۔

iv

v اس وقت ہوا کا رخ مغرب کی جانب ہے۔

v


vi صحرائے اعظم (ریگستان) میں سالانہ 14 انچ بارش ہوتی ہے۔

vi

4۔ اشاروں کی مدد سے بتائیں کہ یہ کون سا موسمی عنصر ہے؟

| پانی کے قطرے، مقیاس المطر | سردی یا گرمی کی شدت، سینٹی گریڈ | سمت اور رفتار، باد نما اور باد پتلا |
|---------------------------|---------------------------------|-------------------------------------|
|                           |                                 |                                     |

5۔ تصاویر دیکھ کر بتائیں کہ یہ عوامل کس طرح موسم پر اثر انداز ہوتے ہیں؟





1- اخبار کی مدد سے اپنے شہر کا سات روزہ موسمی چارٹ مکمل کریں۔

|              |  |  |  |                         |
|--------------|--|--|--|-------------------------|
| مہینہ: _____ |  |  |  |                         |
|              |  |  |  | دن                      |
|              |  |  |  | تاریخ                   |
|              |  |  |  | درجہ حرارت (سینٹی گریڈ) |
|              |  |  |  | موسمی علامات            |

2- کسی بھی قدرتی آفت (طوفان، زلزلہ، سیلاب، وغیرہ) کی صورت میں ہنگامی صورت حال سے نمٹنے کے لیے ہمیں ہمیشہ تیار رہنا چاہیے۔ کیا آپ کے پاس ایسی صورت حال سے نمٹنے کے لیے کوئی منصوبہ ہے؟ اپنے والدین کے ساتھ مل کر قدرتی آفات سے بچاؤ کا ایک منصوبہ تیار کریں۔ منصوبے میں آفات سے بچاؤ کے لیے آفات سے پہلے، آفات کے دوران اور آفات کے بعد کی احتیاطی تدابیر شامل کریں۔ بعد ازاں اپنے بنائے ہوئے منصوبے کو کمرہ جماعت میں اپنے ساتھیوں کے سامنے رپورٹ کی شکل میں پیش کریں۔



زلزلے سے بچاؤ کے لیے فرضی مشقیں

3- اپنے ہم جماعت ساتھیوں کے ساتھ مل کر زلزلے سے بچاؤ کے لیے فرضی مشقیں کریں تاکہ کسی بھی ہنگامی صورت حال سے نمٹا جاسکے۔ ان مشقوں کو کرتے ہوئے آپ جن مراحل سے گزریں انہیں اپنے الفاظ میں بیان کریں۔

انٹرنیٹ لنک (Internet Link)

پاکستان کے مختلف شہروں میں موسمی چارٹ دیکھنے کے لیے دی ہوئی ویب سائٹ ملاحظہ کریں۔

<https://www.eldoradoweather.com/forecast/pakistan/pakistan-city-forecast-listings-a-e.html>

سرگرمی 1: بچوں کو گروپس میں تقسیم کریں اور ہر گروہ سے کہیں کہ آنے والے ایک ہفتے کے موسم کا جائزہ لیں۔ ہر گروپ دوسرے گروپ کو موسم کے جائزے کے نتائج بتائے۔ بعد ازاں اوپر دیے ہوئے موسمی چارٹ میں دن، تاریخ اور اس دن کا درجہ حرارت اور موسمی علامت بناتے ہوئے اسے مکمل کریں۔

سرگرمی 2: بچوں کو گروپس میں تقسیم کریں اور ہر گروپ سے کہیں کہ اپنے والدین کی مدد سے قدرتی آفات کی صورت میں ہنگامی صورت حال سے نمٹنے کے لیے رپورٹ کی شکل میں اپنا منصوبہ بنائیں۔ بچے چارٹ کی صورت میں بھی قدرتی آفات سے بچاؤ کی تدابیر پیش کر سکتے ہیں۔ بعد ازاں بچوں سے کہیں کہ اپنے بنائے ہوئے منصوبے کو کمرہ جماعت میں ساتھیوں کے سامنے پیش کریں۔ سرگرمی 3: بچوں کو گروہس میں تقسیم کریں اور زلزلے سے بچاؤ کے لیے ان سے فرضی مشقیں کروائیں اور ہدایات دیں کہ قدرتی آفت (زلزلے) کی صورت میں کون کون سی احتیاطی تدابیر اختیار کرنی چاہئیں۔ بعد ازاں ان بچوں سے کہیں کہ مشقیں کرتے ہوئے وہ جن مراحل سے گزرے ہیں انہیں بیان کریں۔

# آبادی (Population)

حاصلاتِ تعلم: Learning Outcomes

اس سبق کی تکمیل کے بعد آپ اس قابل ہو جائیں گے کہ:

- آبادی (Population) اور مردم شماری (Census) کی تعریف کر سکیں۔
- مردم شماری کی اہمیت بیان کر سکیں۔
- خطے میں آبادی کی تقسیم (Distribution of Population) نقشے کے ذریعے سے بیان کر سکیں۔
- آبادی میں اضافے سے پیدا ہونے والے مسائل کی وجوہات کی فہرست بنا سکیں۔
- صفائی اور حفظانِ صحت کی اہمیت اور بڑھتی ہوئی آبادی سے اس کے تعلق کی نشان دہی کر سکیں۔

سوچیں اور جواب دیں! (Think and Answer!)



- آپ کے گھر میں کتنے افراد ہیں؟ \_\_\_\_\_
- آپ کے گھر میں رہنے والے افراد کے نام، عمر اور تاریخ پیدائش کیا ہے؟ دیے ہوئے جدول میں درج کریں۔

| تاریخ پیدائش | عمر | افراد کے نام | نمبر شمار |
|--------------|-----|--------------|-----------|
|              |     |              | 1         |
|              |     |              | 2         |
|              |     |              | 3         |
|              |     |              | 4         |
|              |     |              | 5         |

دنیا کے بیشتر علاقے انسانوں سے آباد ہیں۔ ان میں مرد، خواتین، بچے، جوان، بوڑھے سبھی شامل ہیں۔ ان سب لوگوں سے مل کر کسی جگہ کی آبادی بنتی ہے۔

## آبادی اور مردم شماری (Population and Census)



کسی بھی ملک میں رہنے والے لوگوں کی تعداد وہاں کی آبادی (Population) کہلاتی ہے۔ آبادی کے بارے میں حکومت اعداد و شمار اور معلومات اکٹھا کرتی ہے۔ ان اعداد و شمار اور افراد کی معلومات میں ان کی عمر، جنس، پیشہ، تعلیم، وغیرہ شامل ہیں۔ کسی ملک میں لوگوں کی تعداد اور ان کے بارے میں اعداد و شمار اور معلومات جمع کرنا مردم شماری (Census) کہلاتا ہے۔

## مردم شماری کی اہمیت (Importance of Census)

حکومت مردم شماری (Census) سے حاصل کی گئی معلومات سے آنے والے سالوں کے لیے منصوبے بنا سکتی ہے۔ یہ منصوبے صحت، تعلیم، رہائش اور ذرائع آمد و رفت کے بھی ہو سکتے ہیں۔ مردم شماری نہ صرف منصوبوں کے حوالے سے مدد فراہم کرتی ہے بلکہ مردم شماری سے مختلف خطوں میں رہنے والے افراد کے مسائل کو بھی سمجھا جاسکتا ہے۔ مثال کے طور پر کسی علاقے میں پرائمری تک کی تعلیم کے لیے چار سے پانچ اسکول موجود ہیں اور اگر وہاں کی آبادی بڑھ رہی ہے تو اسکولوں کی تعداد بھی بڑھانی پڑے گی۔ اس کے لیے ضروری ہے کہ پہلے مردم شماری کی جائے۔

## پاکستان کی آبادی اور مردم شماری (Population and Census of Pakistan)

عموماً کسی ملک میں 5 یا 10 سال گزرنے کے بعد حکومت اس ملک میں مردم شماری کرواتی ہے۔ پاکستان میں پہلی مردم شماری 1951ء میں ہوئی۔ جس کے مطابق پاکستان کی آبادی تقریباً ساڑھے تین کروڑ تھی۔ پاکستان میں اب تک چھ مرتبہ مردم شماری ہو چکی ہے۔ چھٹی مردم شماری 2017ء میں ہوئی۔ جس کے مطابق پاکستان کی آبادی تقریباً 21 کروڑ ہے۔ پاکستان میں مردم شماری (Census) کروانے کے لیے ایک ادارہ ہے قائم ہے جسے ادارہ برائے شماریات، پاکستان (Pakistan Bureau of Statistics, Government of Pakistan) کہتے ہیں۔

کیا آپ مزید جاننا چاہتے ہیں؟

Do you want to know more?

1973ء کے آئین کے مطابق پاکستان میں

ہر دس سال بعد مردم شماری کی جانی چاہیے۔

کیا آپ مزید جاننا چاہتے ہیں؟


Do you want to know more?

آبادی کے لحاظ سے چین دنیا کا سب سے بڑا ملک

اور پاکستان چھٹے نمبر پر ہے۔

بچوں کو آبادی اور مردم شماری کی تعریف بتائیں۔ انہیں پاکستان کی حالیہ آبادی بتائیں۔ یہ بھی بتائیں کہ پاکستان میں ہر سال آبادی میں اضافہ ہو رہا ہے۔ مزید بتائیں کہ پاکستان کے مختلف علاقوں میں آبادی کی تقسیم یکساں نہیں ہے۔ بچوں کو بتائیں کہ پاکستان میں مردم شماری اور منصوبہ بندی میں رہا کا فائدہ ان ہے۔ اس رہا کو مضبوط کرنے کے لیے باقاعدہ مردم شماری کا ہونا ضروری ہے تاکہ مردم شماری سے حاصل شدہ معلومات اور تجزیے کی بنیاد پر ترقیاتی منصوبوں کو عملی جامہ پہنایا جاسکے۔ مثال کے طور پر پاکستان میں تقریباً 2.5 کروڑ طلبہ تعلیمی سہولیات سے محروم ہیں۔ ان طلبہ کو تعلیمی سہولیات کی فراہمی کے لیے مردم شماری کا کروانا لازمی ہے۔

آبادی (000)



پاکستان کی مردم شماری کا گراف

حوالہ

<http://www.pbs.gov.pk/content/population-census>

### پاکستان میں آبادی کی تقسیم (Distribution of Population in Pakistan)

پاکستان کے مختلف علاقوں میں آبادی کی تقسیم مختلف ہے۔ کچھ علاقے گنجان آباد ہیں اور کچھ غیر گنجان آباد ہیں۔ ذیل میں پاکستان کے گنجان آباد صوبے اور علاقے دیے گئے ہیں۔

Stop and Tell


بلوچستان میں آبادی کم ہونے کی کیا وجہ ہے؟

- پنجاب پاکستان کا سب سے زیادہ آبادی والا صوبہ ہے۔
- بلوچستان پاکستان کا سب سے کم آبادی والا صوبہ ہے۔
- آبادی کے لحاظ سے کراچی پاکستان کا سب سے بڑا شہر ہے۔

آبادی کا گراف سمجھانے کے لیے طلبہ کو مثال دیتے ہوئے بتائیں کہ y-axis پر موجود صفروں کی تعداد (000) کا x-axis پر دی ہوئی آبادی کے ساتھ اضافہ کریں۔ مثال کے طور پر 207,774 کو 207,774,000 پڑھیں۔



# پاکستان (تقسیم آبادی)



## بڑھتی ہوئی آبادی کے مسائل (Problems caused by over population)

پاکستان کی آبادی میں ہر سال تیزی سے اضافہ ہو رہا ہے۔ آبادی میں اضافے سے کئی قسم کے مسائل پیدا ہو سکتے ہیں۔ دنیا کے بیشتر ممالک میں بالخصوص ترقی یافتہ ممالک میں شرح پیدائش مسلسل کم ہو رہی ہے۔ پاکستان میں یہ صورت حال اس کے برعکس ہے۔ ہمیں حکومت کے ساتھ مل کر بڑھتی ہوئی آبادی کے مسائل حل کرنے کی کوشش کرنی چاہیے۔ بڑھتی ہوئی آبادی کے مسائل درج ذیل ہیں:



چولستان میں خواتین دور دراز علاقوں سے پانی لاتے ہوئے

- ضروریات زندگی کی عدم دستیابی
- وسائل کی کمی کا سامنا
- صاف پانی کی فراہمی کا مسئلہ
- رہائش کے مسائل
- مناسب روزگار کی کمی
- تعلیم اور حفظانِ صحت کی سہولیات کی کمی
- نکاسی آب کا مسئلہ

## پانی کی کمی کے باعث حفظانِ صحت اور صفائی (WASH) کا مسئلہ (Problem of Health and Sanitation Due to Lack of Water)

دنیا کی بڑھتی ہوئی آبادی کو جن مسائل کا سامنا ہے، ان میں سے ایک بڑا مسئلہ پانی کی کمی اور اس کی فراہمی میں دشواری ہے۔ اس قسم کے مسائل زیادہ تر گنجان آباد علاقوں میں پائے جاتے ہیں۔ خاص طور پر ایشیائی اور افریقہ کے ممالک میں۔ ان میں بہت سے علاقے ایسے بھی جہاں لوگ جھونپڑیوں میں زندگی گزار رہے ہیں جن میں بیت الخلاء نہ ہونے کے باعث لوگ ان کے استعمال سے ناواقف ہیں۔



کرتے ہیں ہم نیا!

Let's do something new!

اپنے ساتھی کے ساتھ مل کر سوچیں اور بتائیں کہ ہمیں پانی احتیاط سے کیوں استعمال کرنا چاہیے؟ ایک چارٹ پر کوئی سی پانچ وجوہات کی فہرست بنائیں۔ بعد ازاں کمرہ جماعت میں آویزاں کریں۔

پاکستان بھی ان ممالک میں سے ایک ہے جہاں لوگوں کو حفظانِ صحت، صفائی اور پانی کے مسائل کا سامنا ہے۔ اقوام متحدہ کا حفظانِ صحت اور صفائی (WASH) سے متعلقہ پروگرام اس قسم کے مسائل کو حل کرنے کی کوشش کر رہا ہے۔

میں نے سیکھا! (I have learnt!)



- کسی بھی ملک میں رہنے والے لوگوں کی تعداد وہاں کی آبادی کہلاتی ہے۔
- لوگوں کی تعداد اور ان کے بارے میں معلومات جمع کرنا مردم شماری کہلاتا ہے۔
- پاکستان میں پہلی مردم شماری 1951ء میں ہوئی۔
- 2017ء کی مردم شماری کے مطابق پاکستان کی آبادی تقریباً 21 کروڑ ہے۔
- آبادی میں اضافے سے کئی قسم کے مسائل پیدا ہو سکتے ہیں۔ جیسا کہ روزگار اور تعلیمی سہولیات کی کمی، رہائش کا مسئلہ، صاف پانی کی فراہمی کا مسئلہ، وغیرہ۔

میرے کرنے کے کام

(Work for me to do)



1۔ دیے ہوئے سوالات کے مختصر جواب لکھیں۔

i آبادی کسے کہتے ہیں؟



ii پاکستان میں مردم شماری کروانے کے لیے کون سا ادارہ قائم ہے؟



iii حفظانِ صحت اور صفائی (WASH) کا عالمی پروگرام کس قسم کے مسائل کو حل کرنے کی کوشش کر رہا ہے؟

2- دیے ہوئے سوالات کے تفصیلی جواب لکھیں۔

i مردم شماری سے کیا مراد ہے نیز مردم شماری کی اہمیت پر ایک جامع نوٹ تحریر کریں۔

ii پاکستان کی آبادی میں کن وجوہات کی بنا پر اضافہ ہو رہا ہے؟

iii بڑھتی ہوئی آبادی کے مسائل کو مد نظر رکھتے ہوئے ان مسائل پر کس طرح قابو پایا جاسکتا ہے؟ تحقیق کرتے ہوئے

اپنے نکات تحریر کریں۔

3- پاکستان کی آبادی کے متعلق حقائق جمع کریں اور جدول مکمل کریں۔

|  |  |
|--|--|
|  | پاکستان کی کل آبادی ہے:                          |
|  | پاکستان میں پہلی مردم شماری ہوئی:                |
|  | پاکستان میں اب تک کتنی بار مردم شماری ہو چکی ہے؟ |
|  | آپ کے شہر/ضلع یا صوبے کی آبادی کتنی ہے؟          |

4- اپنے کوئی سے پانچ ہم جماعت ساتھیوں کی مردم شماری کریں۔ ان کے بارے میں معلومات اکٹھی کرتے ہوئے دیا ہوا فارم بھریں۔

| نمبر شمار | نام | عمر | جنس | تاریخ پیدائش |
|-----------|-----|-----|-----|--------------|
| 1         |     |     |     |              |
| 2         |     |     |     |              |
| 3         |     |     |     |              |
| 4         |     |     |     |              |
| 5         |     |     |     |              |



سرگرمی 1: پاکستان میں کون کون سے سال میں مردم شماری ہوئی اور اس مردم شماری کے مطابق پاکستان کی آبادی کتنی تھی؟

| نمبر شمار | سال | آبادی |
|-----------|-----|-------|
| 1         |     |       |
| 2         |     |       |
| 3         |     |       |

| نمبر شمار | سال | آبادی |
|-----------|-----|-------|
| 4         |     |       |
| 5         |     |       |
| 6         |     |       |

انٹرنیٹ لنک (Internet Link)



پاکستان کی آبادی کے بارے میں معلومات حاصل کرنے کے لیے دی ہوئی ویب سائٹ ملاحظہ کریں:

[bps.gov.pk/content/population-census](https://bps.gov.pk/content/population-census)

سرگرمی 2: بڑھتی ہوئی آبادی کے لیے صاف پانی کی فراہمی ایک بڑا مسئلہ ہے۔ ”بڑھتی ہوئی آبادی کے تناظر میں صاف پانی کی فراہمی کا مسئلہ“ کے عنوان پر ایک تقریر تیار کریں۔

سرگرمی 1: بچوں کو گروپس میں تقسیم کریں۔ ان سے کہیں کہ وہ ویب سائٹ کی مدد سے پاکستان میں اب تک ہونے والی مردم شماری کے بارے میں معلومات حاصل کریں اور دی ہوئی جگہ میں لکھیں۔

سرگرمی 2: اسمبلی میں تقریری مقابلے کا اہتمام کریں۔ موضوع سے متعلق تقریر تیار کرنے میں بچوں کی مدد اور رہنمائی کریں۔ پرنسپل کو بھی اسمبلی میں آنے کی دعوت دیں۔ بہترین تقریر کرنے والے بچوں کو انعام بھی دیں۔

سرگرمی 3: بچوں کو گروپس میں تقسیم کریں اور ان سے کہیں کہ وہ خالی بوتلیں اور جار جمع کر کے لائیں۔ بعد ازاں ان اشیاء کا استعمال کرتے ہوئے کوئی نئی شے بنائیں۔

## حصہ معروضی (Objectives)

1- درست جواب کا انتخاب کریں اور (✓) کا نشان لگائیں۔

- i- پاکستان کا میدانی علاقہ زیادہ تر مشتمل ہے:  
 (ا) سندھ اور خیبر پختونخوا پر (ب) سندھ اور بلوچستان پر (ج) پنجاب اور بلوچستان پر (د) پنجاب اور سندھ پر
- ii- نقشے کی علامتی فہرست میں دی جاتی ہیں:  
 (ا) حدود (ب) علاقے (ج) سمتیں (د) عنوانات
- iii- بنیادی سمتیں ہیں:  
 (ا) 4 (ب) 5 (ج) 6 (د) 7
- iv- درجہ حرارت معلوم کیا جاتا ہے:  
 (ا) باد نما سے (ب) باد پیماس سے (ج) مقیاس المطر سے (د) تھرمامیٹر سے
- v- پاکستان میں پہلی مردم شماری ہوئی:  
 (ا) 1950ء (ب) 1951ء (ج) 1952ء (د) 1953ء

2- درست جملے کے سامنے (✓) اور غلط کے سامنے (x) کا نشان لگائیں۔

|  |
|--|
|  |
|  |
|  |
|  |
|  |

- i- پاکستان کے صحرائی علاقے گرم ترین ہیں۔
- ii- درخت اور جنگلات ماحول کو آلودہ کرتے ہیں۔
- iii- نقشہ زمین کا ایک ماڈل ہوتا ہے۔
- iv- نقشے کے عناصر نقشے کو سمجھنے میں مدد دیتے ہیں۔
- v- پنجاب پاکستان کا سب سے کم آبادی والا صوبہ ہے۔

3- کالم (الف) کو کالم (ب) سے ملائیں۔

| کالم (ب)                            | ◇ | ◇ | کالم (الف) |
|-------------------------------------|---|---|------------|
| پہاڑوں پر برف کا طوفان              | ◇ | ◇ | سیلاب      |
| تیز ہواؤں کا چلنا                   | ◇ | ◇ | زلزلہ      |
| پانی کا دریاؤں کے کناروں سے نکل آنا | ◇ | ◇ | گردباد     |
| زمین کی سطح پر حرکت پیدا ہونا       | ◇ | ◇ | برف شار    |

معاشیات

(Economics)

حاصلاتِ تعلیم: Learning Outcomes

اس سبق کی تکمیل کے بعد آپ اس قابل ہو جائیں گے کہ:

- معاشیات (Economics) اور ملک کی معیشت (Economy) کی تعریف کر سکیں۔
- اپنی ضرورتوں اور وسائل کو مد نظر رکھتے ہوئے معاشی انتخاب کر سکیں۔
- معاشیات (Economics) کو ذاتی زندگی پر لاگو کر سکیں۔ (جیب خرچ اور بچت)
- اشیا (Goods) اور خدمات (Services) کی تعریف کر سکیں اور مثالوں کی فہرست مرتب کر سکیں۔
- پیدا کنندہ (Producer) اور صارف (Consumer) میں فرق کر سکیں اور ان کا ایک دوسرے پر انحصار بیان کر سکیں۔
- افراط زر (Inflation) کی تعریف کر سکیں اور بتا سکیں کہ لوگوں کی قوت خرید پر یہ کس طرح اثر انداز ہوتی ہے۔
- تجارت (Trade) اور کاروبار (Business) کی تعریف کر سکیں۔
- پاکستان کی اہم درآمدات (Imports) اور برآمدات (Exports) کی شناخت کر سکیں۔
- کاروباری (Entrepreneur) کی تعریف کر سکیں اور اس کی مختلف اقسام کے مابین فرق کر سکیں۔
- بینک (Bank) کی تعریف کر سکیں۔
- بینکوں کی طرف سے حاصل ہونے والی خدمات کی وضاحت کر سکیں۔

انسان کی بے شمار ضروریات اور خواہشات ہیں۔ بنیادی ضروریات میں خوراک، لباس اور مکان شامل ہیں۔ جبکہ خواہشات میں بینک بیلنس، زیورات، گاڑی، وغیرہ شامل ہیں۔ ان ضروریات اور خواہشات کو پورا کرنے کے لیے وسائل کم ہیں۔ محدود وسائل کو سامنے رکھتے ہوئے ہر انسان اپنی خواہشوں اور ضرورتوں کو پورا کرنے کی کوشش کرتا ہے۔

سوچیں اور جواب دیں! (Think and Answer!)

• آپ آخری دفعہ کب بازار یا دکان گئے؟

• بازار یا دکان پر جاتے ہوئے آپ کے پاس کتنی رقم تھی؟ اس رقم سے آپ نے کیا کیا اشیا خریدیں؟

## معاشیات اور ملک کی معیشت (Economics and Economy)

ضروریات، خواہشات اور وسائل کا مطالعہ معاشیات (Economic) کہلاتا ہے۔ علم معاشیات کی مدد سے ہم یہ سمجھنے کی کوشش کرتے ہیں کہ کس طرح محدود وسائل میں رہتے ہوئے ہم اپنی ضروریات اور خواہشات کو پورا کر سکتے ہیں اور کس طرح وسائل کا استعمال کر سکتے ہیں۔ کسی بھی ملک میں وسائل کا استعمال، اشیاء اور خدمات کی پیداوار، ان کا لین دین اور استعمال اس ملک کی معیشت (Economy) کہلاتا ہے۔ معاشیات کا علم روزمرہ زندگی میں چیزوں کے درمیان انتخاب اور معاشی فیصلے کرنے میں مددگار ثابت ہوتا ہے۔ آئیے! جانتے ہیں کہ اشیاء کے درمیان انتخاب اور دیگر معاشی فیصلے کیسے کیے جاتے ہیں۔

ذرا رکھیں اور بتائیں

Stop and Tell

کیا آپ نے کبھی اشیاء کے درمیان معاشی انتخاب کیا ہے؟

## معاشی انتخاب (Economic Choice)

جب ضرورت اور وسائل کو مد نظر رکھتے ہوئے دو یا دو سے زیادہ اشیاء کے درمیان انتخاب کیا جائے تو یہ معاشی انتخاب (Economic Choice) کہلاتا ہے۔

جب ہم کسی دکان یا مارکیٹ میں جاتے ہیں تو ہمیں وہاں کئی چیزیں نظر آتی ہیں جنہیں ہم خریدنا چاہتے ہیں۔ جیسے کھلونے، کپڑے، جوتے وغیرہ۔ لیکن ہمارے پاس ایک محدود رقم ہے۔ جس سے ہم کپڑے خرید سکتے ہیں یا جوتے۔ اگر ہمارے پاس اچھی حالت میں جوتے موجود ہیں تو ہم کپڑے خریدیں گے۔ یعنی ہم نے ضرورت اور وسائل کو دیکھتے ہوئے بہت سی چیزوں میں سے ایک چیز کا انتخاب کر لیا جو سب سے زیادہ ضروری ہے۔ بہت سی اشیاء کے درمیان چناؤ معاشی انتخاب ہے۔ اپنی ضروریات اپنی جیب خرچ سے پوری کرنے کے بعد بھی کچھ رقم بچا سکتے ہیں۔ اس کا ایک فائدہ یہ بھی ہے کہ ہم فضول خرچی سے بچ جاتے ہیں۔



Stop and Tell

ذرا رکھیں اور بتائیں

کیا آپ اپنے جیب خرچ سے رقم بچاتے ہیں؟ یہ رقم بچا کر آپ اپنی کون سی ضروریات پوری کرتے ہیں؟

معاشیات میں آگے بڑھتے ہوئے ہم اشیاء، خدمات، پیدا کنندہ اور صارف کے بارے میں پڑھیں گے۔

بچوں کو مثالوں کی مدد سے بتائیں کہ معاشی انتخاب ہمیشہ ضرورتوں اور وسائل کو مد نظر رکھ کر کیا جاتا ہے۔ بچوں سے پوچھیں کہ وہ کن باتوں کو مد نظر رکھتے ہوئے معاشی انتخاب کرتے ہیں۔ بچوں کو معاشیات اور معیشت کی تعریف بھی بتائیں۔ انہیں بتائیں کہ معاشیات کے علم میں ملک کی معیشت، اشیاء، خدمات، صارف اور پیدا کنندہ کے بارے میں پڑھا جاتا ہے۔



## اشیا، خدمات، پیدا کنندہ اور صارف (Goods, Services, Producer and Consumer)

ابراہیم ایک محنتی کسان ہے۔ اس کے پھلوں کے باغات ہیں۔ جب یہ پھل پک کر تیار ہو جاتے ہیں تو وہ انھیں ٹرکوں پر لاد کر منڈی لے جاتا ہے اور فروخت کر کے پیسے کماتا ہے۔ منڈیوں سے پھل دکان دار خریدتے ہیں اور گاہکوں یا



صارفین کو فروخت کرتے ہیں۔ اس مثال میں کسان اور پھلوں کا ذکر ہوا ہے۔ کسان نے اپنی صلاحیتوں کا استعمال کرتے ہوئے خدمات فراہم کیں اور جو پھل اگائے، وہ اشیا میں شامل ہیں۔ چونکہ ابراہیم نے پھل اگائے اس لیے اسے پیدا کنندہ بھی کہا جاسکتا ہے۔ دی ہوئی مثال میں گاہک کا بھی ذکر ہوا ہے۔ اسی طرح جب ایک شخص قیمت ادا کر کے کوئی

شے خریدتا ہے تو اسے خریدار کہتے ہیں۔ اس مثال میں دکان دار فروخت کنندہ اور گاہک خریدار ہے۔

اشیا (Goods) سے مراد وہ چیزیں ہیں۔ جنہیں ہم دیکھ اور چھو سکتے ہیں، خرید سکتے ہیں، فروخت کر سکتے ہیں اور جنہیں ہم اپنے فائدے کے لیے استعمال کر سکتے ہیں۔

جب کوئی شخص اپنی صلاحیتوں کو اس طرح استعمال کرے کہ وہ دوسروں کے کام آسکے اور اس طرح کچھ رقم بھی کمائے تو وہ خدمات (Services) کہلاتی ہیں۔

ایسا شخص جو کسی چیز کا پیدا کرنے والا ہو یا کسی چیز کو بنانے والا ہو، اسے پیدا کنندہ (Producer) کہتے ہیں۔

جب کوئی شخص رقم ادا کر کے کسی شے کو اپنے استعمال کے لیے خریدتا ہے تو وہ صارف (Consumer) کہلاتا ہے۔

صارف اور پیدا کنندہ ایک دوسرے پر انحصار کرتے ہیں۔ پیدا کنندہ صارف کی پسند اور ضرورت کے مطابق اشیا اور خدمات فراہم کرتا ہے۔ اس طرح صارف اشیا کی دستیابی کے لیے مکمل طور پر پیدا کنندہ پر انحصار کرتا ہے۔ دراصل خریدار اور فروخت کنندہ دونوں کے بغیر مارکیٹ یا منڈی کا نظام نہیں چل سکتا۔

## افراط زر (Inflation)

ہم بعض اوقات کہتے ہیں کہ مہنگائی میں اضافہ ہو گیا ہے۔ سبزیوں، پھلوں اور گوشت کی قیمتیں بڑھ گئی ہیں۔ اس کی ایک وجہ یہ ہے کہ اشیا کی رسد کم ہو جاتی ہے اور مانگ بڑھ جاتی ہے۔ کسی ملک میں موجود اشیا کی قیمتیں جب بڑھتی ہیں تو اسے افراط زر (Inflation) کہتے ہیں۔ قیمتوں میں مسلسل اضافہ مہنگائی کی شکل میں سامنے آتا ہے۔ مثال کے طور پر جو شے آج سے چند سال پہلے 5 روپے کی تھی۔ آج اس کی قیمت 50 روپے ہے۔

اس کا مطلب یہ ہے کہ کرنسی کی قدر میں کمی واقع ہوئی ہے اور نتیجے کے طور پر لوگوں کو مہنگائی یعنی افراط زر (Inflation) کا سامنا کرنا پڑا ہے۔ اگر اشیا کی قیمتوں میں اضافے کے ساتھ ساتھ آمدنی میں اضافہ نہیں ہوتا تو لوگوں کی قوت خرید کم ہو جاتی ہے۔ افراط زر کی شرح بڑھنے سے ملک کی معیشت پر بہت برا اثر پڑتا ہے۔ غربت میں اضافہ ہوتا ہے اور ملک کی ترقی کی رفتار متاثر ہوتی ہے۔

کرتے ہیں یا نہیں؟

Let's do something new!

مارکیٹ کا جائزہ لیتے ہوئے اشیائے خورد و نوش (پھل، سبزیاں، آٹا، چائے کی پتی) کی قیمتیں نوٹ کریں۔ اب ان اشیاء کی قیمتوں کا موازنہ آج سے ایک ہفتے پہلے کی قیمتوں سے کریں۔ یہ موازنہ ایک رپورٹ کی صورت میں اپنے ساتھیوں کے سامنے کمرہ جماعت میں پیش کریں۔

کیا آپ مزید جاننا چاہتے ہیں؟

Do you want to know more?

تفریط زر (Deflation) (افراط زر کا متضاد ہے۔ تفریط زر میں ایشیا کی قیمتیں گر جاتی ہیں یعنی کہ چیزیں سستی ہو جاتی ہیں اور لوگوں کی قوت خرید بڑھ جاتی ہے۔ قوت خرید (Purchasing Power) سے مراد ایشیا یا خدمات کی وہ تعداد یا مقدار ہے، جو ایک مخصوص وقت میں مخصوص رقم سے خریدی جاسکتی ہیں۔


کیا آپ مزید جاننا چاہتے ہیں؟

Do you want to know more?

ہر ملک میں ایک اسٹاک مارکیٹ ہوتی ہے۔ جہاں حصص (Shares) کی تجارت کا ایک نظام ہوتا ہے۔ اس میں مختلف کمپنیاں اپنے حصص فروخت کرتی ہیں اور منافع کی غرض سے لوگ حصص خریدتے ہیں۔

تجارت (Trade)

ایشیا کی خرید و فروخت یا لین دین کو تجارت کہتے ہیں۔ تجارت کسی ملک کی معیشت میں بنیادی اہمیت رکھتی ہے۔ تجارت دو طرح کی ہوتی ہے۔ اندرون ملک (داخلی) اور بیرون ملک (خارجی)۔



اگر کسی ملک کے وسائل بڑھنے لگیں اور وہاں زیادہ مقدار میں ایشیا پیدا ہونے لگیں یا بنائی جانے لگیں تو دوسرے ملکوں کے ساتھ ایشیا کی خرید و فروخت کا سلسلہ شروع ہو جاتا ہے۔ پاکستان کئی ممالک کے ساتھ تجارت کرتا ہے۔ ملکی سطح پر ایشیا کی یہ تجارت درآمدات اور برآمدات کے ذریعے سے ہوتی ہے۔ جب کسی ملک کی برآمدات درآمدات سے بڑھ جائیں تو وہ ملک معاشی طور پر مضبوط ہو جاتا ہے۔

پاکستان کی اہم درآمدات



درآمدات (Imports)

وہ ایشیا جو دوسرے ممالک سے خریدی جاتی ہیں، درآمدات کہلاتی ہیں۔

پاکستان کی اہم درآمدات

پٹرولیم مصنوعات، مشینری، ادویات، خوردنی تیل، لوہا، وغیرہ۔ پاکستان کی اہم درآمدات ہیں۔


## پاکستان کی اہم برآمدات

## برآمدات (Exports)

چادریں اور پردے



چاول




وہ اشیاء جو دوسرے ممالک کو فروخت کی جاتی ہیں، برآمدات کہلاتی ہیں۔

## پاکستان کی اہم برآمدات

سوتی کپڑا، سوتی دھاگا، سوتی چادریں، چاول، کھیلوں کا سامان، چمڑے کی اشیاء، قالین، وغیرہ پاکستان کی اہم برآمدات ہیں۔

کھیلوں کا سامان



دھاگا



## کاروباری (Entrepreneur)

کسی شخص کا باقاعدہ یا مستقل پیشہ کاروبار کہلاتا ہے۔

اکثر لوگ تجارتی سرگرمیوں سے منسلک ہوتے ہیں۔ یہ لوگ کاروباری ہوتے ہیں۔ ایسا شخص جو نئے مواقع

تلاش کرتا ہو اور کاروبار چلاتا ہے اور اس کے نفع و نقصان سے واقف ہوتا ہے۔ کاروباری (Entrepreneur) کہلاتا ہے۔

کاروبار چلانے کے لیے کوئی شخص اپنے ہنر کو بھی استعمال کر سکتا ہے۔ مثلاً ایک شخص کو کھانے بنانے میں مہارت حاصل ہے اور وہ مختلف پکوان بنا سکتا ہے۔ سب سے پہلے وہ اپنی اس مہارت کی بنا پر کاروبار چلانے کا فیصلہ کرے گا۔ اس کاروبار کو چلانے کے لیے وہ سرمایہ اکٹھا کرے گا۔ یہ سرمایہ اثاثہ کہلائے گا۔ اس سے اگلا مرحلہ کاروبار کے لیے خام مال کی خریداری ہے۔ مال خرید کر وہ اس سے پکوان تیار کرے گا اور لوگوں میں فروخت کرے گا۔ پکوان خریدنے والے لوگ اس کے صارفین (Customers) بن جائیں گے۔ وہ اپنا کاروبار مزید بڑھانے کے لیے کاروباری تشہیر (Business Promotion) کرے گا۔ اب جیسے جیسے لوگوں میں ان کھانوں کی مانگ بڑھنے لگے گی اس کا کاروبار پھیلتا جائے گا۔ اپنی اس مہارت کی بنا پر وہ ایک ریسٹورنٹ بھی کھول سکتا ہے۔ اسی طرح درزی، حجام، مکینک، وغیرہ بھی ہنرمند افراد ہوتے ہیں۔ اپنے ہنر کو استعمال کرتے ہوئے یہ اپنا کاروبار چلا سکتے ہیں۔

## کاروباری کی اقسام (Different Types of Entrepreneurs)

عام طور پر کاروباری دو طرح کے ہوتے ہیں: واحد مالک (Sole Proprietor) اور شراکت دار (Partnership)

کیا آپ مزید جاننا چاہتے ہیں؟

Do you want to know more?

عام طور پر کاروبار تین مختلف سطح پر کیے جاتے ہیں:  
یعنی مقامی، ملکی اور بین الاقوامی۔

• واحد مالک وہ ہوتا ہے جو اپنے کاروبار کا اکیلا مالک ہوتا ہے اور اس کے نفع و نقصان کا وہ خود ذمے دار ہوتا ہے۔

• شراکت دار میں دو یا دو سے زیادہ افراد مل کر ایک کاروبار چلاتے ہیں اور نفع و نقصان تمام کاروبار چلانے والوں پر برابر تقسیم ہوتا ہے۔

## بینک اور ان کی خدمات (Bank and their Services)

بینک (Bank) ایک ایسا ادارہ ہے جہاں لوگ بچت کی غرض سے اور رقم محفوظ کرنے کے لیے آتے ہیں۔ بینکوں سے ہم کئی قسم کی سہولیات حاصل کرتے ہیں۔ جیسا کہ:



• بینکوں میں رقم جمع کروائی جاسکتی ہے اور ضرورت کے وقت اسے نکلوایا جاسکتا ہے۔

• بینکوں میں موجود لا کرز میں زیورات اور اہم کاغذات رکھوائے جاتے ہیں تاکہ محفوظ رہ سکیں۔

• بینکوں سے ضرورت کے وقت قرضے بھی لیے جاسکتے ہیں۔ جو بعد میں آسان اقساط میں واپس کیے جاسکتے ہیں۔

• بینکوں میں یوٹیلیٹی بلز جیسے بجلی، پانی اور سوئی گیس کے بلوں کی ادائیگی کی سہولتیں بھی موجود ہوتی ہیں۔

کیا آپ نے کبھی بینک کی کسی بھی سہولت سے فائدہ اٹھایا ہے؟ آج کل بینکوں میں بچے بھی اپنا کھاتا (Account) کھلوا سکتے ہیں۔ اس طرح ہم میں سے کوئی بھی اپنی جمع شدہ رقم کھاتا کھلوا کر بینک میں رکھوا سکتا ہے۔ یہ رقم ہم ضرورت کے وقت بینک سے چیک (Cheque) یا ای۔ٹی۔ایم (ATM: Automatic Teller Machine) کا استعمال کرتے ہوئے نکلوایا جاسکتے ہیں۔

کیا آپ مزید جاننا چاہتے ہیں؟

Do you want to know more?

ملک کی معیشت چلانے میں بینک اہم کردار ادا کرتے ہیں۔

ہر ملک کا ایک مرکزی بینک ہوتا ہے۔ جیسے پاکستان میں اسٹیٹ

بینک آف پاکستان (State Bank of Pakistan) ہے۔

Let's do something new!

اپنے کرہ جماعت میں ایک فرضی بینک کا ماحول بنائیں۔ اپنے ساتھیوں کے ساتھ مل کر بینک کے عملے (کیشیئر، فرنٹ ڈیک آفیسر، اکاؤنٹنٹ، مینیجر) کا کردار ادا کریں اور رول پلے کے ذریعے سے بینک میں ہونے والی سرگرمیاں بتائیں۔



- ضروریات، خواہشات اور وسائل کا مطالعہ معاشیات (Economics) کہلاتا ہے۔ کسی بھی ملک میں وسائل کا استعمال، اشیا اور خدمات کی پیداوار، ان کا لین دین اور استعمال اس ملک کی معیشت (Economy) کہلاتا ہے۔
- محدود وسائل کی وجہ سے جب دو یا دو سے زیادہ اشیا میں سے کسی ایک کا انتخاب کرنا پڑے تو یہ معاشی انتخاب (Economic Choice) کہلاتا ہے۔
- اشیا (Goods) سے مراد وہ چیزیں ہیں جنہیں ہم دیکھ اور چھو سکتے ہیں، خرید سکتے ہیں، فروخت کر سکتے ہیں اور جنہیں ہم اپنے فائدے کے لیے استعمال کر سکتے ہیں۔
- جب کوئی شخص اپنی صلاحیتوں کو اس طرح استعمال کرے کہ وہ دوسروں کے کام آسکے اور اس طرح کچھ رقم بھی کمالے تو وہ خدمات (Services) کہلاتی ہیں۔
- ایسا شخص جو کسی چیز کا پیدا کرنے والا ہو یا کسی چیز کو بنانے والا ہو، اسے پیدا کنندہ (Producer) کہتے ہیں۔
- جب کوئی شخص رقم ادا کر کے کسی شے کو اپنے استعمال کے لیے خریدتا ہے تو وہ صارف (Consumer) کہلاتا ہے۔
- اشیا کی خرید و فروخت یا لین دین تجارت (Trade) کہلاتی ہے۔ ملکی اشیا کی تجارت درآمدات (Imports) اور برآمدات (Exports) کے ذریعے سے ہوتی ہے۔
- ایسا شخص جو کوئی کاروبار چلاتا ہے اور اس کے نفع و نقصان کا ذمہ دار ہوتا ہے، کاروباری (Entrepreneur) کہلاتا ہے۔
- بینک (Bank) ایک ایسا ادارہ ہے جہاں لوگ بچت کی غرض اور رقم محفوظ کرنے کے لیے آتے ہیں۔ بینک ہمیں کئی قسم کی سہولیات فراہم کرتے ہیں۔

میرے کرنے کے کام  
(Work for me to do)




1۔ دیے ہوئے سوالات کے مختصر جواب لکھیں۔

- i معاشیات (Economics) کسے کہتے ہیں؟
- ii کسی ملک کی معیشت (Economy) سے کیا مراد ہے؟
- iii معاشی انتخاب (Economic Choice) کیوں کیا جاتا ہے؟
- iv پاکستان کی تین اہم برآمدات اور درآمدات لکھیں۔

2۔ دیے ہوئے سوالات کے تفصیلی جواب لکھیں۔

- i بیٹنگ سے کیا مراد ہے؟ ہم بیٹنگوں سے کون کون سی خدمات حاصل کرتے ہیں؟
- ii پیدا کنندہ اور صارف میں کیا فرق ہے؟ یہ ایک دوسرے پر کس طرح انحصار کرتے ہیں؟
- iii پاکستان کو معاشی ترقی کے لیے درآمدات (Imports) بڑھانی ہوں گی یا برآمدات (Exports)؟ پاکستان اپنی برآمدات کس طرح بڑھا سکتا ہے؟ اپنی تجاویز پیش کریں۔

3۔ دی ہوئی تصویر کو غور سے دیکھتے ہوئے سوالات کے جواب لکھیں۔



ساجد کو پھل پسند ہیں۔  
ساجد اور اس کے ابو پھل  
خریدنے آئے ہیں۔  
اسلم پھل فروخت کر رہا ہے۔

کون اپنی خدمات فراہم کر رہا ہے؟

صارف کون ہے؟

اشیا کون سی ہیں؟

پھل فروخت کرنے والا کیا کہلائے گا؟

پھل استعمال کرنے والا کیا کہلائے گا؟

4۔ اپنے گھر میں استعمال ہونے والی ایسی تین اشیا کے نام لکھیں جو کسی دوسرے ملک سے درآمد شدہ ہوں۔ نیز ان ممالک کے نام

لکھیں جہاں سے یہ اشیا منگوائی گئیں۔

درآمدات \_\_\_\_\_  
ممالک \_\_\_\_\_



## حصہ معروضی (Objectives)

1- درست جواب کا انتخاب کریں اور (✓) کا نشان لگائیں۔

i- معاشی انتخاب کا مطالعہ کیا جاتا ہے:

(د) فلکیات (ج) ریاضی (ب) معاشیات (ا) سائنس

ii- کسی چیز کو بنانے والا شخص کہلاتا ہے:

(د) فروخت کنندہ (ج) گاہک (ب) صارف (ا) پیدا کنندہ

iii- قیمت ادا کر کے شے خریدنے والا شخص کہلاتا ہے:

(د) فروخت کنندہ (ج) گاہک (ب) صارف (ا) پیدا کنندہ

iv- اشیا کی خرید و فروخت کہلاتی ہے:

(د) تجارت (ج) معیشت (ب) برآمدات (ا) درآمدات

v- بچت اور رقم محفوظ کرنے کا ادارہ کہلاتا ہے:

(د) مارکیٹ (ج) دفتر (ب) بینک (ا) اسکول

2- درست جملے کے سامنے (✓) اور غلط کے سامنے (x) کا نشان لگائیں۔

i- انسان کی ضرورتیں اور خواہشیں محدود ہیں۔

ii- اشیا کے درمیان انتخاب، معاشی انتخاب کہلاتا ہے۔

iii- خریدار اور فروخت کنندہ کے بغیر مارکیٹ کا نظام چل سکتا ہے۔

iv- اشیا کی قیمتوں کا بڑھنا تفریط زر کہلاتا ہے۔

v- دوسرے ممالک سے خریدی جانے والی اشیا برآمدات کہلاتی ہیں۔

3- دی ہوئی اشیا کو درآمدات یا برآمدات سے ملائیں۔

خوردنی تیل



درآمدات



سوتی کپڑا

چاول



برآمدات



مشینری

قالین



پٹرولیم مصنوعات

# فرہنگ

| الفاظ        | معانی  | الفاظ        | معانی   |
|--------------|--|--------------|---|
| اتحاد        | اتفاق، ایک ہو جانا                                   | سیاحت        | سیر و تفریح   |
| اعداد و شمار | کسی موضوع سے متعلق تمام ضروری معلومات اور شمار       | شماریات      | شماریات وہ علم ہے جس میں معلومات کو جمع کر کے منظم کیا جاتا ہے اور نتائج اخذ کیئے جاتے ہیں۔ |
| افزائش       | نشو و نما پانا، بڑھنا                                | شمول         | شامل یا شریک ہونا   |
| انتشار       | بد امنی، بد انتظامی                                  | طرز زندگی    | زندگی کا طور طریقہ، انداز   |
| آب پاشی      | آبیاری، کھیتوں کو پانی دینا                          | عقیدہ        | ایمان، یقین   |
| باشندہ       | رہنے والا، بسنے والا                                 | علاقائی      | کسی خاص علاقے سے تعلق رکھنے والا  |
| بنجر         | وہ زمین جس میں کچھ بھی نہ اگے                        | علامات       | نشانیوں   |
| پیغام رسانی  | پیغام پہنچانا  | عوامل        | اسباب، وجوہات   |
| تبادلہ       | ایک شے کی دوسری سے تبدیلی، کچھ دے کر کچھ لینے کا عمل | عوامی        | عوام سے منسوب، عوام کا، عوام سے متعلق   |
| ترسیل        | بھیجنا، ارسال کرنا                                   | فلاح و بہبود | فائدہ اور بھلائی  |
| تنازع        | جھگڑا  | کشش ثقل      | زمین کی اجسام کو اپنے مرکزی طرف کھینچنے کی قوت  |
| ثالث         | صلح کروانے والا                                      | کیفیت        | حالت  |
| جمہوری ریاست | وہ ملک جہاں جمہوری حکومت ہو                          | لغت          | لفظوں کی فرہنگ جو حروف تہجی وغیرہ کی ترتیب سے مرتب کی گئی ہو                                |

|          |  |            |  |
|----------|--|------------|--|
| چناؤ     | انتخاب، الیکشن                         | محدود      | ڑکا ہوا، حد بندی کیا گیا، پابند                |
| خطہ      | سرزمین، ملک، ملک کا حصہ یا قطعہ، علاقہ | مردم شماری | آبادی کی تعداد کا شمار یا گنتی                 |
| دست کاری | ہاتھ کا کام، کاری گری                  | محل وقوع   | واقع ہونے کی جگہ، وہ مقام جہاں کوئی شے واقع ہو |
| ڈھلوان   | ناہوار                                 | معاشی      | کسی معیشت کے نظام یا اس کی عمل کاری سے متعلق   |
| سربراہ   | حکمران                                 | نباتات     | پودے، سبزیاں وغیرہ                             |
| سلطنت    | حکومت، بادشاہت                         | وسیع       | چوڑا، کشادہ                                    |

## جملہ حقوق بحق بلوچستان ٹیکسٹ بک بورڈ، کوئٹہ محفوظ ہیں

یہ کتاب یکساں قومی نصاب 2020 کے مطابق اور قومی نظر ثانی کمیٹی کی منظور کردہ ہے۔ جملہ حقوق بلوچستان ٹیکسٹ بک بورڈ، کوئٹہ محفوظ ہیں۔ منظور کردہ صوبائی محکمہ تعلیم حکومت بلوچستان کوئٹہ لیٹر نمبر: SO (Acad:) 2-12021/2289-93 مورخہ 14 اکتوبر 2021ء این اوسی نمبر 15/CB-312 مورخہ 17/12/2021 دفتر ڈائریکٹر بیورو آف کریکولم اینڈ ایکسٹینشن سینٹر بلوچستان، کوئٹہ۔ یہ درسی کتاب بلوچستان ٹیکسٹ بک بورڈ، کوئٹہ نے سرکاری و نجی اسکولوں اور مدارس کے لئے طبع کی ہے۔ اس کتاب کا کوئی حصہ نقل یا ترجمہ نہیں کیا جاسکتا اور نہ ہی اسے ٹیسٹ پیپرز، گائیڈ بکس، خلاصہ جات، نوٹس یا امدادی کتب کی تیاری میں استعمال کیا جاسکتا ہے۔

- رشوت لینے اور دینے والا دونوں جہمی ہیں۔
- بدعنوانی نکل ترقی کی راہ میں سب سے بڑی رکاوٹ ہے۔
- بدعنوانی اور رشوت ستانی ضمیر کی موت ہے۔
- بدعنوانی اخلاقی دیوالیہ پن کو جنم دیتی ہے۔
- بدعنوانی سے خود بھی بچیں اور دوسروں کو بھی روکیں۔

قومی احتساب بیورو بلوچستان

## قومی ترانہ

پاک سرزمین شادباد کِشورِ حسینِ شادباد  
 تُویشانِ عزمِ عالی شانِ اَرْضِ پاکِستان  
 مرکزِ یقینِ شادباد  
 پاک سرزمین کا نظامِ قُوْتِ اُخُوْتِ عوام  
 قوم، ملک، سلطنتِ پائندہ تاپندہ باد  
 شادباد منزلِ مُراد  
 پرچمِ ستارہ و ہلالِ رہبرِ ترقی و کمال  
 ترجمانِ ماضی شانِ حالِ جانِ استقبال  
 سایہِ خدائے ذوالجلال

کذہ نمبر SST IV=498/SNC.2020.(2022)

| سال اشاعت | ایڈیشن | تعداد    | قیمت      |
|-----------|--------|----------|-----------|
| 2025      | اول    | 1,44,000 | مفت تقسیم |